
॥ चतुथध्यायस्य प्रथमः पादः ॥ 


ड्याप्प्रातिददिकातू ॥ १ ॥ 


अधिकारोड्यम्‌ | यदित ऊर्ध्वमनुक्रमिष्याम आ पज्चमाध्यायपरिसमाप्तेडर्याप्प्राति- 
पदिकादित्येव॑ तद्‌ वेदितव्यम्‌। स्वादिषु कपू्र्यन्तेषु प्रक्ृतिरधिक्रियते। डीब्डीष्डीनां 
सामान्येन ग्रहणं डीति, टापूडापूचापामाबिति, प्रातिपदिकमुक्तम्‌ 'अर्थवद्‌०? ( १.२.४९) 
%कृत्तद्धितसमासाश्च” ( १.२.४६ ) इति। तेषां समाहारनिर्देशो ड्ल्याप्प्रातिपदिकादिति। 
यद्यपि च प्रत्ययपरत्वेन पारिशेष्यादियमेव प्रकृतिर्लभ्यते, तथापि वृद्धावृद्धावर्णस्वरद्बजू- 
लक्षणप्रत्ययविधौ तत्संप्रत्ययार्थ ड््याप्प्रातिपदिकग्रहणं कर्तव्यम्‌। इतरथा हि समर्थविशेषण- 
मेतत्‌ स्थयात्‌। अथ डल्याब्प्रहणं किमू, न 'प्रातिपदिकग्रहणे लिड्रविशिष्टस्यापि ग्रहणं 
भवति” ( परि० ७१ ) इत्येव सिद्धम्‌ू ? नैतदस्ति। स्वरूपविधिविषये परिभाषेयम्‌-- 
प्रातिपदिकस्वरूपग्रहणे सति लिड्गविशिष्टग्रहणं भवतीति | तथा च युवा खलतिपलितवलि- 
नजरतीभिः” ( २.१.६७ ) इति ज्ञापकमस्यास्तादृशमेव | कि च, तदन्तात्‌ तद्धितविधानार्थ 
डब्याब्प्हरणमू--कालितरा, हरिणितरा, खट्वातरा, मालातरेति | विप्रतिषेधाद्धि तद्धितबलीय- 
स्त्वं स्यात्‌॥ 


स्वौजसमौट्छपष्टाभ्याम्भिस्डेभ्याम्भ्यस्डसिभ्याम्भ्यस्डसोसाम्ड््यो- 
स्सुप्‌॥ २ ॥ 


ड््याप्प्रातिपदिकादित्यधिकृतमू । डब्याप्प्रातिपदिकात्‌ स्वादयः प्रत्यया भवन्ति। 
उकारादयोष्नुबन्धा यथायोगमुच्चारणविशेषणार्था:। औटष्टकारः सुडिति प्रत्याहारग्रहणार्थ:। 
पकारः सुब्िति प्रत्याहारार्थ:। संख्या कमदियश्च स्वादीनामर्थाः शाम्नान्तरेण विहिताः, 
तेन सहास्यैकवाक्यता। ड््बन्तात्‌ तावत्‌ू-कुमारी। गौरी। शाईरवी। डीबूडीषूडीनां 
क्रमेणोदाहरणम्‌-कुमारी, कुमार्यो, कुमार्य:। कुमारीम्‌, कुमार्यों, कुमारी:। कुमार्या, 
कुमारीभ्याम्‌, कुमारीभि:। कुमार्य, कुमारीभ्याम्‌, कुमारीभ्य:। कुमार्याः, कुमारीभ्याम्‌, 
कुमारीभ्य:। कुमार्या:, कुमार्यो:, कुमारीणाम्‌ । कुमार्याम्‌, कुमार्यो:, कुमारीषु । एवं गौरी 
शाईरवी चोदाहारयें। आप: खल्वपि--खट्वा | बहुराजा। कारीषगन्ध्या। टाबूडापूचापां 
क्रमेणोदाहरणमू-खट्वा, खट्वे, खट्वा:। खट्वाम्‌, खट्वे, खट्वा:। खट्वया, खट्वाभ्याम्‌, 
खट्वाभि:। खट्वाये, खट्वाभ्याम्‌, खट्वाभ्यः। खट्वायाः, खट्वाभ्याम्‌, खट्वाभ्यः। 
खट्वाया:, खट्वयो:, खट्वानाम्‌। खट्वायाम्‌, खट्वयो:, खट्वासु । एवं बहुराजाकारीषगन्ध्ये 
चोदाहार्ये । एवं प्रातिपदिकातू-दृषदू, दृूषदौ, दृषदः। दृषदम्‌, दृषदौ, दूषदः। दृषदा, 
दृषद्भ्याम्‌, दृषद्भिः। दृषदे, दृषद्भ्याम्‌, दृषद्भ्य:। दृषदः, दृषद्भ्याम्‌, दृषदूभ्यः। 

दृषदः, दृषदोः, दूषदाम्‌। दृषदि, दृषदोः, दृषत्सु॥ 


स्त्रियाम्‌ ॥३॥ 


अधिकारोञ्यमू। यदित ऊर्ध्वमनुक्रमिष्याम: स्त्रियामित्येवं तद्‌ वेदितव्यम्‌। 
वव्याप्प्रिति- पदिकात्‌” ( ४.१.१ ) इति सर्वाधिकारे5पि प्रातिपदिकमात्रमत्र प्रकरणे 
संबध्यते, ड्यापोरनेनैव विधानातू। स्यामित्युच्यते। केयं सत्री नाम ? सामान्यविशेषाः 
स्रीत्वादयो गोत्वादय इव बहुप्रकारा व्यक्तयः। क्वचिदाश्रयविशेषाभावादुपदेशव्यडूग्या 
एवं भवन्ति, यथा ब्राह्मणत्वादय:। ख्रीत्व॑ च प्रत्ययार्थ: प्रकृत्यर्थविशेषणं चेत्युभयथापि 
युज्यते-स्रियामभिधेयायां स्त्रियां वा यत्‌ प्रातिपदिक वर्तत इति। वक्ष्यति--'अजाद्यतष्टापू! 
(४.१.४ )--अजा। देवदत्ता। स्तरियामिति किमू ? अजः। देवदत्तः॥ 


अजाद्यतष्टाप्‌ ॥ ४ ॥ 


अजादिशभ्यः प्रातिपदिकेभ्यो 5कारान्ताच्च प्रातिपदिकात्‌ स्त्रियां टाप्‌ प्रत्ययो भवति | 
पकारः सामान्य ग्रहणार्थ:। टकारः सामान्यग्रहणाविघातार्थ:। अजा। एडका। कोकिला। 
चटका। अश्वा। खट्वा। देवदत्ता। तपरकरणं तत्कालार्थम्‌। शुभंयाः, कीलालपाः 
ब्राह्मणी। हल्डब्याब्भ्य:०” ( ६.१.६८ ) इति सुलोपः स्यात्‌। अजादिग्रहणं तु क्वचिद्‌ 
जातिलक्षणे डीषि प्राप्ते ( ४.१.६३ ), क्वचित्‌ तु पुंयोगलक्षणे ( ४.१.४८ ), क्वचित्‌ तु 
पुष्पफलोत्तरपदलक्षणे ( ४.१.६४ ), क्वचित्‌ तु वयोलक्षणे ( ४.१.२० ) डीपि, क्वचित्‌ 
टिल्लक्षणे ( ४.१.१५ )। हलन्तानां त्वप्राप्त एव कस्मिंश्चिदाबू विधीयते। शूद्रा 
चामहत्पूर्वा जातिरिति पट्यते। तस्यायमर्थ:। शूद्रशब्दष्टापमुत्पादयति जातिश्चेद्‌ 
भवति। शूद्रा। पुंयोगे डीषेव भवितव्यम्‌ | शूद्रस्य भार्या शूद्री । महत्पूर्वस्य प्रतिषेध: । 
महाशूद्री । महाशूद्रशब्दो ह्याभीरजातिवचन:ः, तत्र तदन्तविधिना टापू प्राप्त: प्रतिषिध्यते । 
“ग्रहणवता प्रातिपदिकेन तदन्तविधिर्न! ( परि० ३१ ) इति कथ॑ं तदन्तविधिः ? एतदेव 
ज्ञापकम्‌ू-भवत्यस्मिन्‌ प्रकरणे तदन्तविधिरिति | तेनातिधीवरी, अतिपीवरी, अतिभवती, 
अतिमहती इति भवति॥ अजा, एडका, चटका, अश्वा, मूषिकेति जाति:। बाला, होढा, 
पाका, वत्सा, मन्दा, विलातेति वयः। पूर्वापहणा। अपरापहाणा। टित्‌, निपातनाण्‌ 
णत्वम्‌। संभस्नाजिनशणपिण्डेभ्य: फलातू ( ग० सू० ३५ )। संफला। भस्रफला। 
अजिनफला। शणफला। पिण्डफला। त्रिफला द्विगौ ( ग० सू० ३६ )। बहुव्रीहो 
त्रिफली संहतिः। सत्प्राक्काण्डप्रान्तशतैकेभ्यः पुष्पात्‌ ( ग० सू० ३७ )। सत्युष्पा। 
प्राकृपुष्पा। काण्डपुष्पा। प्रान्तपुष्पा। शतपुष्पा। एकपुष्पा। 'पाककर्ण०? ( ४.१.६४) 
इति डीषो5पवाद:। शूद्रा चामहत्पूर्वा जाति: ( ग० सू० ३८ )। क्रुज्चा। उष्णिहा। 
देवविशा हलन्ताः। ज्येष्ठा। कनिष्ठा। मध्यमा पुंयोग:। कोकिला जातिः। मूलान्नजः 

( ग० सू० ३६ )। अमूला॥ 
ऋजन्नेभ्यो डीप ॥ ९ ॥ 


ऋकारान्तेभ्यो नकारान्तेभ्यश्च प्रातिपदिकेभ्यः स्त्रियां डीप्‌ प्रत्ययो भवति। डकारः 
सामान्यग्रहणार्थ:। कर्त्री। हर्नीं। दण्डिनी। छत्रिणी॥ 


उगितश्च ॥ ६ ॥ 


उगू इद्‌ यत्र संभवति यथाकथर्थंचित्‌ तदुगिच्छब्दरूपम्‌, तदन्तात्‌ स्त्रियां डीपू 
प्रत्ययो भवति | भवती । अतिभवती । पचन्ती । यजन्ती॥ धातोरुगितः प्रतिषेधो वक्तव्य ः॥ 
उखास्रतू। पर्णध्वत्‌ ब्राह्मणी ॥ अज्चतेश्चोपसंख्यानम्‌॥ प्राची। प्रतीची। उदीची॥ 


वनो रच ॥ ७ ॥ 


वन्नन्तात्‌ प्रातिपदिकाद स्त्रियां डीपू प्रत्ययो भवति, रेफश्चान्तादेश:। धीवरी। 
पीवरी। शर्वरी। परलोकदृश्वरी । ऋन्‍नेभ्यः०” ( ४.१.९ ) इत्येव डीपि सिद्धे तत्सन्नियोगेन 
रेफविधानार्थ वचनम्‌ ॥ वनो न हशः॥ प्राप्तौ डीब्रावुभावपि प्रतिषिध्येते । सहयुध्वा 
ब्राह्मणी॥ 


पादो5न्यतरस्याम्‌ ॥ ८ ॥ 


पाद इति कृतसमासान्तः पादशब्दो निर्दिश्यते | पादन्तात्‌ प्रातिपदिकादन्यतरस्यां 
स्त्रियां डीप्‌ प्रत्ययो भवति। दिपात्‌। द्विपदी। त्रिपात्‌। त्रिपदी। चतुष्पाद्‌। चतुष्पदी॥ 


टाबूचि ॥ ६ ॥ 


पाद इत्येव। ऋचीत्यभिधेयनिर्देशः। ऋचि वाच्यायां पादन्तात्‌ प्रातिपदिकात्‌ 
स्त्रियां टाप्‌ प्र्ययो भवति | डीपो5पवादः। द्विपदा ऋक्‌। त्रिपदा ऋक्‌। चतुष्पदा ऋक्‌। 
ऋचीति किम्‌ ? द्विपदी देवदत्ता॥ 


न षट्स्वस्रादिभ्यः ॥ १०॥ 


षट्संज्ञकेभ्य: स्वस्रादिभ्यश्च प्रातिपदिकेभ्य: स््रीप्रत्ययो न भवति। यो यतः 
प्राप्नोति स सर्वः प्रतिषिध्यते। पञ्च ब्राह्मण्य:-। सप्त। नव। दश। स्वस्रादिभ्य:-- 
स्वसा। दुहिता। ननान्दा। याता। माता। तिख्र:। चतस्रः। 


१ - “पकारः सामान्यग्रहणाविघातार्थः ! इत्यधिकं बाल० | 

षट्संज्ञानामन्ते लुप्ते टाबुत्पत्ति: कस्मान्न स्यात्‌। 
प्रत्याहाराच्वापा सिद्ध दोषस्त्वित्त्वे तस्मान्नोभौ॥ 


मसनः ॥ १9 ॥ 


मननन्तात्‌ प्रातिपदिकात्‌ डीपू प्रत्ययो न भवति। ऋन्‍नेभ्यो डीप! ( ४.१.५ ) 
इति डीपू प्राप्तो मन इति सूत्रेण प्रतिषिध्यते। दामा, दामानौ, दामानः। पामा, पामानौ, 
पामानः। “अनिनस्मन्‌ग्रहणान्यर्थवता चानर्थकेन च तदन्तविधिं प्रयोजयन्ति” ( परि० 
१६ )। सीमा, सीमानौ, सीमानः। अतिमहिमा, अतिमहिमानौ, अतिमहिमानः॥ 


अनो बहुव्रीहेः ॥ १२ ॥ 


अननन्ताद बहुव्रीहेः झ्लरियां डीप्‌ प्रत्ययो न भवति। अनुपधालोपी बहुव्रीहिरिहो- 
दाहरणमू। उपधालोपिनो हि विकल्प वक्ष्यति। सुपर्वा, सुपर्वाणौ, सुपर्वाणः। सुचर्मा, 
सुचर्माणो, सुचर्माण:। बहुव्रीहेरिति किम्‌ू ? अतिक्रान्ता राजानम्‌ अतिराज्ञी॥ 


डाबुभाभ्यामन्यतरस्याम्‌ ॥ १३ ॥ 


डाप्‌ प्रत्ययो भवत्युभाभ्यां मन्नन्तात्‌ प्रातिपदिकादनन्ताच्च बहुब्रीहेरन्यतरस्याम्‌ । 
पामा, पामे, पामा:। सीमा, सीमे, सीमाः। न च भवति--पामान:। सीमानः। बहुव्रीहौ- 
बहुराजा, बहुराजे, बहुराजाः। बहुतक्षा, बहुतक्षे, बहुतक्षाः। न च भवति-बहुराजानः। 
बहुतक्षाण:। अन्यतरस्यांग्रहणं किमर्थम्‌ ? बहुव्रीहो वनो र च! ( ४.१.७ ) इत्यस्यापि 
विकल्पो यथा स्यात्‌। बहुधीवा, बहुधीवरी | बहुपीवा, बहुपीवरी॥ 


अनुपसर्जनात्‌ ॥ १४ ॥ 


अधिकारोञ्यमू। उत्तरसूत्रेषूपसर्जनप्रतिषेधं करोति । यदित ऊर्ध्वमनुक्रमिष्यामो5नुप- 
सर्जनादित्येवं तदू वेदितव्यम्‌ | वक्ष्यति--'टिड्ढाणजू०” ( ४.१.१९ ) इति डीपू। कुरुचरी । 
मद्रचरी । अनुपसर्जनादिति किम्‌ ? बहुकुरुचरा, बहुमद्रचरा मधुरा। जातेः०” ( ४.१. 
६३ ) इति डीष्‌। कुक्कुटी। शूकरी। अनुपसर्जनादिति किम्‌ ? बहुकुक्कुटा, बहुशूकरा 
मधुरा। कथ॑ं पुनरुपसर्जनात्‌ प्रत्ययप्रसड़: ? तदन्तविधिना। ज्ञापितं ( ४.१.४ ) 
चैतदू-अस्त्यत्र प्रकरणे तदन्‍्तविधिरिति। तथा च प्रधानेन तदन्तविधिर्भवति | कुम्भकारी । 
नगरकारी। न चाणिति कृद्ग्रहणम्‌, तद्धितो5प्यणस्ति॥ 


१ - “अतिराजी ! इति मुद्रितेषु। टजभावः, समासान्तविधेरनित्यत्वादिति हरदत्तः। 

टिड्ढाणज्द्यसज्दघ्नज्मात्रच्तयप्ठक्टज्कज्क्वरप्ख्युनामू ॥१५॥ 


अत इति सर्वत्रानुवर्तते। तत्‌ सति संभवे विशेषणं भवति। टिदादिशभ्यः 
प्रातिपदिकेभ्यः स्त्रियां डीप्‌ प्रत्ययों भवति। टापोडपवाद:। टितस्तावत्‌-कुरुचरी । 
मद्रचरी । इह कस्मादू न भवति--पचमाना यजमाना ? उदच्चनुबन्धकत्वालू लटः। ल्युडादिषु 
कथमू ? टित्करणसामर्थ्यात्‌। इतरत्र तु टेरे्वं फलम्‌। पठिता विद्येति ? आगमटित्त्वमनिमित्तम्‌, 
ट्युट्युलो तुटू च ( ४.३.२३ ) इति लिड्ञात्‌। ढ-सौपणर्णेयी। वैनतेयी। निरनुबन्धको 
ढशब्दः स्त्रियां नास्‍तीति निरनुबन्धकपरिभाषा ( परि० ८१ ) न प्रवर्तते । अणू-कुम्भकारी । 
नगरकारी। औपगवी। “णेडपि क्वचिदणकृतं कार्य भवति” ( परि० ८७ )। चौरी, 
तापसी। दाण्डा, मौष्टेत्यत्न न भवति। अजू-औत्सी। औदपानी। 'शाईरवाद्यजः०! 
( ४.१.७३ ) इति पुनरजो ग्रहणं जातिलक्षणं डीषं बाधितुमू। दयसचू-ऊरुद्यसी । 
जानुदयसी । दघ्नचू-ऊरुदघ्नी | जानुदघ्नी। मात्रचू-ऊरुमात्री | जानुमात्री | तयपू-- 
पञ्चतयी। दशतयी | ठक्‌ू--आक्षिकी | शालाकिकी | ठञ्‌ू--लावणिकी | ठकूठजोभेंदेन 
ग्रहणं ठनादिनिवृत्त्यर्थमू। कजू-यादृशी। तादृशी | क्वरपू-इत्वरी। नश्वरी। ख्युनू- 
आदूयंकरणी। सुभगंकरणी ॥ नज्स्नजीकक्तरुणतलुनानामुपसंख्यानम्‌॥ ख्लैणी। 
पौंस्नी । शाक्तीकी । याष्टीकी। तरुणी। तलुनी॥ 


यजञजश्च ॥ १६ ॥ 


डीबित्येव। यजन्ताच्च प्रातिपदिकात्‌ स्त्रियां डीपू प्रत्ययो भवति। गार्गी। 
वात्सी ॥ आपत्यग्रहणं कर्तव्यम्‌॥ इह मा भूतू-“द्वीपादनुसमुद्रं यज्‌” ( ४.३.१० )- 
द्वैप्या। योगविभाग उत्तरार्थ:॥ 


प्राचां ष्फस्तद्धितः॥ १७ ॥ 


यज इत्येव। प्राचामाचार्याणां मतेन यजन्तात्‌ स्त्रियां ष्फः प्रत्ययो भवति, स च 
तद्वितसंज्ञ:। षकारो डीषर्थ:। प्रत्ययदयेनेह ख्रीत्वं व्यज्यते। तद्वितग्रहणं प्रातिपदिक- 
संज्ञार्थम्‌। गार्ग्यायणी | वात्स्यायनी। अन्येषामू-गार्गी। वात्सी | सर्वन्रग्रहणमुत्तरसूत्रादि- 
हापकृष्यते, बाधकबाधनार्थम्‌। “आवस्यात्‌०” ( ४.१.७९ ) चाप॑ वक्ष्यति, तमपि 
बाधित्वा प्राचां ष्फ एव यथा स्थात्‌। आवसट्यायनी॥ 


सर्वत्र लोहितादिकतन्तेभ्यः ॥ १८ ॥ 


यज इत्येव। पूर्वेण विकल्पे प्राप्ते नित्यार्थ वचनम्‌। सर्वत्र लोहितादिभ्य: 
कतपर्यन्तेभ्यो यजन्तेभ्यः स्त्रियां ष्फः प्रत्ययों भवति। कतशब्दः स्वतन्त्रं यत्‌ प्रातिपदिक 

तदवधित्वेन परिगृह्मयते कपिशब्दात्‌ परः कपि कतेति, न प्रातिपदिकावयवः कुरुकतेति । 
लौहित्यायनी। शांसित्यायनी। बाशभ्रव्यायणी | 

कण्वात्‌ तु शकलः पूर्वः कतादुत्तर इष्यते। 

पूर्वोत्तरो तदन्तादी ष्फाणौ तत्र प्रयोजनम्‌॥ 


प्रातिपदिकेष्वन्यथा पाठ:, स एवं व्यवस्थापयितव्य इति मन्यते | कतन्‍्तेभ्य इति 
बहुव्रीहितत्पुरुषयोरेकशेषः, तथा “कण्वादिश्यो गोत्रे” ( ४.२.१११ ) इति। तत्र तत्पुरुष- 
वृत्त्या संगृहीतो मध्यपाती शकलशब्दो यजन्तः प्रत्ययद्यमपि प्रतिपद्यते । शाकल्यायनी । 
शाकल्यस्येमे छात्रा: शाकला:॥ 


कौरव्यमाण्डूकाभ्यां च ॥ १६ ॥ 


कौरव्य माण्डूक इत्येताभ्यां स्त्रियां ष्फः प्रत्ययों भवति। कुर्वादिभ्यो ण्ये ( ४.१. 
१५१ ) कृते ढक्‌ च मण्डूकात्‌” ( ४.१.११६ ) इत्यणि च। यथाक्रमं टाबूडीपोरपवादः। 
कौरव्यायणी। माण्डूकायनी | कथं कौरवी सेना ? 'तस्येदं'-( ४.३.१२० )-विवक्षायामणि 
कृते भविष्यति ॥ कौरव्यमाण्डूकयोरासुरेरुपसंख्यानम्‌॥ आसुरायणी। शैषिकेष्वर्थेषु 
इजश्च' ( ४.२.११२ ) इत्यणि प्राप्ते छप्रत्यय इष्यते। आसुरीयः कल्पः॥ 


वयसि प्रथमे ॥ २० ॥ 


कालकृतशरीरावस्था यौवनादिर्वय:। प्रथमे वयसि यत््‌ प्रातिपदिक श्रुत्या वर्तते, 
ततः ख्तरियां डीपू प्रत्ययो भवति। कुमारी। किशोरी। बकरी। प्रथम इति किम्‌ ? 
स्थविरा। वृद्धा। अत इत्येव - शिशुः ॥ वयस्यचरम इति वक्तव्यमु॥ वधूटी। 
चिरण्टी । द्वितीयवयोवचनावेतौ | प्राप्तयोवना रुयभिधीयते | कथं कन्या ? “कन्यायाः 
कनीन च? ( ४.१.११६ ) इति ज्ञापकात्‌। उत्तानशया लोहितपादिकेति ? नैता 
वयशश्रुतय:॥ 


दिगोः ॥ २१ ॥ 


दिगुसंज्ञकात्‌ प्रातिपदिकात्‌ स्त्रियां डीप्‌ प्रत्ययो भवति। पञ्चपूली। दशपूली। 
कथ॑ं त्रिफला ? अजादिषु दृश्यते॥ 


अपरिमाणबिस्ताचितकम्बल्येभ्यो न तद्धितलुकि ॥ २२ ॥ 


पूर्वण डीप्‌ प्राप्त: प्रतिषिध्यते । अपरिमाणान्ताद्‌ द्विगोर्बिस्ताचितकम्बल्यान्तात्‌ 
च तद्धितलुकि सति डीप्‌ प्रत्ययो न भवति। बिस्तादीनां परिमाणार्थ ग्रहणम्‌ | सर्वतो 

मान परिमाणम्‌। अपरिमाणान्तात्‌ तावत्‌-पज्चभिरश्वैः क्रीता पञज्चाश्वा। दशाश्वा। 
कालः संख्या च न परिमाणम्‌। दिवर्षा। त्रिवर्षा। द्वाभ्यां शताभ्यां क्रीता द्विशता। 
त्रिशता। बिस्तादिभ्य:-डिबिस्ता। त्रिबिस्ता। द्याचिता। तज््याचिता। द्विकम्बल्या। 
त्रिकम्बल्या। अपरिमाणेति किम्‌ू ? द्बाढकी। त््याढकी। तद्धितलुकीति किम्‌ ? 
समाहारे-पज्चाश्वी। दशाश्वी॥ 


काण्डान्तात्‌ क्षेत्रे ॥ २३ ॥ 


काण्डशब्दान्ताद दविगोस्तद्वितलुकि सति क्षेत्रे वाच्ये डीपू प्रत्ययो न भवति। द्वे 
काण्डे प्रमाणमस्याः क्षेत्रभक्तेः। 'प्रमाणे दयसजू०” ( ५.२.३७ ) इति विहितस्य तद्वितस्य 
धप्रमाणे लो दिगोर्नित्यम्‌” ( वा० ५९.२.३७ ) इति लुकि कृते, द्विकाण्डा क्षेत्रभक्ति:। 
त्रिकाण्डा क्षेत्रभक्तिः। काण्डशब्दस्यापरिमाणवाचित्वात्‌ पूर्वेणैव प्रतिषेधे सिद्धे क्षेत्रे 
नियमार्थ वचनम्‌। इह मा भूत्‌ू-द्विकाण्डी रज्जुस्तिकाण्डी रज्जुरिति। प्रमाणविशेषः 
काण्डम्‌॥ 


पुरुषातू्‌ प्रमाणेडन्यतरस्याम्‌ ॥ २४ ॥ 


द्विगोस्तद्वितलुकीत्येव । प्रमाणे यः पुरुषशब्द:, तदन्ताद्‌ द्विगोस्तद्धितलुकि 
सत्यन्यतरस्यां न डीपू प्रत्ययो भवति। दौ पुरुषो प्रमाणमस्याः परिखायाः द्विपुरुषा, 
द्विपुरुषी। त्रिपुरुषा, त्रिपुरुषी। अपरिमाणान्तत्वाद नित्ये प्रतिषेधे प्राप्ते विकल्पार्थ 
वचनमू। प्रमाण इति किमू ? द्वाभ्यां पुरुषाभ्यां क्रीता द्विपुरुषा । त्रिपुरुषा। तद्धितलुकीत्येव- 
समाहारे-द्विपुरुषी, त्रिपुरुषी॥ 


बहुव्रीहेरूथसो डीष्‌ ॥ २५ ॥ 


ऊधस्‌शब्दान्ताद्‌ बहुव्रीहेः छलियां डीष्‌ प्रत्ययो भवति। 'ऊधसो5नड” ( ५९.४. 
१३१ ) इति समासान्ते कृते 'अनो बहुव्रीहेः” ( ४.१.१२ ) इति डापूप्रतिषेधयो: प्राप्तयोरिद- 
मुच्यते। घटोध्नी। कुण्डोध्नी। बहुब्रीहेरिति किम्‌ ? प्राप्ता ऊधः प्राप्तोधा:। “अन 
उपधालोपिनः०? ( ४.१.२८ ) इत्यस्यापि डीपो यमुत्तरत्रानुवृत्तेबधिक इष्यते | समासान्तश्च 
स्त्रियामेव। इह न भवति-महोधाः पर्जन्य इति॥ 


संख्याव्ययादेडीप्‌ ॥ २६ ॥ 


पूर्वेण डीषि प्राप्ते डीब्‌ विधीयते। संख्यादेरव्ययादेश्च बहुव्रीहेरूध:शब्दान्तादू 
डीप्‌ प्रत्ययो भवति। संख्यादेस्तावत्‌-क्यूध्नी। न््यूध्नी। अव्ययादेः-अत्यूध्नी। 
निरूध्नी। आदिग्रहणं किम्‌ ? द्विविधोध्नी। त्रिविधोध्नीत्यत्रापि यथा स्यात्‌॥ 

दामहायनान्ताच्च ॥ २७ ॥ 


ऊधस इति निवृत्तम्‌ | संख्याग्रहणमनुवर्तते, नाव्ययग्रहणम्‌ । संख्यादेर्ब॒हुव्रीहेदाम- 
शब्दान्तादू हायनशब्दान्तात्‌ च स्त्रियां डीप्‌ प्रत्ययो भवति । दामान्तात्‌ डापूप्रतिषेधविकल्पेषु 
प्राप्तेषु नित्यार्थ वचनम्‌। दिदाम्नी। त्रिदाम्नी। हायनान्तातू टापि प्राप्ते, द्विहायनी । 
त्रिहायणी। चतुर्हायणी ॥ हायनो वयसि स्मृतः॥ तेनेह न भवति-द्विहायना शाला। 
त्रिहायना। चतुहायना। “णत्वमपि त्रिचतुर्भ्या हायनस्येति वयस्येव स्मर्यते! ( महाभाष्य 
२,२१३ )॥ 


अन उपधालोपिनो5न्यतरस्याम्‌ ॥ २८ ॥ 


बहुब्रीहेरित्येव | अन्नन्तो यो बहुव्रीहिरुपधालोपी, तस्मादन्यतरस्यां डीप्‌ प्रत्ययो 
भवति। डीपा मुक्ते डापूप्रतिषेधी भवतः। किमर्थ तहींदमुच्यते, ननु सिद्धा एव 
डापूप्रतिषेध- डीपः? अनुपधालोपिनो डीपूप्रतिषेधार्थ वचनम्‌ । बहुराजा। बहुराज्ञी। 
बहुराजे। बहुतक्षा। बहुतक्ष्णी। बहुतक्षे। अन इति किम्‌ ? बहुमत्स्या। उपधालोपिन 
इति किम्‌? सुपर्वा, सुपर्वे, सुपर्वाः। सुपर्वाणौ, सुपर्वाण:। डापूप्रतिषेधावेवात्र भवतः॥ 


नित्य संज्ञाछन्दसोः ॥ २६ ॥ 


अन्नन्ताद्‌ बहुव्रीहेरपधालोपिनः संज्ञायां विषये छन्दसि च नित्य॑ डीपू प्रत्ययो 
भवति। विकल्पस्यापवाद:। सुराज्ञी। अतिराज्ञी नाम ग्राम:। छन्‍्दसि--गौः पज्चदाम्नी । 
एकदाम्नी। द्विदाम्नी। एकमूर्ध्नी ( शौ० सं० ८5.६.१५ )। समानमूर्ध्नी ( तै० सं० ४. 
३.११.४ )॥ 


केवलमामकभागधेयपापापरसमानार्यकृतसुमड्लभेषजाच्च ॥ ३०॥ 


संज्ञाछन्दसोरित्येव । केवलादिशभ्यः प्रातिपदिकेभ्यः संज्ञायां छन्‍्दसि विषये स्त्रियां 
डीपू प्रत्ययो भवति। केवली ( पै० सं० १६.२०.१ )। केवलेति भाषायाम्‌। मामकी 
( पै० सं० ६.६.८ )। मामिकेति भाषायाम्‌। मित्रावरुणयोर्भाग॥धेयीं: स्थ ( तै० सं० १. 
३.१२.१ )। भागधेयेति भाषायाम्‌। सां पापी ( मै० सं० ४.२.१४ )। पापेति भाषायाम्‌ । 
उ9ता5प१रीभ्यों म+घवा विजिंग्ये (ऋ० १.३२.१३ )। अपरेति भाषायाम्‌। समानी ( ऋ० 
१०.१६१. ३ ) प्रवाणी। समानेति भाषायामू। आर्यक्रती ( मै० सं० १.८.३ )। 
आर्यक्रतेति भाषायाम्‌। सुमड़ली (ऋ० १०.८९.३३ )। सुमइलेति भाषायाम्‌। भेष)जी 


( तै० सं० ४.५.१०.१ )। भेषजेति भाषायाम्‌॥ 

रात्रेश्वाजसो ॥ ३१ ॥ 


जस्विषयादन्यत्र संज्ञायां 5न्दसि च रात्रिशब्दादू डीप्‌ प्रत्ययो भवति। या रात्री 
सृष्टा। रात्रीभिः (ऋ० १०.१०.६)। अजसाविति किमू ? यास्ता रात्रयः 
॥ अजसादिष्विति वक्तव्यम्‌॥ रात्रिं सहोषित्वा। कथं तिमिरपटलैरवगुण्टिताश्च 
रात्रः? डीषयं बह्लादिलक्षण:। तत्र हि पट्यते 'कक्ृदिकारादक्तिनःः ( ग० सू० ४६ ) 
सर्वतो5क्तिन्नर्थादित्येके' ( ग० सू० ५० ) इति॥ 


अन्तर्वत्पतिवतोर्नुक्‌ ॥ ३२ ॥ 


प्रकृतिर्निपात्यते, नुगागमस्तु विधीयते। अन्तर्वतृपतिवतोर्नुगू भवति डीपू च 
प्रत्ययः, स तु नकारान्तत्वादेव सिद्ध:। निपातनसामर्थ्यात्‌ च विशेषे वृत्तिर्भवति। 
अन्तर्वत्‌ पतिवदिति गर्भभर्तृसंयोगे । इह न भवति--अन्तरस्यां शालायां विद्यते, पतिमती 
पृथिवी। अन्‍्तर्वदिति मतुबू निपात्यते, वत्वं सिद्धमू। पतिवदिति वत्वं निपात्यते, मतुप्‌ 
सिद्धः। अन्‍्तर्वत्नी गर्भिणी। पतिवत्नी जीवपतिः। 

अन्तर्वत्पतिवतोस्तु मतुब्वत्वे निपातनात्‌ । 
गर्भिण्यां जीवपत्यां च वा घन्दसि तु नुग्विधिः॥ 

सान्त॑र्व१त्नी ( मै० सं० ४.२.६ ) देवानुपैत्‌। सान्तर्वती देवान्‌ ( काठ० सं० ८. 
१०) उपैत्‌। पतिवत्नी तरुणवत्सा। पतिवती तरुणवत्सा॥ 


पत्यु्नों यज्ञसंयोगे ॥ ३३ ॥ 


पतिशब्दस्य नकारादेशः स्त्रियां विधीयते, डीपू प्रत्ययस्तु नकारान्तत्वादेव सिद्धः, 
यज्ञसंयोगे। यज्ञेन संयोगो यज्ञसंयोगः। तत्साधनत्वात्‌ फलग्रहीतृत्वाद्‌ वा यजमानस्य 
पत्नी। पत्नि वाचं यच्छ। यज्ञसंयोग इति किम्‌ ? ग्रामस्य पतिरियं ब्राह्मणी। कथ्थं 
वृषलस्य पत्नी ? उपमानादू भविष्यति॥ 


विभाषा सपूर्वस्य ॥ ३४ ॥ 


पत्युर्न इति वर्तते। पतिशब्दान्तस्य प्रातिपदिकस्य सपूर्वस्यानुपसर्जनस्य स्तनियां 
विभाषा नकारादेशो भवति, डीप्‌ तु लभ्यत एव। वृद्धपत्नी, वृद्धपतिः। स्थूलपत्नी, 
स्थूलपतिः। अप्राप्तविभाषेयमयज्ञसंयोगत्वात्‌ । सपूर्वस्येति किमू ? पतिरियं ब्राह्मणी 
ग्रामस्य॥ 


१ - 'जीवत्प० ” इति बाल०। 

नित्यं सपत्यादिषु ॥ ३९ ॥ 


सपत्यादिषु नित्य॑ पत्युर्नकारादेशो भवति, डीपू तु लभ्यत एव। पूर्वेण विकल्पे 
प्राप्त वचनम्‌। नित्यग्रहणं विस्पष्टार्थभ्‌। समानः पतिरस्याः सपत्नी। एकपत्नी। 
समानादिष्विति वक्तव्ये समानस्य सभावार्थ वचनमृ॥ समान। एक। वीर। पिण्ड। 
भ्रातृ। पुत्र। दासाच्छन्द्सि ( ग० सू० ४० )॥ 


पूतक्रतोरे च ॥ ३६ ॥ 


पूतक्रतुशब्दस्य स्रियामैकारश्चान्तादेशो भवति, डीपू प्रत्ययः। पूतक्रतोः स्त्री 
पूतक्रतायी | त्रय एते योगाः पुंयोगप्रकरणे द्रष्टव्या:। यया हि पूताः क्रतवः पूतक्रतुः सा 
भवति॥ 


वृषाकप्यग्निकुसितकुसीदानामुदात्त: ॥ ३७ ॥ 


वृषाकप्यादीनामुदात्त ऐकारादेशो भवति ख्तरियाम्‌ , डीप च प्रत्ययः। वृषाकपिशब्दो 
मध्योदात्त उदात्तत्वं प्रयोजयति। अग्न्यादिषु पुनरन्‍्तोदात्तेषु स्थानिवद्भावादेव सिद्धम्‌ । 
वृषाकपेः स्री वृषाकपायीं। अ१ग्नायीं। कुसितायीं। कुसीदायीं। पुंयोग इत्येव- 
वृषार्क॑पिः स््री॥ 


मनोरो वा ॥ ३८ ॥ 


ऐ उदात्त इति वर्तते। मनुशब्दात्‌ स्त्रियां डीपू प्रत्ययो भवति, औकारश्चान्तादेश:, 
ऐकारश्चोदात्त:। वाग्रहणेन द्ावषि विकल्प्येते । तेन त्रैरूप्यं भवति। मनोः स्त्री मनांयी 
( मै० सं० १.८.६ )। म॥१नावीं ( काठ० सं० ३०.१ )। मनुः। मनुशब्द आयुदात्तः॥ 


वर्णादनुदात्तात्तोपधात्तो नः ॥ ३६ ॥ 


वेति वर्तते। वर्णवाचिनः प्रातिपदिकादनुदात्तान्तात्‌ तकारोपधाद्‌ वा डीपू 
प्रत्ययो भवति, तकारस्य नकारादेशो भवति। एनीं, एतां। श्येनीं, श्येतां। हरिंणी, हरिं 
ता। सर्व एत आयुदात्ता:, वर्णानां तणतिनितान्तानाम्‌” ( फि० सू० २.१० ) इति 
वचनातू। वर्णादिति किम्‌ ? प्रकृता। प्ररुता। गतिस्वरेणायुदात्त:। अनुदात्तादिति 
किम्‌ ? श्वे१ता। घृतादित्वाद्‌ ( फि० सू० १.२१ ) अन्‍्तोदात्तः। तोपधादिति किम्‌ ? 
अन्यतो डीषं वक्ष्यति । अत इत्येव-शितित्रह्मिणी ॥ पिशड्रादुपसंख्यानम्‌ ॥ पिशड्ढी 
॥ असितपलितयोः प्रतिषेधः॥ .. असिता। पलिता ॥ छन्दसि क्नमित्येके॥ 


9 - “कुसिदायी ” इति है०। सूत्रे खल्वषि तथैव । 

असिंक्नी ( शौ० सं० १.२३.१ )। पत्रिक्नी (ऋ० ५९.२. ४ )। भाषायामपीष्यते | गतो 
गणस्तूर्णमसिक्निकानामू॥ 


अन्यतो डीष्‌ ॥ ४० ॥ 


वेति निवृत्तम्‌। वर्णादनुदात्तादिति वर्तते, तोपधापेक्षमन्यत्वम्‌। वर्णवाचिनः 
प्रातिपदिकादनुदात्तान्तात्‌ स्त्रियां डीष्‌ प्रत्ययो भवति । स्वरे विशेष: । स१र9ड्री । क१ल्‍माषी | 
श१ब१ली। वर्णादित्येव-खट्वां। अनुदात्तादित्येव-कृष्णा। क?पि१ला॥ 


षिदृगौरादिभ्यश्च ॥ ४१ ॥ 


डीषनुवर्तते | षिद्भ्यः प्रातिपदिकेभ्यो गौरादिभ्यश्च स्त्रियां डीष्‌ प्रत्ययो भवति | 
'शिल्पिनि ष्वुन्‌! ( ३.१.१४५ )-नर्तकी। खनकी। रजकी। गौरादिभ्य:-गौरी। 
मत्सी॥ गौर। मत्स्य। मनुष्य। श्रुड्र। हय। गवय। मुकय। ऋष्य। पुट। द्रुण। 
द्रोग। हरिण। कण। पटर। उकण। आमलक। कुबवल। बदर। बिम्ब। तर्कार। 
शर्कार। पुष्कर। शिखण्ड। सुषम। सलन्द। गडुज। आनन्द। सृपाट। सूगेठ। 
आढहक। शष्कुल। सूर्म। सुब। सूर्य। पूष। मूष। घातक। सकलूक। सल्लक। 
मालक। मालत। साल्वक। वेतस। अतस। पूस। मह। मठ। छेद। श्वन्‌ू। तक्षन्‌। 
अनडुही। अनड्वाही। एषणः करणे ( ग० सू० ४१ )। देह। काकादन। गवादन। 
तेजन। रजन। लवण। पान। मेध। गौतम। आयस्थूण। भौरि। भौलिकि। 
भौलिड्ि। औद्गाहमानि। आलिड्वि। आपिच्छिक। आरट। टोट। नट। नाट। 
मलाट। शातन। पातन। सवन। आस्तरण। अधिकरण। एत। अधिकार। 
आग्रहायणी। प्रत्यवरोहिणी। सेवन। सुमडलात्‌ संज्ञायाम्‌ ( ग० सू० ४२ )। सुन्दर। 
मण्डल। पिण्ड। विटक। कुर्द। गूर्द। पट। पाण्ट। लोफाण्ट। कन्दर। कन्दल। 
तरुण। तलुन। बृहत्‌। महत्‌। सौधर्म | रोहिणी नक्षत्रे (ग० सू० ४३ )। रेवती नक्षत्रे 
( ग० सू० ४४ )। विकल। निष्फल। पुष्कल। कटाच्छोणिवचने ( ग० सू० ४५ )। 
पिप्पल्यादयश्च ( ग० सू० ४६)। पिप्पली। हरीतकी। कोशातकी। शमी। करीरी। 
प्रथिवी। क्रोष्ट्री | मातामह। पितामह। 'मातामहपितामहयोर्मातरि षिचू च' ( महाभाष्य 
वा० ४.२.३६ ) इति षित्त्वादेव सिद्धे ज्ञापनार्थ वचनम्‌-अनित्यः षिल्लक्षणो डीषिति। 
तेन दंष्ट्रेत्युपपन्न भवति॥ 


जानपदकुण्डगोणस्थलभाजनागकालनीलकुशकामुककबरादू वृत्त्यमत्रा- 


वपनाकृत्रिमाश्राणास्थौल्यवर्णानाच्छादनायोविकारमैथुनेच्छाके शवेशेषु 
॥ ४२॥ 

जानपदादिभ्य एकादशभ्यः प्रातिपदिकेभ्य एकादशसूु वृत्त्यादिष्वर्थषु यथासंख्य 
डीष्‌ प्रत्ययो भवति। जान१प१दी भवति वृत्तिश्चेत्‌। जान॑पदी अन्या। स्वरे विशेषः। 
उत्सादिपाठादजि कृते डीपू, आद्युदात्तत्वं भवति। कुण्डी भवति, अमत्र॑ चेतू। कुण्डान्या। 
गोणी भवति, आवपन चेत्‌। गोणान्या। स्थली भवति, अकृत्रिमा चेत्‌। स्थलान्या। 
भाजी भवति, श्राणा चेत्‌। पक्‍्वेत्यर्थ:। भाजान्या। नागी भवतति, स्थौल्यं चेत्‌। 
नागान्या। नागशब्दों गुणवचनः स्थौल्ये डीषमुत्पादयति, अन्यत्र गुण एवं टापम्‌। 
जातिवचनात्‌ तु जातिलक्षणो डीषेव भवति। नागी। काली भवति, वर्णश्चेत्‌। 
कालान्या। नीली भवति, अनाच्छादनं चेत्‌। नीलान्या। न च सर्वस्मिन्नाच्छादन 
इष्यते। कि तहिं? नीलादोषधौ, प्राणिनि च। नीली ओषधिः। नीली गौः। नीली 
वडवा। संज्ञायां वा। नीली, नीला। कुशी भवति, अयोविकारश्चेत्‌। कुशान्या। 
कामुकी भवत्ति, मैथुनेच्छा चेत्‌। कामुकान्या। मैथुनेच्छावती भण्यते, नेच्छामात्रम्‌। 
कबरी भवति, केशवेशश्चेत्‌। कबरान्या॥ 


शोणात्‌ प्राचाम्‌ ॥ ४३ ॥ 


शोणशबद्वात्‌ प्राचामाचार्याणां मतेन स्त्रियां डीष्‌ प्रत्ययो भवति | शोणी, शोणा 
वडवा॥ 


वोतो गुणवचनात्‌ ॥ ४४ ॥ 


गुणमुक्तवान्‌ गुणवचनः। गुणवचनात् प्रातिपदिकादू उकारान्तात्‌ रयां वा 
डीषू प्रत्ययो भवति। पट्वी, पटुः। मृद्दी, मृुदु:॥ उत इति किम्‌ ? शुचिरियं ब्राह्मणी। 
गुणवचनादिति किम्‌ ? आखु: ॥ वसुशब्दाद्‌ गुणवचनाद्‌ डीबाद्ुदात्तार्थम्‌॥ वस्वीं 
॥ खरुसंयोगोपधात््‌ प्रतिषेधो वक्तव्य:॥ खसरुरियं ब्राह्मणी। पाण्डुरियं ब्राह्मणी । 
सत्त्वे निविशतेज्पैति पथगू्‌ जातिषु दृश्यते। 


आधेयश्चाक्रियाजश्च सोअसत्त्वप्रकृतिर्गुण:॥ 


बह्लादिभ्यश्च ॥ ४५ ॥ 


बहु इत्येवमादिभ्यः प्रातिपदिकेभ्य: स्त्रियां वा डीष्‌ प्रत्ययो भवति। बढ्ढी, बहुः॥ 
बहु। पद्धति। अड्भति। अज्चति। अंहति। वंहति। शकटि। शक्तिः शस्ने ( ग० सू० 
४७ )। शारि। वारि। गति। अहि। कपि। मुनि। यष्टि। इतः प्राण्यड्रात्‌ ( ग० 
सू० ४८ )। कृदिकारादक्तिनः ( ग० सू० ४६ )। सर्वतोऊक्तिन्नर्थादित्येके ( ग० सू० 
९०)। चण्ड। अराल। कमल। क्पाण। विकट। विशाल। विशड्भुट। भरुज। 


एएज.ए2(-५02.0०7 


२६६ काशिका 


ध्वज। चन्द्रभागाद्‌ नद्यामू ( ग० सू० ५१ )। कल्याण। उदार। पुराण। अहनू। 
बहुशब्दो गुणवबचन एव। तस्येह पाठ उत्तरार्थ:॥ 


नित्य छन्‍्दसि ॥ ४६ ॥ 


बह्लादिभ्यश्छन्दसि विषये नित्यं स्त्रियां डीष्‌ प्रत्ययो भवति। बह्लीषु हित्वा 
प्रपिबनू। बह्ली नाम ओषधी भवति। नित्यग्रहणमुत्तरार्थम्‌॥ 


भुवश्च ॥ ४७ ॥ 


छन्दसि विषये छझ्यां भुवो नित्य॑ं डीष प्रत्ययो भवति। विभ्वी ( ऋ०९.३८.१ ) 
च। प्र)भ्वी (ऋ० १.१८८.५ ) च। संभ्वी च। इह कस्माद्‌ू न भवति-स्वयम्भू: ? उत 
इति तपरकरणमनुवर्तते। हस्वादेवेयं पञज्चमी। भुव इति सौत्रो निर्देश:॥ 

पुंयोगादाख्यायाम्‌ ॥ ४८ ॥ 

पुंसा योगः पुंयोग: । पुंयोगात्‌ हेतोर्यत्‌ प्रातिपदिक स्त्रियां वर्तते पुंस आख्याभूतम्‌, 
तस्माद्‌ डीषू प्रत्ययो भवति। गणकस्य स्त्री गणकी। महामात्री। प्रष्ठी। प्रचरी। पुंसि 
शब्दप्रवृत्तिनिमित्तस्य संभवात्‌ पुंशब्दा एते, तद्योगात्‌ स्त्रियां वर्तन्ते। पुंयोगादिति 
किमू्‌? देवदत्ता। यज्ञदत्ता। आख्याग्रहणं किम्‌ ? परिसृष्टा। प्रजाता। पुयोगादेते 
शब्दाः स्त्रियां वर्तन्ते, न तु पुमांसमाचक्षते ॥ गोपालिकादीनां प्रतिषेध:॥ गोपालकस्य 
स्त्री गोपालिका ॥ सूर्याद्‌ देवतायां चाब्‌ वक्तव्य:॥ सूर्यस्य ख्री देवता सूर्या। देवतायामिति 
किम्‌ ? सूरी॥ 


इन्द्रवरुणभवशर्वरुद्रमुड॒हिमारण्ययवयवनमातुलाचार्याणामानुकू॥ ४६॥ 


इन्द्रादिभ्यः प्रातिपदिकेभ्य: स्त्रियां डीष्‌ प्रत्ययो भवति, आनुक्‌ चागमः। येषामत्र 
पुंयोग एवेष्यते, तेषामानुगागममात्र विधीयते। प्रत्ययस्तु पूर्वणैव सिद्ध:। अन्येषां तूभयं 
विधीयते। इन्द्रणा। वरुणानी। भवानी। शर्वाणी। रुद्राणी। मृडानी ॥ 
हिमारण्ययोर्महत्त्वे॥ महद्धिमं हिमानी। महदरण्यमरण्यानी ॥ यवादू्‌ दोषे॥ दुष्टो 
यवो यवानी ॥ यवनाल्लिप्यामू॥ यवनानी लिपिः ॥ उपाध्यायमातुलाभ्यां वा॥ 
उपाध्यायी, उपाध्यायानी। मातुली, मातुलानी ॥ आचायदिणत्वं च॥ आचार्यानी। 
॥ अर्यक्षत्रियाभ्यां वा॥ अर्याणी, अर्या। क्षत्रियाणी, क्षत्रिया। विना पुंयोगेन स्वार्थ 
एवायं विधिः। पुंयोगे तु डीषैव भवितव्यमू। अर्यी। क्षत्रियी ॥ 
मुदूगलाच्छन्दसि लिच्च॥ र२१थीर॑भून्मुदूग)लानी गविष्टी ( ऋ० १०.१०२.२ )॥ 


१, आचार्या? इत्यधिकः पाठो मुद्रितेषु । स त्वयुक्तः। 

क्रीतात्‌ करणपूर्वात्‌ ॥ ५० ॥ 


करण पूर्वमस्मिन्निति करणपूर्व प्रातिपदिकम्‌। क्रीतशब्दान्तात्‌ प्रातिपदिकात्‌ 
करणपूर्वात्‌ स्त्रियां डीष्‌ प्रत्ययो भवति। वस्नेण क्रीयते सा वस्ल्रक्रीती। वसनक्रीती। 
करणपूर्वादिति किम्‌ ? सुक्रीता। दुष्क्रीता। इह कस्मादू न भवति-सा हि तस्य 
धनक्रीता प्राणेभ्योषपि गरीयसीति ? टाबन्तेन समासः। अत इति चानुवर्तते। गतिकारकोप- 
पदानां कृदृभिः सह समासवचन प्राक्‌ सुबुत्पत्तेः ( परि० ७५ ) इति बहुल तदुच्यते, 
कर्तुकरणे कृता बहुलम्‌” ( २.१.३२ ) इति॥ 


क्तादल्पाख्यायाम्‌ ॥ ५१ ॥ 


करणपूर्वादित्येव । करणपूर्वात्‌ प्रातिपदिकात्‌ क्तान्तादल्पाख्यायां डीषू प्रत्ययो 
भवति। अल्पाख्यायामिति समुदायोपाधिः। अभ्रविलिप्ती द्यो:। सूपविलिप्ती पात्री। 
अल्पसूपेत्यर्थ:। अल्पाख्यायामिति किम्‌ ? चन्दनानुलिप्ता ब्राह्मणी॥ 


बहुव्रीहेश्चान्तोदात्तातू ॥ ५२ ॥ 


क्तादित्येव । बहुव्रीहियोंउन्तोदात्त:, तस्मात्‌ स्त्रियां डीष्‌ प्रत्ययो भवति | स्वाइ्रपूर्वपदो 
बहुब्रीहिरिहोदाहरणम्‌ । “अस्वारपूर्वपदाद्‌ू०” ( ४.१.५३ ) विकल्प वक्ष्यति। शब्डभिन्‍नी । 
ऊरुभिन्नी। गलोत्कृत्ती । केशलूनी | बहुब्रीहेरिति किमू ? पादपतिता ॥ अन्‍्तोदात्ताजू 
जातप्रतिषेध:॥ दन्तजाता। स्तनजाता ॥ पाणिगृहीत्यादीनामर्थविशेषे। पाणिगृहीती 
भार्या। यस्यास्तु कथंचित्‌ पाणिर्गह्मयते पाणिगृहीता सा भवति ॥ अबहुनजूसुकालसुखादि- 
पूर्वादिति वक्तव्यम्‌ु॥ बहुकृता। नजू--अकृता। सु-सुकृता। काल-मासजाता। 
संवत्सरजाता। सुखादिः--सुखजाता। दुःखजाता। 'जातिकालसुखादिभ्यो5नाच्छादनातू०! 
( ६.२.१७०) इत्येवमादिना बहुब्रीहेरन्तोदात्तत्वम्‌॥ 


अस्वाइ्पूर्वपदाद्‌ वा ॥ ५३ ॥ 


अन्तोदात्तात्‌ क्तादित्यनुवर्तते। अस्वाइगपूर्वपदादन्तोदात्तात्‌ क्तान्ताद बहुब्रीहेः 
स्त्रियां वा डीष्‌ प्रत्ययो भवति। पूर्वेण नित्ये प्राप्ते विकल्प उच्यते। शाईजग्धी, 
शाईजग्धा। पलाण्डुभक्षिती, पलाण्डुभक्षिता | सुरापीती, सुरापीता। अस्वाडपूर्वपदादिति 
किम्‌ ? शब्नभिन्‍्नी। ऊरुभिन्‍्नी। अन्तोदात्तादित्येव-वद्नच्छन्ना। वसनच्छन्ना ॥ 
बहुल संज्ञाछन्दसोरिति वक्तव्यमूृ॥ प्रवृद्धविलूनी, प्रवृद्धविलूना। प्रवृद्धा चासौ 
विलूना चेति। नायं बहुव्रीहिः॥ 

स्वाज्राच्चोपसर्जनाद्संयोगोपधात्‌ ॥ ५४ ॥ 


बहुव्रीहेः क्तान्तादन्तोदात्तादिति सर्व निवृत्तम्‌। वाग्रहणमनुवर्तते । स्वाडूं यदुपसर्जनम- 
संयोगोपध॑ तदन्तात्‌ प्रातिपदिकात्‌ स्त्रियां वा डीषू प्रत्ययो भवति। चन्द्रमुखी, चन्द्रमुखा । 
अतिक्रान्ता केशान्‌ अतिकेशी, अतिकेशा माला | स्वाझदिति किम्‌ ? बहुयवा । उपसर्जनादिति 
किमू ? अशिखा। असंयोगोपधादिति किमू ? सुगुल्फा। सुपार्श्वा ॥ अड्जगात्रकण्ठे भ्य 
इति वक्तव्यम्‌॥ मृद्दड़ी, मृददड़्ा। सुगात्री, सुगात्रा। स्निग्धकण्ठी, स्निग्धकण्ठा। 
अद्रवं मूर्तिमत्‌ स्वाडूरं प्राणिस्थमविकारजम्‌ । 
अतस्स्थं तत्र दृष्टं चेत्‌ तस्य चेतू तत्तथायुतम्‌॥ 


नासिकोदरीष्टजब्जादन्तकर्णश्रुज्ञाच्चय ॥ ९५ ॥ 


स्वाज्राच्चोपसर्जनादित्येव। बह्लजूलक्षणे संयोगोपधलक्षणे च प्रतिषेधे प्राप्ते 
वचनमू। सहनज्विद्यमानपूर्वलक्षणस्तु प्रतिषेधो भवत्येव । नासिकाचन्तात्‌ प्रातिपदिकात्‌ 
रस्रियां वा डीषू प्रत्ययो भवति। तुडनासिकी, तुझ़नासिका। तिलोदरी, तिलोदरा। 
बिम्बोष्ठी, बिम्बोष्ठा । दीर्घजड्डी, दीर्घजड्ा। समदन्ती, समदन्ता । चारुकर्णी, चारुकर्णा । 
तीक्ष्णश्चड्जी, तीक्ष्णश्रुड़्ा ॥ पुच्छाच्चेति वक्तव्यम्‌॥ कल्याणपुच्छी, कल्याणपुच्छा ॥ 
कबरमणिविष- शरेभ्यो नित्यम्‌॥ कबरपुच्छी। मणिपुच्छी। विषपुच्छी। शरपुच्छी 
॥ उपमानात् पक्षात्‌ च पुच्छातू च॥ उलूकपक्षी सेना। उलूकपुच्छी शाला॥ 


न क्रोडादिबल्नचः ॥ ९६ ॥ 


स्वाग्ादिति डीषू प्राप्त: प्रतिषिध्यते | क्रोडाद्यन्ताद्‌ बह्जन्तात्‌ च प्रातिपदिकात्‌ 
स्त्रियां डीष्‌ प्रत्ययो न भवति। कल्याणक्रोडा। कल्याणखुरा। कल्याणोखा। कल्याण- 
बाला। कल्याणशफा। कल्याणगुदा। कल्याणघोणा। सुभगा। सुगला। क्रोडादिराकृति- 
गण:। बह्चः खल्वपि-पृथुजघना। महाललाटा॥ 


सहनज्विद्यमानपूर्वाच्च ॥ ९७ ॥ 


स्वाज्ञच्चोपसर्जनाद्‌०” ( ४.१.५४ ) इति नासिकोदरीष्ठजड्जा०” ( ४.१.९५ ) 
इति च प्राप्तो डीष्‌ प्रतिषिध्यते। सह नज्‌ विद्यमान इत्येवंपूर्वात्‌ प्रातिपदिकात्‌ ख्तरियां 
डीष्‌ प्रत्ययो न भवति। सकेशा। अकेशा। विद्यमानकेशा। सनासिका। अनासिका। 
विद्यमाननासिका॥ 


१ - 'कल्याणनखा, कल्याणमुखा ' इति मुद्रितेष्यधिकः पाठ:। यथापदमज्जरि सो ग्रन्थः। 

नखमुखात्‌ संज्ञायामू ॥ ५८ ॥ 


नखमुखान्तात्‌ प्रातिपदिकात्‌ संज्ञायां विषये स्त्रियां डीष्‌ प्रत्ययो न भवति। शूर्प- 
णखा । वज़णखा । गौरमुखा । कालमुखा । संज्ञायामिति किम्‌? ताम्रनखी कन्या । चन्द्रमुखी॥ 


दीर्घजिल्ली चच्छन्द्सि ॥ ५६ ॥ 


दीर्घजिह्नी इति छन्दसि विषये निपात्यते | संयोगोपधत्वादप्राप्तो डीष्‌ विधीयते । 
दीर्घजिह्ीं वैं दे३वौनां हव्यम॑वा) लेट ( तुण-मै० सं० ३.१०,६ )। चकारः संज्ञानुकर्षणार्थ: । 
दीर्घजिह्नीति निपातन नित्यार्थम्‌॥ 


दिक्पूर्वपदान्‌ डीपू ॥ ६० ॥ 


स्वाज्राच्चोपसर्जनादू०” ( ४.१.५४४ ) इत्येवमादिविधिप्रतिषेधविषय: सर्वोषिप्य- 
पेक्ष्यते। यत्र डीष्‌ विहितस्तत्र तदपवादः। दिक्पूर्वपदात्‌ प्रातिपदिकादू डीपू प्रत्ययो 
भवति। स्वरे विशेषः। प्राइमुखी, प्राइमुखा। प्राइनासिकी, प्राइनासिका। इह न 
भवति-:प्राग्गुल्फा, प्राक्क्रोडा, प्राग्जघनेति॥ 


वाह: ॥ ६१ ॥ 


डीषेव स्वर्यते, न डीप्‌। वहेरयं ण्विप्रत्ययान्तस्य निर्देशः। सामर्थ्यात्‌ तदन्तविधे- 
विज्ञानम्‌। वाहन्तात्‌ प्रातिपदिकात्‌ स्त्रियां डीष्‌ प्रत्ययो भवति। दित्यौही ( तै० सं० ४. 
७.१०.१ )। प्रष्ठौही॥ 


सख्यशिश्वीति भाषायाम्‌ ॥ ६२ ॥ 


सखी अशिश्वी इत्येती शब्दी डीषन्तो भाषायां निपात्येते। सखीय मे ब्राह्मणी । 
नास्याः शिशुरस्तीति अशिश्वी। भाषायामिति किमू ? सखा सप्तपदी भव ( आ० गुृ० 
१,७,१६ )। अशिशुमिव मामयं शिशुरभिमन्यते॥ 


जातेरस्त्रीविषयादयोपधात्‌ ॥ ६३ ॥ 


जातिवाचि यत््‌ प्रातिपदिकं न च स्तरियामेव नियतमस्रीविषयमयकारोपधं च, 
तस्मात्‌ स्तरियां डीष्‌ प्रत्ययो भवति। 
आकृतिग्रहणा जातिर्लिड्ञानां च न सर्वभाकू। 
सकूदाख्यातनिग्रद्मया गोत्र च चरणैः सह॥ 


१, पष्ठौही! इति श्रूयते (मा० सं० १८.२७; तै० सं० ४.७.१०.१)। 

कुक्कुटी। सूकरी। ब्राह्मणी। वृषली। नाडायनी। चारायणी। कटठी। 
बह्ची। जातेरिति किम्‌ ? मुण्डा। अख्लीविषयादिति किमू ? मक्षिका। अयोपधादिति 
किमू ? क्षत्रिया ॥ योपधप्रतिषेधे हयगवयमुकयमत्स्यमनुष्याणामप्रतिषेध:॥ हयी। 
गवयी। मुकयी। मत्सी। मनुषी॥ 


पाककर्णपर्णपुष्पफलमूलबालोत्तरपदाच्च ॥ ६४ ॥ 


पाकाधुत्तरपदाज्‌ जातिवाचिनः प्रातिपदिकात्‌ स्त्रियां डीष्‌ प्रत्ययो भवति। ख््री- 
विषयत्वादेतेषां पूर्वेणाप्राप्तः प्रत्मययो विधीयते । ओदनपाकी । शड्कुकर्णी | शालपर्णी । 
शट्डपुष्पी। दासीफली। दर्भमूली। गोबाली। पुष्पफलमूलोत्तरपदात्‌ तु यतो नेष्यते 
तदजादिषु पठ्यते। 'सत्प्राक्काण्डप्रान्तशतैकेभ्यः पुष्पात्‌” ( ग० सू० ३७ )। 'संभस्ना- 
जिनशणपिण्डेभ्यः फलात्‌” ( ग० सू० ३९ )। 'मूलान्नज:” ( ग० सू० ३६ ) इति ॥ 


इतो मनुष्यजातेः ॥ ६५ ॥ 


इकारान्तात्‌ प्रातिपदिकात्‌ मनुष्यजातिवाचिनः स्त्रियां डीष्‌ प्रत्ययो भवति। 
अवन्ती। कुन्ती। दाक्षी। प्लाक्षी। इत इति किमू ? विटू। दरतू। मनुष्यग्रहणं किम्‌ 
? तित्तिरिः | जातेरिति वर्तमाने पुनर्जातिग्रहणं योपधादपि यथा स्यातू। औदमेयी ॥ इज 
उपसंख्यानमजात्यर्थम्‌॥ सौतड्रमी । मौनिचित्ती | सुतड्रमादिभ्यश्चातुरर्थिक इज्‌ ( ४. 
२.८० ) न जातिः॥ 


ऊड्डुतः ॥ ६६ ॥ 


मनुष्यजातेरिति वर्तते। उकारान्तादू मनुष्यजातिवाचिनः प्रातिपदिकात्‌ ख्रियामूड्‌ 
प्रत्ययो भवति। कुरूः। ब्रह्मबन्धू:। वीरबन्धू:। डकारो “नोड्धात्वो: ( ६.१.१७५ ) इति 
विशेषणार्थ:। दीर्घोच्चारणं कपो बाधनार्थम्‌। अयोपधादित्येतदत्रापेक्ष्यते। अध्वर्यु- 
ब्रह्मणी ॥ अप्राणिजातेश्चारज्ज्वादीनामिति वक्तव्यम्‌ु॥ अलाबू:। कर्कन्धू:। 
अप्राणिग्रहणं किमू ? कृकवाकुः। अरज्ज्वादीनामिति किम्‌ ? रज्जुः। हनुः॥ 


बाहन्तात्‌ संज्ञायामू ॥ ६७ ॥ 


बाहुशब्दान्तात्‌ प्रातिपदिकात्‌ संज्ञायां विषये ख्तरियामूडू प्रत्ययो भवति । भद्रबाहू:। 
जालबाहू:। संज्ञायामिति किम्‌ ? वृत्तों बाहू अस्याः वृत्तबाहुः॥ 


पड़ोश्च ॥ ६८ ॥ 

पड़गुशब्दात्‌ स्तरियामूडू प्रत्ययो भवति। पड़गू: ॥ श्वशुरस्योकाराकारयोलोपश्च 
वक्तव्यः॥ श्वश्रू:॥ 


ऊरूत्तरपदादोपम्ये ॥ ६६ ॥ 


ऊरूत्तरपदात्‌ प्रातिपदिकादौपम्पे गम्यमाने खझ्रियामूड्‌ प्रत्ययो भवति। 
कदलीस्तम्भोरूः। नागनासोरू:। करभोरू:। औपम्य इति किम्‌ ? वृत्तोरुः स्री॥ 


संहितशफलक्षणवामादेश्च ॥ ७० ॥ 


संहित शफ लक्षण वाम इत्येवमादेः प्रातिपदिकादूरूत्तरपदात्‌ झ्यामूड प्रत्ययो 
भवति। अनोपम्यार्थ आरम्भ:। संहितोरूः। शफोरूः। लक्षणोरू:। वामोरूः 
॥ सहितसहाभ्यां चेति वक्तव्यम्‌॥ सहितोरू:। सहोरूः॥ 


कद्गुकमण्डल्वोश्छन्दसि ॥ ७१ ॥ 


कद्गुशब्दात्‌ कमण्डलुशब्दात्‌ च छन्दसि विषये ख््रियामूडू प्रत्ययो भवति । क॥द्रृश्च१ 
वै सुप)र्णी च ( तै० सं० ६.१.६.१ )। मा सम कमण्डलूं शूद्राय दद्यात्‌। छन्‍्दसीति किम्‌? 
कद्ु;। कमण्डलुः ॥ गुग्गुलुमधुजतुपतयालूनामिति वक्तव्यम्‌॥ गुग्गुलू: ( शौ० सं० 
४.३७.३ )। म१धू: ( शौ० सं० ७.९६.२ )। ज॥तू: ( मै० सं० ३.१४.६ )। प१त/यालूः 
( शौ० सं० ७.११५९.२ )॥ 


संज्ञायामू ॥ ७२ ॥ 


कद्गुकमण्डलुशब्दाभ्यां संज्ञायां विषये ख्तरियामूडू प्रत्ययो भवति। अच्छन्दो्र्थ 
वचनमू। कद्गू:। कमण्डलू:। संज्ञायामिति किमू ? कद्गुः। कमण्डलुः॥ 


शाईरवाद्यजो डीनू ॥ ७३ ॥ 


शाईरवादिशभ्यो5जन्तेभ्यश्च प्रातिपदिकेभ्य: र्तियां डीनू प्रत्ययो भवति। शाईरवी । 
कापटवी। अजन्‍्तेभ्य:--'बैदी। और्वी। जातिग्रहणं चेहानुवर्तते। तेन जातिलक्षणो 
डीषनेन बाध्यते, न पुंयोगलक्षण:। बैदस्य स्त्री बैदी॥ शाईरव। कापटव। गौगुलव। 
ब्राह्मण" गौतम। एतेडणन्ताः। कामण्डलेय। ब्राह्मकृतेय। आनिचेय। आनिधेय। 
आशोकेय | एते ढगन्ताः। वात्स्यायन। मौज्जायन। एतौ फगन्‍्तौ जातिः। कैकसेयो 
ढगन्तः। काव्यशैव्यौ ज्यडन्तो। एहि, पर्येहि। कृदिकारान्तो। आश्मरथ्यो यजन्तः। 
औदपानः। उदपानशब्दः शुण्डिकाद्यणन्तः ( ४.३.७६ ) प्रयोजयति | अराल। चण्डाल। 

वतण्ड। जातिः। भोगवद्गौरिमतोः संज्ञायां घादिषु नित्यं हस्वार्थम्‌ ( ग० सू० ९२ )। 
नृनरयोर्वृद्धिश्व ( ग० सू० ५३ )। अत्र यथायोगं डीबादिषु प्राप्तेषु डीन्‌ विधीयते॥ 


यडश्चाप्‌ ॥ ७४ ॥ 


यडन्तात्‌ प्रातिपदिकात्‌ स्त्रियां चाप प्रत्ययो भवति । ज्यडः ष्यडश्च सामान्य ग्रहणमेतत्‌ । 
आम्बष्ट्या। सौवीर्या। कौसल्या। ष्यडू--कारीषगन्ध्या। वाराह्या। बालाक्या ॥ 
घषाच्च यजः॥ षात्‌ परो यो यज्‌ तदन्तात्‌ चाप्‌ वक्तव्यः। शार्कराक्ष्या। पौतिमाष्या। 
गौकक्ष्या। उत्तरसूत्रे चकारो5नुक्तसमुच्चयार्थ:, तेन वा भविष्यति॥ 


आवसट्याच्च ॥ ७५ ॥ 


अवटशब्दो गर्गादिः। तस्माद्‌ यजि कृते डीपि प्राप्ते वचनमेतत्‌ । आवट्यात्‌ 
च ख््तरियां चाप्‌ प्रत्ययो भवति। आवस्या। प्राचां ष्फ एव, सर्वत्रग्रहणात्‌ । आवस्यायनी॥ 


तद्धिताः ॥ ७६ ॥ 


अधिकारोड्यमू। आ पज्चमाध्यायपरिसमाप्तेर्यानित ऊर्ध्वमनुक्रमिष्याम:, 
तद्धितसंज्ञास्ते वेदितव्या:। वक्ष्यति-यूनस्ति:' ( ४.१.७७ )--युवतिः। बहुवचनमनुक्त- 
तद्धवितपरिग्रहार्थभ्‌। 'पृथिव्या जाऔ” (वा० ४.१.८५ )। “अग्रादिपश्चाड्िमच्‌” (वा० 
४.३.२३ ) इत्येवमादि लब्धं भवति। तद्वितप्रदेशा:--क्ृत्तद्धितसमासाश्च” ( १.२.४६) 
इत्येवमादय:॥ 


यूनस्तिः ॥ ७७ ॥ 


युवन्‌शब्दात्‌ प्रातिपदिकात्‌ स्त्रियां तिः प्रत्ययो भवति, स च तद्धितसंज्ञो भवति | 
डीपो5पवादः। युवतिः॥ 


अणिजोरनार्षयोर्गुरूपोत्तमयो: ष्यड्‌ गोत्रे ॥ ७८ ॥ 


गोत्रे यावणिजौ विहितावनार्षो, तदन्तयोः प्रातिपदिकयोर्गुरूपोत्तमयो: स्त्रियां 
ष्यडादेशो भवति। निर्दिश्यमानस्थादेशा भवन्ति! ( परि० १२ ) इत्यणिजोरेव विज्ञायते, 
न तु समुदायस्य | डकारः सामान्यग्रहणार्थ:। षकारस्तदविघातार्थ:। “यडश्चापू! ( ४. 
१,७४) इति। उत्तमशब्दः स्वभावात्‌ त्रिप्रभुतीनामन्त्यमक्षरमाह । उत्तमस्य समीपमुपोत्तमम्‌ । 
गुरु उपोत्तमं यस्य तदू गुरूपोत्तमं प्रातिपदिकमू। करीषस्थेव गन्धो5स्यथ करीषगन्धिः। 
कुमुदगन्धि:। तस्यापत्यम्‌' ( ४.१.६२ ) इत्यणू। तस्य ष्यडादेश:। कारीषगमन्ध्या। 

कौमुदगन्ध्या। वराहस्यापत्यम्‌ू। “अत इज्‌” ( ४.१.६५ )-वाराहि:। तस्य ष्यडादेश:। 
वाराह्या । बालाक्या। अणिजोरिति किम्‌ ? ऋतभागस्यापत्यम्‌, बिदादित्वादज्‌, आर्तभागी। 
गुरूपोत्तमादिक सर्वमस्तीति, न त्वणिजौ। टिड्ढाणजू०” ( ४.१.१५ ) इति डीबेव 
भवति। अनार्षयोरिति किम्‌ ? वासिष्टी। वैश्वामित्री। गुरूपोत्तमयोरिति किम्‌ ? 
औपगवी। कापटवी। गोत्र इति किम्‌ ? ततत्र जाता: ( ४.३.२९ )--आहिक्छत्री । 
कान्यकुब्जी॥ 


गोत्रावववात्‌ ॥ ७६ ॥ 


अणिजोरित्येव | गोत्रावयवा गोत्राभिमताः कुलाख्याः पुणिकभुणिकमुखरप्रभुतय:, 
ततो गोत्रे विहितयोरणिजो: स्त्रियां ष्यडादेशो भवति। अगुरूपोत्तमार्थ आरम्भ: | पौणिक्या । 
भौणिक्या। मौखर्या। येषां त्वनन्तरापत्येउपीष्यते दैवदत्या याज्ञदत्येति, ते क्रौड्यादिषु 
द्रष्टव्याः॥ 


क्रौड्यादिभ्यश्च ॥ ८० ॥ 


क्रौडि इत्येवमादिभ्यश्च स्त्रियां ष्यडू प्रत्ययों भवति। अगुरूपोत्तमार्थ आरम्भः, 
अनणिजर्थश्च | क्रौड्या। लाइया॥ क्रौडि। लाडि। व्याडि। आपिशलि। आपक्षिति। 
चौपयत। चैटयत। शैकयत। बैल्वयत। वैकल्पयत | सौधातकि। सूत युवत्याम्‌ ( 
ग० सू० ५४ )। भोज क्षत्रिये ( ग० सू० ५५ )। भौरिकि। भौलिकि। शाल्मलि। 
शालास्थलि। कापिष्टलि। गौलक्ष्य। गौकक्ष्य॥ 


दैवयज्ञिशौचिवृक्षिसात्यमुग्रिकाण्टेविद्धिभ्यो उन्‍्यतरस्याम्‌ ॥ ८१ ॥ 


दैवयज्ञि शौचिवृक्षि सात्यमुग्रि काण्ठेविद्धि इत्येतेषामन्यतरस्यां ष्यडू प्रत्ययो 
भवति। इजन्ता एते, गोत्रग्रहणं च नानुवर्तते । तेनोभयत्रविभाषेयम्‌ । गोत्रे पूर्वेण नित्य: 
ष्यडादेशः प्राप्तो विकल्प्यते, अगोत्रे त्वनन्तरेष्पत्ये पक्षे विधीयते। तेन मुक्त इतो 
मनुष्यजाते:” ( ४.१.६५ ) इति डीषेव भवति। दवय )वा. दैवयज्ञी। शौचिवृक्ष्या, 
शौचिवृक्षी | सात्यमुग्रूया, सात्यमुग्री । काण्ठेविद्धद्या, काण्टेविद्धी॥ 


समर्थानां प्रथमाद्‌ वा ॥ ८२ ॥ 


त्रयमप्यधिक्रियते समर्थानामिति च, प्रथमादिति च, वेति च। स्वार्थिकप्रत्यया- 
वधिश्चायमधिकार:, 'प्रागू दिशो विभक्तिः” ( ९.३.१ ) इति यावत्‌। स्वार्थिकेषु ह्यस्योपयोगो 


१ - वस्तुतस्तु 'शाईरवाद्यजो डीन्‌” ( ४.१.७३ ) इति डीन्‌ भवति। 

नास्ति, विकल्पो5पि तत्रानवस्थित:। केचिन्नित्यमेव भवन्ति | लक्षणवाक्यानि 'तस्यापत्यम्‌! 
( ४.१.६२ ) तिन रक्त रागात्‌? ( ४.२.१ ) तत्र भवः ( ४.३.९३ ) इत्येवमादीनि 
भविष्यन्ति। तेषु सामर्थ्ये सति प्रथमनिर्दिष्टादेव विकल्पेन प्रत्ययो भवतीति वेदितव्यम्‌ । 
समर्थनामिति निर्धारणे षष्ठी। समर्थानां मध्ये प्रथमः प्रत्ययप्रकृतित्वेन निधर्यिते। 
तस्येति सामान्य विशेषलक्षणार्थम्‌ , तदीयं प्राथम्यं विशेषाणां विज्ञायते। उपगोरपत्यम्‌, 
औपगवः। समर्थानामिति किमू ? कम्बल उपगोः, अपत्यं देवदत्तस्थ। प्रथमादिति 
किम्‌ ? षष्ट्यन्ताद यथा स्यात्‌ प्रथमान्ताद मा भूतू। वेति किमू ? वाक्यमपि हि यथा 
स्थात्‌ू-उपगोरपत्यमिति । यद्येवं समासवृत्तिस्तद्वितवृत्त्या बाध्येत उपग्वपत्यमिति। नैष 
दोषः। पूर्वसूत्रादन्‍्यतरस्यांग्रहणमनुवर्तते। तेनैतदपि भविष्यति॥ 


प्राग्‌ू दीव्यतोषणू ॥ ८३ ॥ 


पेन दीव्यति०” ( ४.४.२ ) इति वक्ष्यति। तदेकदेशो दीव्यच्छब्दो5वधित्वेन 
गृह्मते। प्रागू दीव्यत्संशब्दनादू यानित ऊर्ध्वमनुक्रमिष्यामः, अणूप्रत्ययस्तत्र भवतीति 
वेदितव्यमू। अधिकारः, परिभाषा, विधिर्वेति त्रिष्वपि दर्शेष्वपवादविषयं परिहत्याण्‌ 
प्रवर्तते । वक्ष्यति--“तस्यापत्यम्‌” ( ४.१.६२ )। औपगवः। कापटवः:॥ 


अश्वपत्यादिभ्यश्च ॥ ८४ ॥ 


अश्वपत्यादिभ्य: प्रातिपदिकेभ्य: प्राग्दीव्यतीयेष्वर्थिष्वण्‌ प्रत्ययो भवति। पत्युत्तर- 
पदादू ण्यं वक्ष्यति, तस्यापवादः। आश्वपतमू्‌। शातपतम्‌॥ अश्वपति। शतपति। 
धनपति। गणपति। राष्ट्रपति । कुलपति। गृहपति। धान्यपति। पशुपति। धर्मपति। 
सभापति। प्राणपति। क्षेत्रपति॥ 


दित्यदित्यादित्यपत्युत्तरपदाण्ण्य: ॥ ८५ ॥ 


प्राग्दीव्यत इत्येव | दिति अदिति आदित्य इल्वेतेभ्य:, पत्युत्तरपदात्‌ च प्रातिपदिकात्‌ 
प्राग्दीव्यतीयेष्वर्थेषु ण्य: प्रत्ययो भवति। दैत्य:। आदित्य:। आदित्यम्‌। पत्युत्तरपदात्‌-- 
प्राजापत्यम्‌। सैनापत्यम्‌ ॥ यमाच्चेति वक्तव्यम्‌॥ याम्यम्‌ ॥ वाड्मतिपितृमतां 
हन्दस्युपसंख्यानम्‌ृ॥ वाच्यः ( मा० सं० १३.९८ )। माहत्याँ ( मै० सं० २.७.१६ )। 
पैतृम१त्यम्‌ू ( मा० सं० ७.४६ ) ॥ प्रथिव्या जाऔ॥ पार्थिवा ( ऋ० १.६४.३ )। 
पार्थिवी ( पै० सं० १६.४६.३ ) ॥ देवादू यञआजौ॥ दैव्य१म्‌ (ऋ० १.३१.१७ )। दैवम्‌ 
( पै० सं० १.३१.४ )॥ बहिषष्टिलोपश्च ॥ बाह्यां: ( शौ० सं० १६.४४.६ ) ॥ 
ईकक्‌ च॥ बाहीकः ॥ ईकजू्‌ छन्दसि॥ बाहींकः। स्वरे विशेष:। टिलोपवचनमव्य- 

यानां भमात्रे टिलोपस्य (वा० ६.४.१४४ ) अनित्यत्वज्ञापनार्थभ्‌ । आरातीयः 
॥ स्थाम्नोउकारः॥ अश्वत्थामः ॥ लोम्नोउपत्येषु बहुषु॥ उड्ुलोमाः। शरलोमाः। 
बहुष्विति किमू ? औडुलोमिः। शारलोमिः ॥ सर्वत्र गोरजादिप्रत्ययप्रसड़े यत्‌॥ 
गव्यमू। अजादपिप्रत्ययप्रसड़ इति किम्‌ ? गोभ्यो हेतुभ्य आगतं गोरूप्यम्‌ू। गोमयम्‌ 
॥ ण्यादयोष5र्थविशेषलक्षणादणपवादात्‌ पूर्वविप्रतिषेधेन॥ दितेरपत्यं दैत्यः। वनस्पतीनां 
समूहो वानस्पत्यम्‌ू। कथ॑ं दैतेयः ? 'दितिशब्दात्‌ कृदिकारादक्तिन: ( ग० सू० ४६ ), 
सर्वतोऊक्तिन्नर्थादित्येके' ( ग० सू० ५० ) इति डीषं कृत्वा सत्रीभ्यो ढक्‌! ( ४.१.१२०) 
क्रियते। लिड्रविशिष्टपरिभाषा ( परि० ७१ ) चानित्या॥ 


उत्सादिभ्योष्जू ॥ ८६ ॥ 


प्राग्दीव्यत इत्येव । उत्सादिभ्यः प्राग्दीव्यतीयेष्वर्थष्वज्‌ प्रत्ययो भवति | अणस्तद- 
पवादानां च बाधकः। औत्स:;। औदपानः॥ उत्स। उदपान। विकर। विनोद। 
महानद। महानस। महाप्राण। तरुण। तलुन। वष्कयासे ( ग० सू० ९६ )। थेनु। 
पृथिवी। पड़ूक्ति। जगती। त्रिष्टुपू। अनुष्टुपू। जनपद। भरत। उशीनर। ग्रीष्म। 
पीलु। कुल। उदस्थानादू देशे (ग० सू० ९७ )। पृषदंशे ( ग० सू० ५८ )। भल्लकीय। 
रथन्तर। मध्यन्दिन। बृहत्‌। महत्‌। सत्वन्तु। सदूशब्दो मतुबन्त आगतनुड्जो गृद्यते 
सत्वन्त्विति। कुरु। पञ्चाल। इन्द्रावसान। उष्णिकू। ककुभू। सुवर्ण। देव। 
ग्रीष्मादच्छन्दसीति वक्तव्यम्‌ ( ग० सू० ५६ )। इह मा भूत्‌-त्रिष्टुब्‌ ग्रैष्मीं ( काठ० सं० 
१६.१६ )। छन्दश्चेह वृत्त गृह्मते न वेदः॥ 


स्त्रीपुंसाभ्यां नज्स्नजौ भवनात्‌ ॥ ८७ ॥ 


धान्यानां भवने०! ( ९.२.१ ) इति वक्ष्यति। तस्य प्रागित्यनेनैव संबन्ध:। प्राग्‌ 
भवनसंशब्दनाद्‌ ये5थस्तिषु स््रीशब्दात्‌ पुंस्शब्दात्‌ च यथाक्रमं नज्स्नजौ प्रत्ययौ भवतः। 
स््रीषु भवं स्रेणम्‌। पौंस्नम्‌। स्रीणां समूह: स्रैणम्‌। पौंस्नम्‌। सत्रीभ्य आगतं स्रेणम्‌ । 
पौंस्नम्‌। स्रीभ्यो हितं स्रैणम्‌। पौंस्नम्‌। 'स्रियाः पुंबद०” ( ६.३.३४ ) इति ज्ञापकादू 
वत्यर्थे न भवति। योगापेक्षं च ज्ञापकमिति स्त्रीवदित्यपि सिद्धम्‌॥ 


दिगोरलुगनपत्ये ॥ ८८ ॥ 


प्राग्‌ दीव्यत इति वर्तते, न भवनादिति। द्विगोरिति षष्ठी। दिगोर्यः संबन्धी 
निमित्तत्वेन तद्धितः प्राग्दीव्यतीयोउपत्यप्रत्ययं वर्जयित्वा, तस्य लुगू भवति। पज्चसु 
कपालेषु संस्कृतः पञ्चकपाल:ः। दशकपाल:। दौ वेदावधीते द्विवेदः। त्रिवेद:। अनपत्य 
इति किम ? दैदेवदत्ति: । त्रैदेवदत्ति: | प्रागू दीव्यत इत्येव-द्वैपारायणिकः । द्विगुनिमित्तविज्ञानादिह 

न भवति-पज्चकपालस्येदं पाउ्यकपालम्‌ । अथवा द्विगोरेवायं लुगू विधीयते, द्विगोरिति 
स्थानषष्टी। ननु च प्रत्ययादर्शनस्यैषा संज्ञा ? सत्यमेतत्‌। उपचारेण तु लक्षणया 
दिगुनिमित्तभूतः प्रत्यय एव द्विगुः, तस्य लुगू भवति | द्विगुनिमित्तको5पि तहिं गुणकल्पनया 
कस्माद्‌ न दिगुरुच्यते पाउ्यकपालमिति ? न तस्य डिगुत्व॑ निमित्तम्‌। इतरस्तु 
दिगुत्वस्यैव निमित्तमित्यस्ति विशेषः। यद्येवमिह कथं पञ्चकपाल्यां संस्कृत: पञ्चकपाल 
इति ? नैवात्र तद्धित उत्पद्यते। वाक्यमेव भवति। त्रैशब्यं हि साध्यमू-पज्चसु 
कपालेषु संस्कृृत:, पञ्चकपाल्यां संस्कृत:, पज्चकपाल इति । तत्र दयोः शब्दयो: समानार्थयोरेकेन 
विग्रहः, अपरस्मादुत्पत्तिर्भविष्यति । अथेह कस्माद्‌ न भवति-पज्चभ्यो गर्गेभ्य आगतं 
पज्चगर्गरूप्यम्‌, पञ्चगर्गमयमिति ? वेत्यनुवर्तते। सा च व्यवस्थितविभाषा विज्ञायते॥ 


गोत्रेडबलुगचि ॥ ८६ ॥ 


प्राग्‌ दीव्यत इत्येव । यस्कादिभ्यो गोत्रे! ( २.४.६३ ) इत्यादिना येषां गोत्रप्रत्ययानां 
लुगुक्तः, तेषामजादीौ प्राग्दीव्यतीये विषयभूते प्रतिषिध्यते। गर्गाणां छात्रा गार्गीयाः। 
वात्सीयाः। आत्रेयीया:। खारपायणीयाः। गोत्र इति किमू ? कौवलम्‌। बादरम्‌। 
अचीति किमू ? गर्गेभ्य आगतं गर्गरूप्यम्‌। गर्गमयम्‌। प्रागू दीव्यत इत्येव-गर्गेभ्यो 
हितं गर्गीयम्‌ ॥ गोत्रस्य बहुषु लोपिनो बहुवचनान्तस्य प्रवृत्तो द्येकयोरलुक्‌॥ 
बिदानामपत्यं युवा, युवानौ। बैद:। बैदौ। बैदशब्दादत इजि ( ४.१.६५ ) कृते तस्य 
च इजो '“ण्यक्षत्रियार्षजित:०” ( २.४.५८ ) इति लुकि रूपम्‌ ॥ एकवचनदिवचनान्तस्य 
प्रवृत्तो बहुषु लोपो यूनि॥ बैदस्य बैदयोर्वापत्यं बहवो माणवका बिदाः। नह्यत्राज्‌ 
बहुषूत्पन्न:॥ 


यूनि लुकू ॥ ६० ॥ 


प्राग्‌ दीव्यत इति वर्तते, अचीति च। प्राग्दीव्यतीयेड्जादौ प्रत्यये विवक्षिते 
बुद्धिस्थेजनुत्पन्न एव युवप्रत्ययस्य लुगू भवति। तस्मिन्निवृत्ते सति यो यतः प्राप्नोति, 
स ततो भवति। फाण्टाहतस्यापत्यं फाण्टाहतिः। तस्यापत्यं युवा, 'फाण्टाहतिमिमताभ्यां 
णफिजो! ( ४.१.१५० ) फाण्टाहतः। तस्य छात्रा इति विवक्षितेडर्थे बुद्धिस्थे युवप्रत्ययस्य 
लुगू भवति। तस्मिन्‌ निवृत्त इजन्तं प्रकृतिरूपं संपन्‍नमू्‌ । तस्मादू इजश्च” ( ४.२.११२) 
इत्यण्‌ भवति। फाण्टाहताः। भागवित्तस्यापत्यमू, भागवित्तिः। तस्यापत्य॑ं युवा वृद्धाट्ठक्‌ 
सौवीरेषु बहुलम्‌” ( ४.१.१४८ ) इति ठक्‌, भागवित्तिकः। तस्य छात्रा:, पूर्ववरद्‌ युवप्रत्यये 
निवृत्त इजश्च” ( ४.२.११२ ) इत्यणू, भागवित्ता:। तिकस्यापत्य॑ 


१ - “गार्गीयम्‌ ? इत्यपपाठो है०। २ - “भगवित्त० ? इति न्‍्यासे ( ४.१.१४८ )। 

तिकादिभ्य: फिज्‌” ( ४.१.१९४ ) तैकायनिः। तस्यापत्यं युवा 'फेश्छ च” ( ४.१.१४६) 
इति छः, तैकायनीयः। तस्य छात्राः, युवप्रत्यये निवृत्ते वृद्धाच्छ:ः ( ४.२.११४ ) 
तैकायनीयाः। कपिज्जलादस्यापत्यं कापिज्जलादिः, तस्यापत्यं युवा कुर्वादिभ्यो ण्यः? 
( ४.१.१५१ ) कापिज्जलाद्यः। तस्य छात्रा, ण्ये निवृत्त 'इजश्च” ( ४.२.११२ ) इत्यण्‌ 
कापिज्जलादाः। ग्लुचुकस्यापत्यं 'प्राचामवृद्धात्‌ फिनू बहुलम्‌” ( ४.१.१६० ) इति 
ग्लुचुकायनि:। तस्यापत्यं युवा '्राग्दीव्यतो5ण्‌! ( ४.१.८३ ) ग्लौचुकायन:। तस्य 
छात्रा:, युवप्रत्यये निवृत्ते स एवाण्‌ ग्लौचुकायना: । अचीत्येव-फाण्टाहतरूप्यम्‌ । फाण्टाहतमयम्‌। 
प्राग्दीव्यत इत्येव--भागवित्तिकाय हितम्‌ , भागवित्तिकीयम्‌॥ 


फक्फिजोरन्यतरस्याम्‌ ॥ ६१ ॥ 


यूनीत्येव । पूर्वसूत्रेण नित्ये लुकि प्राप्ते विकल्प उच्यते । फकफिजोर्युवप्रत्यययो: 
प्राग्दीव्यतीये5जादौ प्रत्यये विवक्षितेडउन्यतरस्यां लुगू भवति। गर्गादिभ्यो यजि ( ४.१. 
१०९ ) कृते 'यजिजोश्च' ( ४.१.१०१ ) इति फक्‌, गार्ग्यायणः। तस्य छात्रा गार्गीया:, 
गार्ग्यायणीयाः। वात्सीया:, वात्स्यायनीया: | फिजः खल्वपि। यस्कस्यापत्यम्‌, शिवादिभ्यो5ण्‌' 
( ४.१.११२ )। यास्कः। तस्यापत्यं युवा, अणो द््चः? ( ४.१.१५६ ) इति फिज्‌ 
यास्कायनिः। तस्य छात्रा यास्कीयाः, यास्कायनीया:॥ 


तस्यापत्यम्‌ ॥ ६२ ॥ 


अर्थनिर्देशोज्यमू, पूर्वैरुत्तरेश्च प्रत्ययेरभिसंबध्यते | तस्येति षष्ठीसमर्थादपत्यमित्येत- 
स्मिन्‍्नर्थे यथाविहितं प्रत्ययो भवति। प्रकृत्यर्थविशिष्टः षष्ट््यर्थोपत्यमात्रज्चेह गृह्मते । 
लिड्रवचनादिकमन्यत्‌ सर्वमविवक्षितम्‌। उपगोरपत्यमौपगव:। आश्वपतः। दैत्यः। 
औत्सः। स्रेण:। पौंस्नः। 
तस्येदमित्यपत्येषपि बाधनार्थ कृतं भवेत्‌। 
उत्सर्गः शेष एवासौ वृद्धान्यस्य प्रयोजनम्‌॥ 
भानोरपत्यं भानवः। श्यामगवः॥ 


एको गोत्रे ॥ ६३ ॥ 


अपत्यं पौत्रप्रभृति गोत्रमू” ( ४.१.१६२ ), तस्मिन्‌ विवज्षिते भेदेन प्रत्यपत्यं 
प्रत्ययोत्पत्तिप्रसड़े नियम: क्रियते। गोत्र एक एव प्रत्ययो भवति, सर्वेड्पत्येन युज्यन्ते। 
अपतनादपत्यम्‌ | यो5पि व्यवहितेन जनितः, सो5पि प्रथमप्रकृतेरपत्यं भवत्येव । गर्गस्यापत्य॑ 
गार्गिः। गार्गेरपत्यं गार्ग्य:। तत्पुत्रो उपि गार्ग्य:। सर्वस्मिन्‌ व्यवहितजनितेड5पि गोत्रापत्ये 
गर्गशब्दादू यजेव भवतीति प्रत्ययो नियम्यते। अथ वा गोत्रापत्ये विवक्षित एक एव 

शब्दः प्रथमा प्रक्ृतिः प्रत्ययमुत्पादयतीति प्रकृतिर्नियम्यते। गार्ग्य:। नाडायनः॥ 
गोत्राद यून्यस्त्रियामू ॥ ६४ ॥ 


अयमपि नियम: | यून्यपत्ये विवक्षिते गोत्रादेव प्रत्ययो भवति, न परमप्रकृत्यनन्तरयुवभ्यः । 
गार्ग्यस्यापत्य॑ युवा, गार्ग्यायण:। वात्स्यायनः। दाक्षायण:। प्लाक्षायण:। औपगविः। 
नाडायनिः। अख्तरियामिति किमू ? दाक्षी। प्लाक्षी। कि पुनरत्र प्रतिषिध्यते ? यदि 
नियमः, स्रियामनियमः प्राप्नोति। अथ युवप्रत्ययः, स्त्रियां गोत्रप्रत्ययेनाभिधान न प्राप्नोति, 
गोत्रसंज्ञाया युवसंज्ञया बाधितत्वातू। तस्माद्‌ योगविभागः कर्तव्यः। गोत्राद्‌ यूनि 
प्रत्ययो भवति | ततो5स्तरियाम्‌। यूनि यदुक्त तत्‌ स्त्रियां न भवति। युवसंज्नैव प्रतिषिध्यते, 
तेन स्त्री गोत्रप्रत्ययेनाभिधास्यते॥ 


अत इज्‌ ॥ ६५ ॥ 


तस्यापत्यमित्येव । अकारान्तात्‌ प्रातिपदिकादिजू प्रत्ययो भवति | अणो5पवादः। 
दक्षस्यापत्यं दाक्षि:। तपरकरणं किम्‌ू ? शुभंयाः, कीलालपा इत्यतो मा भूत्‌। कथ॑ 
प्रदीयतां दाशरथाय मैथिली” ( वा० रा० युद्ध० ६.२२ ) ? शेषविवक्षया भविष्यति॥ 


बाह्वादिभ्यश्च ॥ ६६ ॥ 


बाहु इत्येवमादिभ्य: शब्देभ्यो5पत्य इज्‌ प्रत्ययो भवति । बाहविः। औपबाहवि:ः। 
अनकारार्थ आरम्भः। क्वचिद्‌ बाधकबाधनार्थ:॥ बाहु। उपबाहु। विवाकु। शिवाकु। 
वटाकु। उपबिन्दु। वृक। चूडाला। मूषिका। बलाका। भगला। छगला। ध्रुवका। 
धुवका। सुमित्रा। दुर्मित्रा। पुष्कससत्‌। अनुहरत्‌। देवशर्मन्‌ू। अग्निशर्मन्‌ू। कुनामन्‌। 
सुनामन्‌। पञ्चन्‌ू। सप्तन्‌। अष्टनू। अमितौजसः सलोपश्च ( ग० सू० ६० )। 
उदज्चु। शिरस्‌। शराविनू। क्षेमवृद्धिनू। श्रृड्खलातोदिनू। खरनादिनू। नगरमर्दिन्‌। 
प्राकारमर्दिनू। लोमनू। अजीगर्त्त। क्ृष्ण। सलक। युधिष्टिर। अर्जुन। साम्ब। गद। 
प्रयुम्म। राम। उदड्ढः संज्ञायाम्‌ ( ग० सू० ६१ )। सम्भूयो5म्भसोः सलोपश्च ( ग० 
सू० ६२ ) ॥ बाह्लादिप्रभृतिषु येषां दर्शन गोत्रभावे लौकिके ततोड्न्यत्र तेषां 
प्रतिषेधः॥ बाहुर्नाम कश्चित्‌ , तस्यापत्यं बाहवः ॥ संबन्धिशब्दानां च तत्सदृशात्‌ 
प्रतिषेधः॥ संज्ञाश्वशुरस्यापत्यं श्वाशुरि:। चकारोःनुक्तसमुच्चयार्थ आकृतिगणतामस्य 
बोधयति। जाम्बिः। ऐन्द्रशमिं:। आजधेनविः। आजबन्धवि:। औडुलोमि:॥ 


सुधातुरकडू च ॥ ६७ ॥ 

सुधातृशब्दादपत्य इजू प्रत्ययो भवति, तत्सन्नियोगेन च तस्याकडादेशो भवति। 
सुधातुरपत्य॑ सौधातकिः ॥ व्यासवरुडनिषादचण्डालबिम्बानामिति वक्तव्यम्‌॥ 
वैयासकिः। वारुड॒किः। नैषादकिः। चाण्डालकिः। बैम्बकि:॥ 


गोत्रे कुज्जादिभ्यश्व्फज्‌ ॥ ६८ ॥ 


तस्यापत्यमित्येव। गोत्रसंज्ञकेउपत्ये वाच्ये कुज्जादिभ्यश्च्फजू प्रत्ययो भवति। 
इजो5पवादः। चकारो विशेषणार्थ:, ब्रातच्फओरसिरयाम्‌” ( ९.३.११३ ) इति। जकारो 
वृद्धचर्थ:। कौज्जायन्यः, कौज्जायन्यौ, कौज्जायना:। ब्राध्नायन्य:, ब्राध्नायन्यो, ब्राध्नायनाः । 
गोत्र इति किम्‌ ? कुज्जस्यापत्यमनन्तरं कौज्िज:। एकवचनद्विवचनयो:ः सतिशिष्टत्वादू 
जित्स्वरेणैव भवितव्यम्‌ । बहुवचने तु कौज्जायना इति परमपि जित्स्वरं त्यक्त्वा चित्स्वर 
एवेष्यते। गोत्राधिकारश्च 'शिवादिभ्योडण्‌” ( ४.१.११२ ) इति यावत्‌॥ कुज्ज | ब्रध्न। 
शट्कड । भस्मनू। गण। लोमनू। शठ। शाक। शाकट। शुण्डा। शुभ। विपाश। 
सस्‍्कन्द। स्तम्भ॥ 


नडादिभ्यः फक्‌ ॥ ६६ ॥ 


नड इत्येवमादिभ्यः प्रातिपदिकेभ्यो गोत्रापत्ये फक्‌ प्रत्ययो भवति। नाडायनः। 
चारायणः। गोत्र इत्येव--नाडिः। शलड्कु शलइक च ( ग० सू० ६३ ) इत्यत्र पट्यते । 
शालड्रायनः। पैलादिषु ( २.४.५६ ) च शालड्डिशब्दः पट्यते। शालड्डिः पिता। शालड्डिः 
पुत्रन्‍। तत्‌ कथम्‌ ? गोत्रविशेषे कौशिके फक स्मरन्ति। इजेवान्यत्र शालड्लिरिति। 
अथवा पैलादिपाठ एव ज्ञापक इजो भावस्य॥ नड। चर। बक। मुज्ज। इतिक। 
इतिश। उपक। लमक। शलइूकु शलडक च ( ग० सू० ६३ )। सप्तल। वाजप्य। 
तिक। अग्निशर्मन्‌ वृषगणे ( ग० सू० ६४ )। प्राण। नर। सायक। दास। मित्र। 
डीप | पिड्र। पिड्ल। किड्डर। किड्डल। कातर। कातल। काश्य। काश्यप। काव्य। 
अज। अमुष्य। कृष्णरणौ ब्राह्मणवासिष्टयो: ( ग० सू० ६५ )। अमित्र । लिगु। चित्र । 
कुमार। क्रोष्टु क्रोष्ठज्य ( ग० सू० ६६ )। लोह। दुर्ग। स्तम्भ। शिंशपा। अग्र। 
तृण। शकट। सुमनस्‌। सुमत। मिमत। ऋकू। जतू। युगन्धर। हंसक। दण्डिनू। 
हस्तिनू। पञज्चाल। चमसिनू। सुकृत्य | स्थिरक। ब्राह्मण। चटक। बदर। अश्वक। 
खरप। कामुक। ब्रह्मदत्त। उदुम्बब। शोण। अलोह। दण्ड॥ 


हरितादिभ्योषअः ॥ १०० ॥ 


हरितादिद्बिंदाद्यन्तर्गणः ( ४.१.१०४ )। हरितादिशभ्यो5जन्तेभ्यो5पत्ये फक्‌ प्रत्ययो 
भवति। इजो5्पवादः। हरितस्यापत्यं हारितायनः। कैन्दासायनः। ननु च गोत्र इति 

वर्तते। न च गोत्रादपरो गोत्रप्रत्ययो भवति, एको गोत्रे” ( ४.१.६३ ) इति वचनात्‌? 
सत्यमेतत्‌ । इह तु गोत्राधिकारे5पि सामर्थ्याद्‌ यूनि प्रत्ययो विज्ञायते। गोत्राधिकारस्तू- 
त्तार्थ:॥ 


यजिजञोश्च ॥ १०१ ॥ 


यजन्तादू इजन्तात्‌ च प्रातिपदिकादपत्ये फक्‌ प्रत्ययो भवति। गाग्यायिणः। 
वात्स्या- यनः। इजन्तात्‌ - दाक्षायणः। प्लाक्षायणः। दीपादनुसमुद्र यज्‌” ( ४.३.१०), 
सुतड्रमादिभ्य इजू ( ४.२.८० ) इत्यतो न भवति। गोत्रग्रहणेन यजिजौ विशेष्येते। 
तदन्तात्‌ तु यून्येवायं प्रत्ययः, गोत्राद्‌ यूनीति वचनात्‌॥ 


शरद्धच्छुनकदर्भाद्‌ भृगुवत्साग्रायणेषु ॥ १०२ ॥ 


गोत्र इत्येव। शरद्वत्‌ शुनक दर्भ इत्येतेभ्यो गोत्रापत्ये फक्‌ प्रत्ययो भवति यथा- 
संख्य॑ भृगुवत्साग्रायणेष्वर्थष्वपत्यविशेषेषु। शारदतायनो भवति भार्गवश्चेत्‌। शार- 
द्वतोउन्यः। शौनकायनो भवति वात्स्यश्चेत्‌। शौनको5न्यः। दार्भायणो भवत्याग्रायणश्चेत्‌ । 
दार्भिरन्य:। शरद्वच्छुनकशब्दौ बिदादी ( ४.१.१०४ )। ताभ्यामजो5पवादः फक्‌॥ 


द्रोणपर्वतजीवन्तादन्यतरस्याम्‌ ॥ १०३ ॥ 


गोत्र इत्येव। द्रोणादिभ्यः प्रातिपदिकेभ्यो गोत्रापत्येउन्यतरस्यां फक्‌ प्रत्ययो 
भवति। इजो5पवादः। द्रौणायनः, द्रोणिः। पार्वतायनः, पार्वतिः। जैवन्तायनः, 
जैवन्ति:। कथमनन्तरो 5श्वत्थामा द्रौणायन इत्युच्यते ? नैवात्र महाभारतद्रोणो गृद्यते। 
कि तहिं ? अनादिः। तत इदं गोत्रे प्रययविधानम्‌ । इदानीन्तनात्‌ तु श्रुतिसामान्यादध्यारोपेण 
तथाभिधानं भवति॥ 


अनृष्यानन्तर्ये बिदादिभ्योज्जू ॥ १०४ ॥ 


गोत्र इत्येव। बिदादिश्यो गोत्रापत्येष्ज्‌ प्रत्ययों भवति। बैदः। ओर्व:। ये 
पुनरत्रानृषिशब्दाः पुत्रादय:, तेभ्योउनन्तरापत्य एव भवति। पौत्रः। दौहित्र:। अनुष्यानन्तर्य 
इत्यस्यायमर्थ:--अनृषिभ्यो उनन्तरे भवतीति। यद्ययमर्थः, ऋष्यपत्यनैरन्तर्ये प्रतिषेधो न 
कृतः स्यात्‌ ? तत्रेदं॑ न सिध्यति-इन्द्रभू: सप्तमः काश्यपानाम्‌ ( तु०--वं० ब्रा० २.२४)। 
अनन्तरापत्यरूपेणैव ऋष्यणाभिधानं भविष्यति | अवश्य चैतदेव॑ विज्ञेयम्‌। ऋष्यपत्यनैरन्तर्यविषये 
प्रतिषेधे विज्ञायमाने कौशिको विश्वामित्र इति दुष्यति। गोत्र 


१ - “ऋष्यपत्ये नैरन्तर्य० ” इति बाल०, है० पाठ:। “ऋष्यपत्येषु नैरन्तर्य० ” इति तारा०। 

इत्येव। बैदिः। ननु च ऋष्यणा भवितव्यम्‌ ? बाह्नादिराकृतिगणः, तेनेजेव भवति॥ 
बिद। उर्व। कश्यप। कुशिक। भरद्वाज | उपमन्यु। किलालप। किदर्भ। विश्वानर। 
ऋष्टिषेण | ऋतभाग। हर्यश्व। प्रियक। आपस्तम्ब। कूचवार। शरद्वतू। शुनक। 
धेनु। गोपवन। शिग्रु। बिन्दु। भाजन। अश्वावतान। श्यामाक। श्यमाक। 
श्यापर्ण। हरित। किन्दास। वह्मस्क। अर्कलूष। वध्योष। विष्णुवृद्ध | प्रतिबोध। 
रथन्तर। रथीतर। गविष्टिर। निषाद। मठर। मृद। पुनर्भू। पुत्र। दुहितृ। ननान्दू। 
परस्री परशुं च ( ग० सू० ६७ )॥ 


गर्गादिभ्यो यजू ॥ १०५ ॥ 


गोत्र इत्येव। गर्गादिभ्यो गोत्रापत्ये यज्‌ प्रत्ययो भवति। गार्ग्य:। वात्स्यः। 
मनुशब्दोष्त्र पट्यते। तत्र कथ्थ मानवी प्रजा ? गोत्र इत्युच्यते। अपत्यसामान्ये 
भविष्यति । कथमनन्‍्तरो रामो जामदग्न्यः, व्यासः पाराशर्य इति ? गोत्ररूपाध्यारोपेण 
भविष्यति। अनन्तरापत्यविवक्षायां तु ऋष्यणैव भवितव्यं जामदग्नः, पाराशर इति॥ 
गर्ग। वत्स। वाजासे ( ग० सू० ६८ )। संकृति। अज। व्याप्रपातूं। विदभृत्‌। 
प्राचीनयोग । अगस्ति। पुलस्ति। रेभ। अग्निवेश। शब्ग। शठ। धूम। अवट। 
चमस। धनंजय। मनस। वृक्ष । विश्वावसु। जनमान। लोहित। शंसित। बश्रु। 
मण्डु। मक्षु। अलिगु। शडूकु। लिगु। गुलु। मन्तु । जिगीषु। मनु। तन्तु। मनायी। 
भूत। कथक। कष। तण्ड। वतण्ड। कपि। कत। कुरुकत। अनडुह। कण्व। 
शकल। गोकक्ष । अगस्त्य। कुण्डिनी। यज्ञवल्क। उभय। जात। विरोहित। 
वृषणण। रहूगण। शण्डिल। वण। कचुलुक | मुदूगल। मुसल। पराशर। जतूकर्ण। 
मन्त्रित। संहित। अश्मरथ। शर्कराक्ष | पूतिमाष। स्थूण। अररक। पिड्ुल। कृष्ण। 
गोलुन्द। उलूक। तितिक्ष। भिषजू। भडित। भण्डित। दल्भ। चिकित। देवहू। 
इन्द्रहू। एकलू। पिप्पलू। वृदग्नि। जमदग्नि। सुलोभिनू। उकत्थ। कुटीगु॥ 


मधुबश्रवोब्रह्मिणकौशिकयो:॥ १०६ ॥ 


मधुशब्दाद्‌ बभ्रुशब्दात्‌ च गोत्रापत्ये यज्‌ प्रत्ययो भवति यथासंख्य॑ ब्राह्मणे 
कौशिके वाच्ये। माधव्यो भवति ब्राह्मणश्चेत्‌। माधव एवान्यः। बाभ्रव्यो भवति 
कौशिकश्चेत्‌। बाभ्रव एवान्यः। बश्रुशब्दो गर्गादिषु पट्यते, ततः सिद्धे यजि कौशिके 
नियमार्थ वचनमू। गर्गादिषु पाठो5प्यन्तर्गणकार्यार्थ:। सर्वत्र लोहितादिकतन्तेभ्य: ( 
४.१.१८ ) इति। बाशभ्रव्यायणी॥ 


१ - “कुण्डिन ! इति प्रायिकः पाठ: | 

कपिबोधादाड्रिस्से ॥ १०७ ॥ 


कपिबोधशब्दाभ्यामाड्रिरसेउपत्यविशेषे गोत्रे यज्‌ प्रत्ययो भवति। काप्यः। बौध्य:। 
आड्रिरस इति किम्‌ ? कापेयः:। बौधिः। कपिशब्दो गर्गादिषु पठट्यते। तस्य नियमार्थ 
वचनम्‌। आड्रिरसे यथा स्यात्‌। लोहितादिकार्यार्थश्व गणे पाठः। काप्यायनी॥ 


वतण्डाच्च ॥ १०८ ॥ 


आड्रिरस इत्येव। वतण्डशब्दादाड्रिरसेउपत्यविशेषे गोत्रे यज्‌ प्रत्ययो भवति। 
वातण्ड्य:। आह्विस्स इति किमू ? वातण्ड:। किमर्थमिदं यावता गर्गादिष्वयं पठयते? 
शिवादिष्वप्ययं पट्यते। तत्राड्रिसे शिवाद्यणो 5पवादार्थ पुनर्वचनम्‌ । अनाड्रिरसे तृभयत्र 
पाठसामर्थ्यात्‌ प्रत्ययदयमपि भवति। वातण्ड्यः। वातण्ड:॥ 


लुक्‌ स्त्रियामू ॥ १०६ ॥ 


आह्विरस इत्येव। वतण्डशब्दादाड्रिरस्यां झ्रियां यजूप्रत्ययस्थ लुगू भवति। 
लुकि कृते शार्ईरवादिपाठादू डीन्‌ भवति। वतण्डी। आड्रिरस इति किम्‌ ? वातण्ड्यायनी । 
शिवाद्यणि तु वातण्डी॥ 


अश्वादिभ्यः फञ्‌ ॥ ११० ॥ 


आड्टिरस इति निवृत्तम्‌। अश्वादिभ्यो गोत्रापत्ये फज्‌ प्रत्ययो भवति | आश्वायनः। 
आश्मायनः। ये त्वत्र प्रत्ययान्ताः पट्यन्ते, तेभ्यः सामर्थ्याद्‌ यूनि प्रत्ययो विज्ञायते॥ 
अश्व। अश्मनू। शझ्ज। बिद। पुट। रोहिण। खर्जूर। खर्जूल। पिज्जूर। भडिल। 
भण्डिल। भडित। भण्डित। भण्डिक। प्रहत। रामोद। क्षत्र। ग्रीवा। काश। 
गोलाडूक्य। अर्क। स्वन। ध्वन। पाद। चक्र। कुल। पवित्र। गोमिनू। श्याम। 
धूम । धूम्र। वाग्मिनू्‌। विश्वानर। कुट। वेश। शप आत्रेये ( ग० सू० ६६ )। नत्त। 
तड। नड। ग्रीष्म। अर्ह। विशम्य। विशाला। गिरि। चपल | चुनम। दासक। 
वैल्य। धर्म। आनडुह्य | पुंसिजात। अर्जुन। शूद्रक। सुमनस्‌। दुर्मनस्‌। क्षान्त। 
प्राच्य । कित। काण । चुम्प | श्रविष्ठा। वीक्ष्य। पविन्दा। आत्रेय भारदाजे ( ग० सू० 
७० )। कुत्स। आतव | कितव। शिव। खदिर। भारद्वाज आत्रेये ( ग० सू० ७१ )॥ 


भर्गात्‌ त्रैगर्ते ॥ १११ ॥ 


भर्गशब्दादपत्ये विशेषे त्रैगर्ते गोत्रे फज्‌ प्रत्ययों भवति। भागयिणो भवति 
त्रैगर्तश्चेत्‌। भागिरिन्य:॥ 

शिवादिभ्योषणू ॥ ११२ ॥ 


गोत्र इति निवृत्तम्‌। अतः प्रभृति सामान्येन प्रत्यया विज्ञायन्ते। शिवादिभ्यो5पत्येडण्‌ 
प्रत्ययो भवति। यथायथमिजादीनामपवादः। शैवः। प्रौष्ठ:। तक्षन्‌शब्दो5त्र पठ्यते 
कारिलक्षणमुदीचामिजं ( ४.१.१५३ ) बाधितुम्‌। ण्यप्रत्ययस्य ( ४.१.१५२ ) तु बाधो 
नेष्यते। ताक्ष्ण:॥ ताक्षण्य-। गड्जाशब्दः पट्यते तिकादिफिआा शुभ्रादिहका च 
समावेशार्थम्‌। तेन त्रैरूप्पं भवति। गाड़ः, गाड़ायनिः, गाड़ेयः। विपाशशब्दः पठ्यते 
कुज्जादिलक्षणेन च्फजा समावेशार्थम्‌। वैपाशः, वैपाशायन्य:॥ शिव। प्रौष्ठ | प्रौष्ठिक। 
चण्ड। जम्भ। मुनि। सन्धि। भूरि। कुटार। अनभिम्लान। ककुत्थ्थ। कहोड। 
लेख। रोध। खज्जन। कोहड। पिष्ट। हेहय। खज्जार। खज्जाल। सुरोहिका । 
पर्ण। कहूष। परिल। वतण्ड। तृण। कर्ण। क्षीरहद। जलहद। परिषिक। 
जटिलिक। गोफिलिक। बधिरिका। मज्जीरक। वृष्णिक। रेख। आलेखन। 
विश्रवण। रवण। वर्तनाक्ष। पिटक। पिटाक। तृक्षाक। नभाक। ऊर्णनाभ। 
जरत्कारु। उत्तकिपा। रोहितिक। आर्यश्वेत। सुपिष्ट। खर्जूरकर्ण। मसूरकर्ण। 
तूणकर्ण। मयूरकर्ण। खडरक। तक्षनू। ऋष्टिषेण। गड्ढडा। विपाश। यस्क। लहा। 
द्रघ। अयःस्थूण। भलन्दन। विरूपाक्ष | भूमि। इला। सपत्नी। द्बचो नद्याः ( ग० 
सू० ७२ )। त्रिवेणी त्रिवर्ण च ( ग० सू० ७३ )॥ 


अवृद्धाभ्यो नदीमानुषीभ्यस्तन्नामिकाभ्यः ॥ ११३ ॥ 


वृद्धिर्यस्थाचामादिस्तदू्‌ वृद्धम्‌” ( १.१.७३ )। अवृद्धाभ्य इति शब्दधर्मः, नदी- 
मानुषीभ्य इत्यर्थधर्मः, तेनाभेदात्‌ प्रक्ृतयो निर्दिश्यन्ते। तन्‍नामिकाभ्य इति सर्वनाम्ना 
प्रत्ययप्रकृतेः परामर्श: । अवृद्धानि यानि नदीनां मानुषीणां च नामधेयानि, तेभ्यो5पत्ये डणू्‌ 
प्रत्ययो भवति। ढको5पवादः। यमुनाया अपत्यं यामुनः। इरावत्या अपत्यम्‌ ऐरावतः। 
वैतस्तः। नार्मद:। मानुषीभ्यः खल्वपि-शिक्षिताया अपत्यं शैक्षित:। चिन्तिताया 
अपत्यं चैन्तितः। अवृद्धाभ्य इति किम्‌ ? चान्द्रभागाया अपत्यं चान्द्रभागेय:। वासवदत्तेय:। 
नदीमानुषीभ्य इति किम्‌ ? सौपर्णेयः। वैनतेय:। तन्‍नामिकाभ्य इति किमू ? शोभनायाः 
शौभनेय:॥ 


ऋष्यन्धकवृष्णिकुरुभ्यश्च ॥ ११४ ॥ 


ऋषय:ः प्रसिद्धा वसिष्ठादय:। अन्धका वृष्णयः कुरव इति वंशाख्या:। ऋष्यादि- 
कुर्वन्तेभ्य: प्रातिपदिकेभ्यो उपत्येडण्‌ प्रत्ययो भवति। इजो5पवाद:। अश्नादिभ्यस्तु 


१ - “चन्द्रभागाया ” इति है०। “चान्द्रभाग्याया ' इति बाल०। 

परत्वाड्‌ ढगादिभिरेव भवितव्यम्‌ । ऋषिभ्यस्तावत्‌-वासिष्टः। वैश्वामित्र:। अन्धकेभ्य:-- 
श्वाफल्कः। रान्धसः। वृष्णिभ्य:--वासुदेवः। आनिरुद्धः। कुरुभ्य:--नाकुलः। साहदेवः। 
कथ॑ पुनर्नित्यानां शब्दानामन्धकादिवंशसमाश्रयणेनान्वाख्यानं युज्यते ? केचिदाहु:-- 
कथमपि काकतालीयन्यायेन कुर्वादिवंशेष्वसंकरेणैेव नकुलसहदेवादयः शब्दास्सुबहवः 
संकलिताः, तानुपादाय पाणिनिना स्मृतिरुपनिबद्धेति । अथवान्धकवृष्णिकुरुबंशा अपि 
नित्या एव, तेषु ये शब्दाः प्रयुज्यन्ते नकुलसहदेवादयः, तत्रेदं प्रत्ययविधानमित्यदोष:॥ 


मातुरुत्‌ संख्यासंभद्रपूर्वायाः ॥ ११५ ॥ 


मातृशब्दात्‌ संख्यापूर्वात्‌ संपूर्वाद्‌ भद्रपूर्वात्‌ चापत्येउण्‌ प्रत्ययो भवति, उकारश्चान्ता- 
देशः। द्वयोमत्रोरपत्यं दैमातुरः। षाण्मातुरः। सांमातुरः। भाद्रमातुरः। उकारादेशार्थ 
वचनम्‌, प्रत्ययः पुनरुत्सगेणैव सिद्ध:। ख्रीलिड्ननिर्देशो थपिक्ष:, तेन धान्यमातुर्ग्रहणं न 
भवति। संख्यासंभद्रपूर्वाया इति किमू ? सौमात्र:॥ 


कन्यायाः कनीन च ॥ ११६ ॥ 


कन्याशब्दादपत्ये5ण्‌ प्रत्ययो भवति। ढको5पवादः। तत्सन्नियोगेन कनीनशब्द 
आदेशो भवति। कन्याया अपत्यं कानीनः कर्ण:। कानीनो व्यासः॥ 


विकर्णशुड्च्छगलाद्‌ वत्सभरद्वाजात्रिषु ॥ ११७ ॥ 


विकर्णशुड्डच्छगलशब्देभ्यो यथासंख्यं वत्सभरद्वाजात्रिष्वपत्यविशेषेष्वण्‌ प्रत्ययो 
भवति। वैकर्णो भवति वात्स्यश्चेत्‌। वैकर्णिरन्यः। शौड्रो भवति भारद्वाजश्चेत्‌। 
शौड्रिरन्य:। छागलो भवत्यात्रेयश्चेत्‌। छागलिरन्यः। शुड्भाशब्दं स्लीलिड्रमन्ये पठन्ति, 
ततो ढक प्रत्युदाहरन्ति शौड़ेय इति। द्यमपि चैतत्‌ प्रमाणमुभयथा सूत्रप्रणयनात्‌॥ 


पीलाया वा ॥ ११८ ॥ 


तन्नामिकाणो बाधके '््यचः” ( ४.१.१२१ ) इति ढकि प्राप्तेडण्‌ प्रत्ययः पक्षे 
विधीयते | पीलाया अपत्ये वाणू प्रत्ययों भवति। पीलाया अपत्यं पैलः, पैलेय:॥ 


ढक्‌ च मण्डूकात्‌ ॥ ११६ ॥ 


मण्डूकशब्दादपत्ये ढक्‌ प्रत्ययो भवति। चकारादणू च वा। तेन त्रैरूप्यं भवति। 
माण्डूकेयः, माण्डूकः, माण्डूकिः॥ 


१ - “शुभ्रादिषु पाठात्‌ तु वैमात्रेयः ' इति बाल० अधिकमू । 

स्त्रीभ्यो ढक्‌ ॥ १२० ॥ 


इह ख््रीग्रहणेन टाबादिप्रत्ययान्ताः शब्दा गृह्मन्ते। स््रीभ्योउपत्ये ढक प्रत्ययो 
भवति। सौपर्णेयः। वैनतेय:। ख्तरीप्रत्ययविज्ञापनादसत्यर्थग्रहण इह न भवति--इडबिडो5पत्य॑ 
दरदो5पत्यम्‌, ऐडबिडः, दारद इति ॥ वडवाया वृषे वाच्ये॥ वाडवेयो वृषः स्मृतः। 
अपल् प्राप्तस्ततो5पक्रृष्य विधीयते, तेनापत्ये वाडव इति भवति ॥ अणू्‌ क्रुज्चाकोकिलात्‌ 
स्मृतः॥ क्रुज्चाया अपत्यं क्रौज्य:। कौकिलः॥ 


छ्यचः ॥ १२१ ॥ 


ख्रीभ्य इत्येव । द्यचः स्रीप्रत्ययान्तादपत्ये ढक्‌ प्रत्ययो भवति । तन्‍नामिकाणो5पवादः। 
दत्ताया अपत्यं दात्तेय:। गौपेयः। द्यच इति किम्‌ ? यामुनः॥ 


इतश्चानिजः ॥ १२२ ॥ 


स््रीग्रहणं निवृत्तम्‌। चकारो द्च इत्यस्यानुकर्षणार्थ:। इकारान्तात्‌ प्रातिपदिकाद- 
निजन्तादपत्ये ढक्‌ प्रत्ययों भवति। आत्रेय:। नैधेयः। इत इति किम्‌ ? दाक्षिः। 
प्लाक्षि:। अनिञ इति किम्‌ ? दाक्षायणः। प्लाक्षायणः। द्यच इत्येव-मरीचेरपत्यं 
मारीचः॥ 


शुभ्रादिभ्यश्च ॥ १२३ ॥ 


शुभ्र इत्येवमादिभ्य: प्रातिपदिकेभ्यो ढक्‌ प्रत्ययो भवति | यथायोगमिञादीनाम- 
पवाद:। शौश्रेय:। वैष्टपुरेय:। चकारोष्नुक्तसमुच्चयार्थ आक्रृतिगणतामस्य बोधयति। 
तेन गाड्नेयः पाण्डवेय इत्येवमादि सिद्ध भवति॥ शुभ्र। विष्टपुर। ब्रह्मकृत॥ शतद्वार। 
शतावर। शलाका। शालाचल। शलाकाभ्रू। लेखाभू। विमातृ। विधवा। किकसा। 
रोहिणी। रुक्मिणी। दिशा। शालूक। अजबस्ति। शकन्धि। लक्षणश्यामयोर्वासिष्ठे 
( ग० सू० ७४ )। गोधा। कृकलास। अणीव। प्रवाहण। भरत। भारम। मृकण्डु। 
मधघष्टु। मकष्टु। कर्पूर। इतर। अन्यतर। आलीढ। सुदत्त। सुचक्षस्‌। सुनामन्‌। 
कद्र। तुद। अकशाप। कुमारिका। किशोरिका। कुवेणिका। जिदह्याशिनू। परिधि। 
वायुदत्त। ककल। खट्वा। अम्बिका। अशोका। शुद्धपिड्ला। खडोन्मत्ता। 
अनुदृष्टि । जरतिनू। बलिवर्दिनू। विग्रज। बीज। श्वनू। अश्मन्‌। अश्व। अजिर॥ 


विकर्णकुषीतकात्‌ काश्यपे ॥ १२४ ॥ 


विकर्णशब्दात्‌ कुषीतकशब्दात्‌ च काश्यपे5पत्यविशेषे ढक्‌ प्रत्ययो भवति। 

वैकर्णेयः। कौषीतकेयः। काश्यप इति किम्‌ ? वैकर्णि:। कौषीतकिः॥ 
भ्रुवो वुकूच ॥ १२५ ॥ 
भ्रूशब्दादपत्ये ढक्‌ प्रत्ययो भवति, तत्सन्नियोगेन च वुगागमः। श्रौवेय:॥ 
कल्याण्यादीनामिनडू ॥ १२६ ॥ 


कल्याणी इत्येवमादीनां शब्दानामपत्ये ढक्‌ प्रत्ययो भवति, तत्सन्नियोगेन चेनडादेश:। 
स्रीप्रत्ययान्तानामादेशार्थ ग्रहणमू, प्रत्ययस्य सिद्धत्वादू, अन्येषामुभयार्थम्‌ । काल्याणिनेय:। 
सौभागिनेय:। दौर्भागिनेयः। हद्धगसिन्ध्वन्ते०” ( ७.३.१६ ) इत्युभयपदवृद्धि:॥ कल्याणी। 
सुभगा। दुर्भगा। बन्धकी। अनुदृष्टि। अनुसृष्टि। जरती। बलीवर्दी। ज्येष्ठा। 
कनिष्ठा। मध्यमा। परख््री॥ 


कुलटाया वा ॥ १२७ ॥ 


कुलान्यटतीति, कुलटा। पररूपं निपातनात्‌। कुलटाया अपत्ये ढक्‌ प्रत्ययो 
भवति, तत्सन्नियोगेन च वेनडदेशो भवति। आदेशार्थ वचनमू, प्रत्ययश्च पूर्वेणैव 
सिद्ध:। कौलटिनेयः, कौलटेयः। या तु कुलान्यटन्ती शीलं भिनत्ति, ततः 'क्षुद्राभ्यो वा! 
( ४.१.१३१ ) इति परत्वाडू्‌ ढ्रका भवितव्यम्‌। कौलटेरः॥ 


चटकाया ऐरक्‌ ॥ १२८ ॥ 


चटकाया अपत्य ऐरक्‌ प्रत्ययो भवति। चाटकैरः ॥ चटकाच्चेति वक्तव्यम्‌॥ 
चटकस्यापत्यं चाटकैरः ॥ स्रियामपत्ये लुगू वक्तव्यः॥ चटकाया अपत्यं स्री चटका॥ 


गोधाया ढ्रक्‌ू ॥ १२६ ॥ 


गोधाया अपत्ये ढ्रक्‌ प्रत्ययो भवति। गौधेरः। शुभ्रादिष्वयं पठ्यते। तेन 
गौधेयो5पि भवति॥ 


आरगुदीचाम्‌ ॥ १३० ॥ 


गोधाया अपत्य उदीचामाचार्याणां मतेनारक्‌ प्रत्ययो भवति | गौधारः। आचार्यग्रहणं 
पूजार्थमू, वचनसामथ्यदिव पूर्वेण समावेशों भविष्यति। आरग्वचनमनर्थकम्‌, रका 
सिद्धत्वात्‌ ? ज्ञापक त्वयमन्येभ्योषपि भवतीति। जाडारः। पाण्डारः॥ 

क्षुद्राभ्भो वा ॥ १३१ ॥ 


ढरगनुवर्तते, न आरक्‌ क्षुद्रा अड्रहीना: शीलहीनाश्च । अर्थधर्मेण तदभिधायिन्यः 
ख्रीलिड्ाः प्रकृतयो निर्दिश्यन्ते। क्षुद्राभ्यो वापत्ये ढ्रक्‌ प्रययो भवति। ढको5पवादः। 
काणेरः, काणेय:। दासेरः, दासेय:॥ 


पितृष्वसुश्छणू ॥ १३२ ॥ 
पितृष्वसृशब्दादपत्ये छणू प्रत्ययो भवति। अणो5पवादः। पैतृष्वस्रीयः॥ 


ढकि लोपः ॥ १३३ ॥ 


पितृष्वसुरपत्यप्रत्यये ढकि परतो लोपो भवति। पैतृष्वसेयः। कथ्थं पुनरिह ढक्‌ 
प्रत्ययः ? एतदेव ज्ञापकं ढको भावस्य॥ 


मातृष्वसुश्च ॥ १३४ ॥ 


पितृष्वसुरित्येतदपेक्षते, पितृष्वसुर्यदुक्त तद्‌ मातृष्वसुरपि भवति। छणुप्रत्ययो 
ढकि लोपश्च। मातृष्वस्रीयः, मातृष्वसेय:॥ 


चतुष्पादृभ्यो ढजू ॥ १३५ ॥ 


चतुष्पादभिधायिनीभ्यः प्रकृतिभ्यो5पत्ये ढज्‌ प्रत्ययो भवति । अणादीनामपवाद:ः। 
कामण्डलेयः। शौन्तिबाहेयः। जाम्बेयः॥ 


गृष्ट्यादिभ्यश्च ॥ १३६ ॥ 


गृष्ट्यादिभ्यः शब्देभ्यो5पत्ये ढज्‌ प्रत्ययो भवति । अणादीनामपवाद:। गार्ष्टेय:। 
हार्ष्टय:। गृष्टिशब्दो यश्चतुष्पादचनः, ततः पूर्वणैव सिद्धः। अचतुष्पादर्थ वचनम्‌॥ 
गृष्टि। हृष्टि। हलि। बलि। विश्लवि। कुद्रि। अजबस्ति। मित्रयु॥ 


राजश्वशुराद्‌ यत्‌ ॥ १३७ ॥ 


राजनूश्वशुरशब्दाभ्यामपत्ये यत्‌ प्रत्ययो भवति | यथाक्रममणिजोरपवाद:। राजन्यः। 
श्वशुर्यः ॥ राज्ञोउ्पत्ये जातिग्रहणमू्‌॥ राजन्यो भवति क्षत्रियजातिश्चेत्‌। राजनो5न्यः॥ 


१ - “ धर्महीनाश्च ” इति बाल०। 

क्षत्राद्‌ घ: ॥ १३८ ॥ 
क्षत्रशब्दादपत्ये घः प्रत्ययो भवति। क्षत्रियः। अयमपि जातिशब्द एव। क्षात्रिरन्यः॥ 
कुलातू खः ॥ १३६ ॥ 


उत्तरसूत्रे पूर्वपदप्रतिषेधादिह तदन्तः केवलश्च दृश्यते। कुलशब्दान्तात्‌ प्रातिपदि- 
कात्‌ केवलाच्चापत्ये खः प्रत्ययों भवति। आढदूयकुलीनः। श्रोत्रियकुलीनः। कुलीनः॥ 


अपूर्वपदादन्यतरस्यां यडूडहकओऔ ॥ १४० ॥ 


कुलादित्येव । अविद्यमान पूर्वपर्द यस्य तदपूर्वपदम्‌ | समाससंबन्धिपूर्वपदस्याभावेन 
कुलशब्दो विशेष्यते। अपूर्वपदात्‌ कुलशब्दादन्यतरस्यां यत्‌ ढकजू इत्येतौ प्रत्ययो 
भवतः। ताभ्यां मुक्ते खोषपि भवति। कुल्यः, कौलेयकः, कुलीनः। पदग्रहणं किम्‌ ? 
बहुचूपूर्वादपि यथा स्यात्‌। बहुकुलयः, बाहुकुलेयकः, बहुकुलीन:॥ 


महाकुलादज्खओ ॥ १४१ ॥ 


अन्यतरस्यामित्यनुवर्तते । महाकुलशब्दाद्‌ अज्खजौ प्रत्ययौ भवतः। पक्षे खः। 
माहाकुलः। माहाकुलीनः। महाकुलीनः॥ 


दुष्कुलाड ढक्‌ ॥ १४२ ॥ 


दुष्कुलशब्दादपत्ये ढक्‌ प्रत्ययो भवति। अन्यतरस्यामित्यनुवृत्तेः खश्च । दौष्कुलेय:। 
दुष्कुलीनः॥ 


स्वसुश्छः ॥ १४३ ॥ 
स्वसृशब्दादपत्ये छः प्रत्ययो भवति । अणो5पवादः। स्वसुरपत्यं स्वस््रीयः॥ 
भ्रातुर्व्यच्च ॥ १४४ ॥ 


भ्रातृशब्दादपत्ये व्यतू प्रत्ययो भवति | चकाराच्छश्च । अणो5्पवाद:। भ्रातृव्य॑: । 
्रात्रीयः। तकारः स्वाार्थ:॥ 


व्यन्‌ सपत्ने ॥ १४९ ॥ 


सपत्नशब्दः शत्रुपर्यायः शब्दान्तरम्युत्पन्नमेव । सपत्नीशब्दादपरे5कारमिवार्थे 
निपातयन्ति। सपत्नीव सपत्नः। भ्रातृशब्दाद्‌ व्यनू प्रत्ययो भवति, समुदायेन चेदमित्र:ः 

सपत्न उच्यते। अपत्यार्थोष्त्र नास्त्येव। पाप्मना भ्रातृव्येण ( तै० सं० २.२.१.२ )। 
भ्रातृव्यः कण्टकः॥ 


रेवत्यादिभ्यष्ठक्‌ ॥ १४६ ॥ 


रेवतीत्येवमादिभ्यो5पत्ये ठक्‌ प्रत्ययो भवति। यथायोगं ढगादीनामपवाद:। 
रैवतिकः। आश्वपालिकः॥ रेवती। अश्वपाली। मणिपाली | द्वारपाली। वृकवज्चिन्‌ । 
वृकग्राह। कर्णग्राह। दण्डग्राह। कुक्कुटाक्ष॥ 


गोत्रस्त्रियाः कुतस्सने ण च ॥ १४७ ॥ 


अपत्य पौत्रप्रभृति गोत्रमू” ( ४.१.१६२ ) गृह्मयते। गोत्र या स्री तदभिधायिनः 
शब्दादपत्ये णः प्रत्ययो भवति, चकारात्‌ ठक्‌ च, कुत्सने गम्यमाने | पितुरसंविज्ञाने मात्रा 
व्यपदेशो उपत्यस्य कुत्सा। गार्ग्या अपत्यं गार्गो जाल्म:। गार्गिकः। ग्लुचुकायन्या अपत्यं 
ग्लौचुकायनः। ग्लौचुकायनिकः। “गोत्रादू यूनि०” ( ४.१.६४ ) इति यूनि प्रत्ययो 
भवति। गोत्रमिति किम्‌ ? कारिकेयो जाल्मः। स्तरिया इति किमू ? औपगविर्जाल्मः। 
कुत्सन इति किम्‌ ? गार्गेयो माणवकः॥ 


वृद्धाट्‌ ठक्‌ सौवीरेषु बहुलम्‌ू ॥ १४८ ॥ 


कुत्सन इत्येव। सौवीरेष्विति प्रकृतिविशेषणम्‌। वृद्धात्‌ सौवीरगोत्रादपत्ये 
बहुल॑ ठक्‌ प्रत्ययो भवति कुत्सने गम्यमाने। भागवित्तेर्भागवित्तिकः। तार्णबिन्दवस्य 
तार्णबिन्द- विकः। पक्षे यथाप्राप्त फकू। भागवित्तायनः। पक्षे तार्णबिन्दवि:। अकशापः 
शुभ्रादिः--आकशापेय: | तस्यापत्यमू आकशापेयिकः। पक्ष आकशापेयिः। 
भागपूर्वपदो वित्तिर्द्धितीयस्तार्णबिन्दव:। 
तृतीयस्त्वाकशापेयो गोत्राटू ठगू बहुलं ततः॥ 
वृद्धग्रहणं स््रीनिवृत्त्यर्थमू। सौवीरेष्वेति किमू ? औपगविर्जाल्म:। कुत्सन 
इत्येव-भागवित्तायनो माणवकः। बहुलग्रहणमुपाधिवैचित्र्यार्थम्‌ | गोत्रस्तरिया इत्यारभ्य 
चत्वारो योगास्तेषु प्रथम: कुत्सन एव, अन्त्यः सौवीरगोत्र एव, मध्यमौ दयोरपि। तदेतद्‌ 
बहुलग्रहणालू लभ्यते॥ 


फेश्छ च ॥ १४६ ॥ 


कुत्सन इत्येव, सौवीरेष्विति च। फेरिति फिजो ग्रहणं न फिनः, वृद्धाधिकारात्‌ । 
फिजन्तात्‌ प्रातिपदिकात्‌ सौवीरगोत्रादपत्ये छः प्रत्ययो भवति, चकाराट्‌ ठक्‌, कुत्सने 
गम्यमाने। यमुन्दस्यापत्यमू, 'तिकादिभ्यः फिज्‌! ( ४.१.१९४ )। तस्यापत्य॑ यामुन्दायनीय :, 

यामुन्दायनिकः। कुत्सन इत्येव-यामुन्दायनिः। फिजन्तादौत्सर्गिकस्याण आगतस्य 
“्यक्षत्रियार्षजित०” ( २.४.५४८ ) इति लुक्‌। सौवीरेष्वित्येव--तैकायनिः । 

यमुन्दश्च सुयामा च वार्ष्यायणिः फिजः स्मृताः। 

सौवीरेषु च कुत्सायां दौ योगौ शब्दवित्‌ स्मरेत्‌॥ 


फाण्टाहतिमिमताभ्यां गफिजो ॥ १९० ॥ 


सौवीरेष्वित्येव | कुत्सन इति निवृत्तम्‌। फाण्टाहतिमिमतशब्दाभ्यां सौवीरविषया- 
भ्यामपत्ये णफिजौ प्रत्ययौ भवतः। फको5पवादः। अल्पाच्तरस्यापूर्वनिपातो लक्षण- 
व्यभिचारचिह्मम्‌ू, तेन यथासंख्यमिह न भवतीति। फाण्टाहतः, फाण्टाहतायनिः। मैमतः, 
मैमतायनिः। सोवीरेष्वित्येव--फाण्टाहतायनः। मैमतायनः। फाण्टाहतेः 'यजिजोश्च! 
( ४.१.१०१ ) इति फक्‌। मिमतशब्दो5पि नडादिषु पट्यते॥ 


कुर्वादिभ्यो ण्यः ॥ १५१ ॥ 


सौवीरेषु बहुलमिति निवृत्तम्‌। कुरु इत्येवमादिभ्यः शब्देभ्यो5पत्ये ण्यः प्रत्ययो 
भवति। कौरव्यः। गार्ग्य:-। कुरुनादिभ्यो ण्यः” ( ४.१.१७२ ) इति कुरुशब्दादपरो 
ण्यप्रत्ययो भविष्यति। स तु क्षत्रियात्‌ तद्राजसंज्ञकः तस्य बहुषु लुका भवितव्यम्‌, अय॑ 
तु श्रूयत्त एवं। कौरव्या:। कौरव्यशब्दस्य क्षत्रियवचनस्य तिकादिषु पाठात्‌ फिजपि 
भवति। कौरव्यायणिः। रथकारशब्दो5्त्र पट्यते, स जातिवचनः। त्रैवण्किभ्यः 
किंचिन्यूना रथकारजातिः | कारिणस्तु रथकारशब्दादुत्तरसूत्रेणेव ण्य: सिद्धः। केशिनीशब्दः 
पठ्यते, तस्य कैशिन्यः। पुंवदूभावो न भवतति, ख्लरीप्रत्ययनिर्देशसामर्थ्यात्‌ । वेनाच्छन्दसि' 
( ग० सू० ७६ ) इति पट्यते। कथ॑ भाषायां वैन्यो राजेति ? छान्दस एवाय॑ प्रमादात्‌ 
कविभिः प्रयुक्त:। वामरथशब्दः पट्यते, तस्य कण्वादिवत्‌ कार्यमिष्यते, स्वरं वर्जयित्वा 
लुगादिक- मतिदिश्यते। बहुषु वामरथा:। स्त्री वामरथी। वामरथ्यायनी। युवा 
वामरथ्यायन:। वामरधथ्यस्य छात्रा वामरथाः। वामरथानि सद्लाड्रुलक्षणानि। स्वरस्तु 
ण्यप्रत्ययस्थैव भवति, नातिदेशिकमादुदात्तत्वम्‌॥ कुरू। गर्ग। मड्गुष। अजमारक। 
रथकार। वावदूक। सम्राजः क्षत्रिये ( ग० सू० ७५)। कवि। मति। वाक्‌। पितृमत्‌। 
इन्द्रजालि। दामोष्णीषि। गणकारि। कैशोरि। कापिज्जलादि। कुट। शलाका। मुर। 
एरक। अश्र। दर्भ। केशिनी। वेनाच्छन्दसि ( ग० सू० ७६ ) । शूर्पणाय। श्यावनाय। 
श्यावरथ। श्यावपुत्र। सत्यंकार। वडभीकार। शड्कु। शाक। पथिकारिनू। मूढ़। 
शकन्धु। कर्तु। हर्त्‌॥ शाकिनू। इनपिण्डी। वामरथस्य कण्वादिवत्‌ स्वरवर्जम्‌ ( ग० 
सू० ७७ )॥ 

सेनान्तलक्षणकारिभ्यश्च ॥ १५२ ॥ 


सेनान्तात्‌ प्रातिपदिकाल लक्षणशब्दात्‌ कारिवचनेभ्यश्चापत्ये ण्यः प्रत्ययो भवति । 
कारिशब्दः कारूणां तन्तुवायादीनां वाचकः। कारिषेण्य:। हारिषेण्य:। लाक्षण्य:ः। 
कारिभ्यः--तान्तुवाय्य:। कौम्भकार्य:। नापित्य:॥ 


उदीचामिज्‌ ॥ १९३ ॥ 


प्ये प्राप्त इजपरो विधीयते । सेनान्तलक्षणकारिशभ्यो5पत्य इजू प्रत्ययो भवत्युदीचां 
मतेन। कारिषेणि:। हारिषेणि:। लाक्षणि:। तान्तुवायि:। कौम्भकारिः | वचनसामथ्यदिव 
प्रत्ययसमावेशे लब्ध आचार्यग्रहणं वैचित्रयार्थम्‌। तक्षन्‌शब्दः शिवादिः, तेनाणायमिज्‌ 
बाध्यते, न तु ण्यः। तक्ष्णोउ्पत्यं ताक्षणः। ताक्षण्य:॥ 


तिकादिभ्यः फिजू ॥ १९४ ॥ 


तिक इत्येवमादिश्य: शब्देभ्यो5पत्ये फिज्‌ प्रत्ययो भवति | तैकायनिः। कैतवायनिः। 
वृषशब्दो5्त्र पठ्यते, तस्य प्रत्ययसन्नियोगेन यकारान्तत्वमिष्यते। वार्ष्ययणि:। कौरव्यशब्दः 
पट्यते, स च क्षत्रियवचनः, औरसशब्ेन क्षत्रियप्रत्ययान्तेन साहचर्यात्‌ । यस्तु कुर्वादिभ्यो 
ण्यः ( ४.१.१५१ ), तदन्तादू इजैव भवितव्यम्‌। तथा च ण्यक्षत्रियार्षजितः०? ( २.४. 
८८ ) इत्यत्रोदाहतं कौरव्यः पिता, कौरव्यः पुत्र इति॥ तिक। कितव। संज्ञा। बाल। 
शिखा। उरसू। शाट्य। सैन्धव। यमुन्द। रूप्य। ग्राम्य । नील। अमित्र। गौकक्ष्य। 
कुरु। देवरथ। तैतिल। औरस। कौरव्य। भौरिकि। भौलिकि | चौपयत। चैतयत। 
चैटयत। शैकयत। क्षैतयत। ध्वाजवत। चन्द्रमसू। शुभ। गड्ना। वरेण्य। सुयामन्‌। 
आरद। वह्यका। खल्या। वृष। लोमका। उदन्य। यज्ञ॥ 


कौसल्यकार्मायभ्यां च ॥ १९५ ॥ 


कौसल्यकार्मार्य शब्दाभ्यामपत्ये फिजू प्रत्ययो भवति | इजोडपवाद:। कौसल्या- 
यनिः। कार्मार्यायणिः। परमप्रकृतेरेवायं प्रत्यय इष्यते--कोसलस्यापत्यं कर्मारस्यापत्यमिति । 
प्रत्ययसन्नियोगेन तु प्रकृतिरूपं निपात्यते। तथा च स्मृत्यन्तरमू-दगुकोसलकर्मारिच्छा- 
गवृषाणां युट्‌ वादिष्टस्पेति | दागव्यायनिः। कौसल्यायनिः। कार्मार्यायणि:। छाग्यायनिः। 
वार्ष्यायणि:॥ 


अणो द्यचः ॥ १९६ ॥ 


अणन्ताद्‌ द््यचः प्रातिपदिकादपत्ये फिजू प्रत्ययो भवति । इजो5पवाद:। कात्रयिणिः। 

हात्रायणिःः अण इति किम्‌ ? दाक्षायणः। द्बच इति किमू ? औपगविः 
॥ त्यदादीनां वा फिजू्‌ वक्तव्य:॥ त्यादायनिः, त्यादः। यादायनिः, यादः। तादायनिः, 
तादः। अणत्र प्राप्तः॥ 


उदीचां वृद्धादगोत्रातू ॥ १९७ ॥ 


वृद्ध यच्छब्दरूपमगोत्रम्‌, तस्मादपत्ये फिजू प्रत्ययो भवत्युदीचामाचार्याणां मतेन । 
आग्रगुप्तायनिः। ग्रामरक्षायणि:। कारिशब्दादपि वृद्धादगोत्रात्‌ परत्वादनेनेव भवितव्यम्‌ । 
नापितायनिः। उदीचामिति किमू ? आग्रगुप्तिः। वृद्धादिति किमू ? याज्ञदत्तिः। 
अगोत्रादिति किमू ? औपगविः॥ 


वाकिनादीनां कुकू च ॥ १५९८ ॥ 


वाकिन इत्येवमादिभ्य: शब्देभ्यो उपत्ये फिजू प्रत्ययो भवति, तत्सन्नियोगेन चैषां 
कुगागमः। यदिह वृद्धमगोत्र शब्दरूपं तस्यागमार्थमेव ग्रहणम्‌, अन्येषामुभयार्थम्‌ । 
वाकिनकायनिः | गारेधकायनिः । इजाद्यपवादों योग: । उदीचामित्यधिकारात्‌ पक्षे तेडपि 
भवन्ति। वाकिनिः। गारेधिः॥ वाकिन। गारेध। कार्कट्य। काक। लड्ढा। 
चर्मिवर्मिणोर्नलोपश्च ( ग० सू० ७८ )॥ 


पुत्रान्तादन्‍्यतरस्याम्‌ ॥ १५६ ॥ 


उदीचां वृद्धादिति वर्तते। पुत्रान्तमगोत्रमिति पूर्वेणैव प्रत्ययः सिद्ध ः, तस्मिन्ननेन 
कुगागमो5न्यतरस्यां विधीयते। पुत्रान्तात्‌ प्रातिपदिकाद्‌ यः फिजू प्रत्ययः, तस्मिन्‌ 
परभूतेडन्यतरस्यां कुगागमो भवति पुत्रान्तस्य । तेन त्रैरूप्यं संपद्यते। गार्गपुत्रकायणि:ः, 
गार्गपुत्रायणिः, गार्गपित्रिः। वात्सीपुत्रकायणि:ः, वात्सीपुत्रायणिः, वात्सीपुत्रि:॥ 


प्राचामवृद्धात्‌ फिन्‌ बहुलम्‌ू ॥ १६० ॥ 


अवृद्धाच्छब्दरूपादपत्ये फिनू प्रत्ययो भवति बहुल प्राचां मतेन । ग्लुचुकायनिः। 
अहिचुम्बकायनि:। प्राचामिति किमू? ग्लौचुकिः। अवृद्धादिति किमू ? राजदन्तिः। 
उदीचां प्राचामन्यतरस्यां बहुलमिति सर्व एते विकल्पार्थस्तिषामेकेनैव सिध्यति । तत्राचार्य- 
ग्रहणं पूजार्थम्‌। बहुलग्रहणं वैचित्रयार्थम्‌। क्वचिन्न भवत्येव -- दाक्षिः। प्लाक्षि:॥ 


मनोर्जातावज्यतो षुकू च ॥ १६१ ॥ 
मनुशब्दादज्‌ यत्‌ इत्येतौ प्रत्ययी भवतः, तत्सन्नियोगेन षुगागमः, समुदायेन 

चेज्‌ जातिगगम्यते। मानुषः, मनुष्य:। जातिशब्दावेतौ। अपत्यार्थोज्त्र नास्त्येव। तथा 
च मानुषा इति बहुषु न लुगू भवति। अपत्यविवक्षायां त्वणैव भवितव्यम्‌ | मानवी प्रजा । 
अपत्ये कुत्सिते मूढे मनोरौत्सर्गिकः स्मृतः । 
नकारस्य च मूर्धन्यस्तेन सिध्यति माणव:॥ 


अपत्य पोत्रप्रभृति गोत्रमू ॥ १६२ ॥ 


पौत्रप्रभति यदपत्यं तदू गोत्रसंज्ञ भवति। संबन्धिशब्दत्वादपत्यशब्दस्य यस्य 
यदपत्यं तदपेक्षया पौत्रप्रभृतेगोत्रसंज्ञा विधीयते । गर्गस्यापत्य॑ पौत्रप्रभृति गार्ग्य:। वात्स्यः। 
अपत्यमिति व्यपदेशाय पौत्रप्रभृतेः। पौत्रप्रभूतीति किमू ? अन्यस्य मा भूत्‌-कौजिजिः। 
गार्गिः। गोत्रप्रदेशा:--'एको गोत्रे” ( ४.१.६३ ) इत्येवमादय:ः॥ 


जीवति तु वंश्ये युवा ॥ १६३ ॥ 


अभिजनप्रबन्धो वंशः। तत्र भवों वंश्यः पित्रादिः। तस्मिन्‌ जीवति सति 
पौत्रप्रभृत्यपत्य॑ युवसंज्ञं भवति | पौत्रप्रभतीति च न सामानाधिकरण्येनापत्यं विशेषयति । 
कि तहिं ? षष्ट्या विपरिणम्यते पौत्रप्रभुते्यदपत्यमिति। तेन चतुर्थादारभ्य युवसंज्ञा 
विधीयते। गार्ग्यायणः। वात्स्यायनः। तुशब्दोज्वधारणार्थ:--युवैव न गोत्रमिति॥ 


भ्रातरि च ज्यायसि ॥ १६४ ॥ 


भ्रातरि ज्यायसि जीवति कनीयान्‌ भ्राता युवसंज्ञो भवति पौत्रप्रभृतेरपत्यम्‌ । गार्ग्यस्य 
दौ पुत्री, तयोः कनीयानू मृते पित्रादी वंश्ये भ्रातरि ज्यायसि जीवति युवसंज्ञो भवति। 
अवंश्यार्थोज्यमारम्भ:। पूर्वजाः पित्रादयो वंश्या इत्युच्यन्ते। भ्राता तु न वंश्यः, अकारणत्वात्‌ू । 
गार्ग्ये जीवति गार्ग्यायणो5स्य कनीयान्‌ भ्राता। वात्स्यायनः | दाक्षायण:। प्लाक्षायण:॥ 


वान्यस्मिन्‌ सपिण्डे स्थविरतरे जीवति ॥ १६५ ॥ 


सप्तमपुरुषावधयः सपिण्डा: स्मर्यन्ते। येषाम्‌ “ उभयत्र दशाहानि कुलस्यान्नं न 
भुज्यते ! ( द्र० - मनु० ९.६१ ) इत्येवमादिकायां क्रियायामनधिकारः। भ्रातुरन्यस्मिन्‌ 
सपिण्डे स्थविरतरे जीवति पौत्रप्रभृतेरपत्यं जीवदेव युवसंज्ञं वा भवति। प्रकृतं जीवतिग्रहणं 
सपिण्डस्य विशेषणम्‌, इदं तु संज्ञिन:। तरब्निर्देश उभयोत्कर्षार्थ:। स्थानेन वयसा 
चोत्कृष्टे सपिण्डे यथा स्यात्‌, पितृव्ये पितामहे भ्रातरि च वयसाधिके जीवति, गर्गस्यापत्यं 
गार्ग्यायणो गार्ग्यो वा। वात्स्यायनो वात्स्यो वा। दाक्षायणो दाक्षिवा। स्थविरतर इति 


१ - “ अनन्तरस्य ” इति बाल०। 

किम्‌ ? स्थानवयोन्यूने गार्ग्य एव भवति। जीवतीति किम्‌ ? मृते मृतो वा गार्ग्य एव 
भवति॥ 


वृद्धस्थ च पूजायाम्‌ ॥ १६६ ॥ 


अपत्यमन्तर्हितं वृद्धमिति शाझ्न्रान्तरे परिभाषणादू गोत्र वृद्धमित्युच्यते | वृद्धस्य 
युवसंज्ञा वा भवति पूजायां गम्यमानायामू। संज्ञासामर्थ्याद्‌ गोत्र युवप्रत्ययेन पुनरुच्यते । 
वृद्धस्येति षष्ठीनिर्देशो विचित्रा सूत्रस्य कतिरिति। तत्र भवान्‌ गार्ग्यायणः, गार्ग्यो वा। 
तत्र भवान्‌ वात्स्यायन:, वात््यो वा। तत्र भवान्‌ दाक्षायणः, दाक्षिरवाँ। पूजायामिति 
किम्‌? गार्ग्य:। वात्स्यः॥ 


यूनश्च कुत्सायाम्‌ ॥ १६७ ॥ 


कुत्सायां गम्यमानायां यूनो वा युवसंज्ञा भवति। निवृत्तिप्रधानो विकल्पः। 
युवसंज्ञायां प्रतिषिद्धायां पक्षे गोत्रसंज्ैव भवति, प्रतिपक्षाभावात्‌ । गार्ग्यो जाल्मः, गार्ग्यायणो 
वा। वास्यो जाल्म:, वात्स्यायनो वा। दाक्षिजल्मः, दाक्षायणो वा। कुत्सायामिति किम्‌? 
गारग्यायण:॥ 


जनपदशबद्दात्‌ क्षत्रियादज्‌ ॥ १६८ ॥ 


जनपदशब्दो यः क्षत्रियवाची, तस्मादपत्ये्ज्‌ प्रत्ययों भवति। पाजञ्यालः। 
ऐक्ष्याक:। वैदेह:। जनपदशब्दादिति किमू ? द्रु्योरपत्य॑ द्रौद्यव:। पौरवः । क्षत्रियादिति 
किम ? ब्राह्मणस्य पज्चालस्यापत्यं पाञ्चालि:। वैदेहिः ॥ क्षत्रियसमानशब्दाज्जनपदशब्दात्तस्य 
राजन्यपत्यवत्‌॥ पज्चालानां राजा पाञज्वालः। वैदेह:। मागध:॥ 


साल्वेयगान्धारिभ्यां च ॥ १६६ ॥ 


साल्वेयगान्धारिशब्दाभ्यामपत्ये उज्‌ प्रत्ययो भवति । जनपदशब्दावेतो क्षत्रियाभि- 
धायिनौ ताभ्यामजपवादे वृद्धादिति ज्यडि प्राप्ते पुनरज्‌ विधीयते । साल्वेय:। गान्धारः। 
तस्य राजनीत्येव-साल्वेयो राजा। गान्धारो राजा॥ 


क्यज्मगधकलिड्सूरमससादण्‌ ॥ १७० ॥ 


जनपदशबद्दात्‌ क्षत्रियाभिधायिनो द््यचो मगध कलिड् सूरमस इत्येतेभ्य श्चापत्येडण्‌ 
प्रत्ययो भवति । अजोष्पवाद:। आड़: | वाड्ः। पौण्ड:। सौह्य:। मागधः। कालिड्रः। 


१ - “ अवृद्धादपीति प्राप्तस्य वुओडपवादः ” इत्यधिक बाल०। 

सौरमसः। तस्य राजनीत्येव-आड़ो राजा॥ 


वृद्धेतक्कोसलाजादाज्ज्यडू ॥ १७१ ॥ 


जनपदशद्दात्‌ क्षत्रियादित्येव | वृद्धात्‌ प्रातिपदिकादिकारान्ताच्य कोसलाजाद- 
शब्दाभ्यां चापत्ये ज्यडू प्रत्ययों भवति। अजोष्पवादः। वृद्धात्तावत्‌-आम्बष्ट्यः। 
सौवीर्य:। इकारान्तात्‌ू-आवन्त्य:। कौन्त्यः। कोसलाजादयोरवृद्धार्थ वचनम्‌ । कौसल्य:। 
आजाद्यः। तपरकरणं किमू ? कुमारी नाम जनपदसमानशब्दः क्षत्रियः, तस्यापत्य॑ 
कौमारः ॥ पाण्डोर्जनपदशब्दात्‌ क्षत्रियाड्‌ डच्यण्‌ वक्तव्य:॥ पाण्ड्यः। अन्यस्मात्‌ 
पाण्डव एव। तस्य राजनीत्येव-आम्बष्ट्यो राजा। आवन्त्यः। कौन्त्यः। कौसल्य:। 
आजाद्यः॥ 


कुरुनादिभ्यो ण्यः ॥ १७२ ॥ 


जनपदशब्दात्‌ क्षत्रियादित्येव। कुरुशब्दादू नादिभ्यश्च प्रातिपदिकेभ्यो ण्यः 
प्रत्ययो भवति । अणजोरपवाद:। कौरव्य:। नकारादिभ्य:--नैषध्य:। नैपथ्यः। तस्य 
राजनीत्येव-कौरव्यो राजा॥ 


साल्वावयवप्रत्यग्रथकलकूटाश्मकादिज्‌ ॥ १७३ ॥ 


जनपदशद्दात्‌ क्षत्रियादित्येव । सल्वा नाम क्षत्रिया तन्‍नामिका तस्या अपत्यम्‌, 
द्यचः” ( ४.१.१२१ ) इति ढक्‌। साल्वेय:। अणपीष्यते-साल्वः। तस्य निवासः 
साल्‍ल्वो जनपदः। तदवयवा उदुम्बरादयः, तेभ्यः क्षत्रियवृत्तिभ्य इदं प्रत्ययविधानम्‌। 
साल्वावयवेभ्य: प्रत्यग्रथकलकूटाश्मकशब्देभ्यश्चापत्य इजू्‌ प्रत्ययो भवति | अओडपवाद:ः। 
औदुम्बरि:। तैलखलिः। माद्रकारिः। यौगन्धरिः। भौलिड्लिः। शारदण्डि:। प्रात्यग्रथि:। 
कालकूटिः। आश्मकिः। तस्य राजनीत्येव--औदुम्बरी राजा। 
उदुम्बरास्तिलखला मद्रकारा युगन्धराः । 
भुलिड्राः शरदण्डाश्च साल्वावयवर्सन्निताः ॥ 


ते तद्राजाः ॥ १७४ ॥ 


“जनपदशब्दात्‌ क्षत्रियादज्‌” (४.१.१६८ ) इत्येवमादय:ः प्रत्ययाः सर्वनाम्ना प्रत्यव- 
मृश्यन्ते न तु पूर्वे, गोत्रयुवसंज्ञाकाण्डेन व्यवहितत्वात्‌। तेज्ञजादयस्तद्राजसंज्ञा भवन्ति। 
तथा चैवोदाहतम्‌। तद्राजप्रदेशा:--तद्राजस्य बहुषु तेनैवास्त्रियाम्‌! ( २.४.६२ ) इत्येव- 
मादयः॥ 

कम्बोजाल्‍लुकू ॥ १७९ ॥ 


“जनपदशब्दात्‌ क्षत्रियादू०” ( ४.१.१६८ ) इत्यनेन विहितस्याओ लुगुच्यते। 
कम्बो- जात्‌ प्रत्ययस्य लुगू भवति। कम्बोजः ॥ कम्बोजादिभ्यो लुग्वचनं चोलाद्॒र्थम्‌॥ 
चोलः। केरलः। शकः। यवनः। तस्य राजनीत्येव-कम्बोजो राजा॥ 


स्त्रियामवन्तिकुन्तिकुरुभ्यश्च ॥ १७६ ॥ 


अवन्तिकुन्तिकुरुशब्देभ्य उत्पन्नस्य तद्राजस्य खस्रियामभिधेयायां लुगू भवति। 
अवन्तिकुन्तिभ्यां ज्यड:, कुरोर्ण्यस्य। अवन्ती। कुन्ती। कुरूः। सखत्रियामिति किम्‌ ? 
आवतन्त्यः। कौन्त्यः। कौरव्य:॥ 


अतश्च ॥ १७७ ॥ 


ख्रियामित्येव । अकारप्रत्ययस्य तद्राजस्य ख्नियामभिधेयायां लुगू भवति। तकारो 
विस्पष्टार्थ:। शूरसेनी। मद्री | दरत्‌। अवन्त्यादिभ्यो लुग्वचनात्‌ तदन्तविधिरत्र नास्ति, 
तेनेह न भवति--आम्बष्ट्या। सौवीर्या॥ 


न प्राच्यभर्गादियोधेयादिभ्य:ः ॥ १७८ ॥ 


प्राच्येभ्यो भर्गादिभ्यो यौधेयादिभ्यश्चोत्पन्नस्य लुगू न भवति। 'अतश्च! ( ४. 
१.१७७ ) इत्यनेन ख््रियां लुक्‌ प्राप्तः प्रतिषिध्यते। प्राच्येभ्यः क्षत्रियेभ्यस्तावत्‌-- 
पाज्याली। वैदेही। आड्री। वाड्री। मागधी। भर्गादिभ्य:-भार्गी। कारूषी। कैकेयी । 
यौधेयादिभ्य:--यौधेयी । शौश्रेयी । शौक्रेयी । कस्य पुनरकारस्य प्रत्ययस्य यौधेयादिभ्यो 
लुक्‌ प्राप्तः प्रतिषिध्यते ? पाञ्यमिकस्याज:ः 'पर्श्वादियौधेयादिभ्यामणजौ” ( ९.३.११७ 
) इत्येतस्थ | कथ॑ पुनस्तस्य भिन्‍नप्रकरणस्थस्यानेन लुक प्राप्नोति? एतदेव विज्ञापयति 
पाउ्चमिक- स्यापि तद्राजस्य 'अतश्च” ( ४.१.१७७ ) इत्यनेन लुगू भवतीति। किमेतस्य 
ज्ञापनेन प्रयोजनम्‌? पश्वद्यिणः स्त्रियां लुकू सिद्धो भवति। पर्शुः। रक्षाः। असुरी। तथा 
चोक्तमू-यौधेयादिप्रतिषेधो ज्ञापकः पश्वचद्यिणो लुगिति॥ भर्ग। करूष। केकय। 
कश्मीर। साल्व। सुस्थाल। उरश। कौरव्य। भर्गादिः॥ यौधेय। शौश्रेय। शौक्रेय । 
ज्याबाणेय। वार्तेय। धार्तेय। त्रिगर्त। भरत। उशीनर। यौधेयादिः॥ 


॥ इति श्रीजयादित्यविरचितायां काशिकायां वृत्तो चतुर्थाध्यायस्य प्रथमः पादः ॥ 


१ - द्र० -- महाभाष्य २,२७० । 

॥ चतुथथाध्यायस्य दितीयः पादः ॥ 


तेन रक्त रागात्‌ ॥ १ ॥ 


शुक्लस्य वर्णान्तरापादानमिह रख्जेरर्थ:। रज्यतेड्नेनेति राग: । तेनेति तृतीयासमर्थाद्‌ 
रागविशेषवाचिनः प्रातिपदिकादू रक्तमित्येतस्मिन्नर्थे यथाविहितं प्रत्ययो भवति | कषायेण 
रक्त वद्ध॑ काषायम्‌। माउिजष्टमू। कौसुम्भम्‌। रागादिति किम्‌ ? देवदत्तेन रक्त वस््रम्‌। 
कथ॑ं काषायौ गर्दभस्य कर्णों, हारिद्रो कुक्कुटस्य पादाविति ? उपमानादू भविष्यति, 
काषायाविव काषायौ, हारिद्राविव हारिद्रो। द्वैपवैयाप्रादज्‌” ( ४.२.१२ ) इति यावत्‌ 
तृतीयासमर्थविभक्तिरनुवर्तते॥ 


लाक्षारोचनाशकलकर्दमाटू ठक्‌ ॥ २ ॥ 


लाक्षादिभ्यो रागवचनेभ्यस्तृतीयासमर्थेभ्यो रक्तमित्येतस्मिन्नर्थ ठक्‌ प्रत्ययो भवति। 
अणोष्पवादः। लाक्षया रक्त वस्र॑ लाक्षिकम्‌। रौचनिकम्‌। शाकलिकम्‌। कार्दमिकम्‌ 
॥ शकलकर्दमाभ्यामणपीष्यते॥ शाकलमू। कार्दमम्‌ ॥ नील्या अनू वक्तव्य:॥ 
नील्या रक्त नील॑ वस्रम्‌ ॥ पीतात्‌ कन्‌ वक्तव्यः॥ पीतेन रक्त पीतकम्‌ ॥ हरिद्रामहारजनाभ्यामज्‌ 


वक्तव्य:॥ हारिद्रमू। माहारजनम्‌॥ 


नक्षत्रेण युक्त: कालः ॥ ३ ॥ 


तृतीया समर्थविभक्तिरनुवर्तते | तेनेति तृतीयासमर्थाद्‌ नक्षत्रविशेषवाचिनः शब्दादू 
युक्त इत्येतस्मिन्नर्थे यथाविहितं प्रत्ययो भवति, यो5सौ युक्तः, कालश्चेत्‌ स भवति। कं 
पुनर्नक्षत्रेण पुष्यादिना कालो युज्यते ? पुष्यादिसमीपस्थे चन्द्रमसि वर्तमानाः पुष्यादि- 
शब्दाः प्रत्ययमुत्पादयन्ति । पुष्येण युक्त: काल: । पुष्यसमीपस्थेन चन्द्रमसा युक्त इत्यर्थ:। 
पौषी रात्रि:। पौषमहः। माघी रात्रि:। माघमहः। नक्षत्रेणेति किमू ? चन्द्रमसा युक्ता 
रात्रिः। काल इति किम्‌ ? पुष्येण युक्तश्चन्द्रमा:॥ 


लुबविशेषे ॥ ४ ॥ 


पूर्वेण विहितस्य प्रत्ययस्य लुब्‌ भवत्यविशेषे। न चेदू नक्षत्रयुक्तस्प कालस्य 
रात्यादिविशेषोषभिधीयते । यावान्‌ कालो नक्षत्रेण युज्यतेड्होरात्र:, तस्याविशेषे लुब्‌ 
भवति। अद्य पुष्यः। अद्य कृत्तिकाः। अविशेष इति किमू ? पौषी रात्रि:। पौषमह:॥ 

संज्ञायां श्रवणाश्वत्थाभ्यामू ॥ ९ ॥ 


अविशेषे लुबू्‌ विहितः पूर्वेण, विशेषार्थोड्यमारम्भ: | श्रवणशब्दादश्वत्थशब्दात्‌ 
चोत्पन्नस्य प्रत्ययस्य लुब्‌ भवति संज्ञायां विषये। श्रवणा रात्रिः। अश्वत्थो मुहूर्त: लुपि 
युक्तवद्भावः कस्मादू न भवति ? निपातनाद विभाषा फाल्गुनीश्रवणाकार्तिकी ०! ( ४. 
२.२३ ) इति। संज्ञायामिति किमू ? श्रावणी, आश्वत्थी रात्रि:॥ 


दन्दाच्छ: ॥ ६ ॥ 


नक्षत्रउन्दात्‌ तृतीयासमर्थाद्‌ युक्ते काले छः प्रत्ययो भवति, विशेषे चाविशेषे च । 
राधानुराधीया रात्रि:। तिष्यपुनर्वसवीयमह:। अविशेषे--अद्य राधानुराधीयम्‌। अद्य 
तिष्यपुनर्वसवीयम्‌ । लुप॑ परत्वादू बाधते॥ 


दृष्ट साम ॥ ७ ॥ 


तेनेति तृतीयासमर्थाद्‌ दृष्टम्‌ इत्येतस्मिन्नर्थे यथाविहितं प्रत्ययो भवति,यदू दुष्टं 
साम चेत्‌ तद्‌ भवति। क्रुज्चेन दृष्टं क्रौज्यं साम। वासिष्ठमू्‌। वैश्वामित्रम्‌॥ 


कलेक्‌ ॥ ८ ॥ 


कलिशब्ात्‌ तृतीयासमर्थाद्‌ दृष्टं सामेत्येतस्मिन्नर्थे ढक्‌ प्रत्ययो भवति । अणो5प- 
वादः। कलिना दृष्टं साम कालेयम्‌ ॥ सर्वत्राग्निकलिभ्यां ढगू वक्तव्य॥ अग्निना 
दृष्टमाग्नेयमू। एवमग्नौ भवमग्नेरागतमग्ने: स्वमिति सर्वत्र ढगेव भवति। आग्नेयम्‌। 
तथा कालेयमपि प्रतिपत्तव्यम्‌ ॥ दृष्टे सामनि अण्‌ वा डिदू भवतीति वक्तव्यम्‌॥ 
उशनसा दृष्टं साम औशनसमू्‌, औशनमू ॥ जाते चार्थे योउन्येन बाधितः पुनरण्‌ 
विधीयते स वा डिद्‌ भवतीति वक्तव्यम्‌॥ 'प्रागू दीव्यतोषण्‌” ( ४.१.८३ ) प्राप्तः 
कालठजा ( ४.३.११ ) बाधितः सन्धिवेलाधूतुनक्षत्रेभ्य:०” ( ४.३.१६ ) इति पुन- 
विधीयते, स वा डिदू भवतीति वक्तव्यम्‌। शतभिषजि जातः शातभिषः, शातभिषजः ॥ 
तीयादीकक्‌ स्वार्थे वा वक्तव्य:॥ द्वैतीयीकम्‌। तार्तीयीकम्‌ | द्वितीयकम्‌ । तृतीयकम्‌ 
॥ न विद्याया:॥ द्वितीया, तृतीया विद्या ॥ गोत्रादड्डूवदिष्यते॥ दृष्टं सामेत्यस्मिन्नर्थे। 
औपगवेन दृष्टं साम औपगवकम्‌। कापटवकमू। “गोत्रचरणादू वुज्‌” ( ४.३.१२६ ) 
भवति। 
दृष्टे सामनि जाते च दविरणू डिदू वा विधीयते। 
तीयादीकक्‌ न॒विद्याया गोत्रादड्डवदिष्यते॥ 

वामदेवाड़्‌ ड्यूड्ड्यो ॥ ६ ॥ 


वामदेवशब्दात्‌ तृतीयासमर्थाद्‌ दृष्टं सामेत्येतस्मिन्नर्थे ड्यत्‌ ड्य इत्येतौ प्रत्ययो 
भवतः। अणो5्पवादः। वामदेवेन दृष्टं साम वामदेव्यं साम। तित्करणं स्वरार्थम्‌। 
डित्करणं किमर्थम्‌ ? “ययतोश्चातदर्थे! ( ६.२.१५६ ) इति नज उत्तरस्यान्तोदात्तत्वे 
विधीयमानेज्नयोग्रहणं मा भूत्‌॥ अननुबन्धकग्रहणपरिभाषया (परि० ८१ ) एकानुबन्धक- 
ग्रहणपरिभाषया ( सीर० प० ५१ ) चानयोरनिवित्तिः क्रियते। अवामदेव्यम्‌। 
सिद्धे यस्येतिलोपेन किमर्थ ययतौ डितौ। 
ग्रहणं मातदर्थे भूदू वामदेव्यस्य नउ्स्वरे॥ 


परिवृतो रथः ॥ १० ॥ 


तेनेति तृतीयासमर्थात्‌ परिवृत इत्येतस्मिन्नर्थ यथाविहित प्रत्ययो भवति, यो उसौ 
परिवृतो रथश्चेत्‌ स भवति। वस्नेण परिवृतो रथो वास्रो रथः। काम्बलः। चार्मणः। रथ 
इति किमू ? वस्नेण परिवृतः कायः। समन्तादू वेष्टितः परिवृत उच्यते, यस्य न 
कश्चिदवयवो वस्लादिभिरवेष्टित:। तेनेह न भवति--छात्रैः परिवृतों रथः॥ 


पाण्डुकम्बलादिनि: ॥ ११ ॥ 


पाण्डुकम्बलशब्दातू तृतीयासमर्थात्‌ परिवृतों रथ इत्येतस्मिन्नर्थ इनिः प्रत्ययो 
भवति। अणो5्पवादः। पाण्डुकम्बली, पाण्डुकम्बलिनो, पाण्डुकम्बलिनः। पाण्डुकम्बलशब्दो 
राजास्तरणस्य वर्णकम्बलस्य वाचकः। मत्वर्थयेनैव सिद्धे वचनमणो निवृत्त्यर्थम्‌॥ 


द्वैपवैयाप्रादजू ॥ १२ ॥ 


द्वीपिव्याप्रयोविंकारभूते चर्मणी दैपवैयाप्रे, ताभ्यां तृतीयासमर्थाभ्यां परिवृतो रथ 
इत्येतस्मिन्नर्थेंउज्‌ प्रत्ययो भवति। अणो5्पवादः। स्वरे विशेषः। दैपेन परिवृतो रथो 
द्वैप:। वैयाप्र:॥ 


कौमारापूर्ववचने ॥ १३ ॥ 


कौमार इत्येतदपण्प्रत्ययान्तं निपात्यते5पूर्ववक्‍चने। पाणिग्रहणस्यापूर्ववचनम्‌ । 
उभयतः स्तरिया अपूर्वत्वे निषातनमेतत्‌ । अपूर्वपतिं कुमारी पतिरुपपन्नः कौमार: पतिः। 
कुमारीशब्दाद द्वितीयासमर्थादुपयन्तरि प्रत्ययः | अपूर्वपतिः कुमारी पतिमुपपनना कौमारी 
भार्या | प्रथमान्तादेव स्वार्थ प्रत्ययो5पूर्वत्वे द्योत्ये । 


१ - “यस्य कश्चिदवयवो वसद्रादिभिरवेष्टितः, तत्र न भवति ! इति है०। 

कौमारापूर्ववचने कुमार्या अणू विधीयते। 
अपूर्वत्व॑ यदा तस्याः कुमार्या भवतीति वा॥ 
कुमार्या भवः कौमारः पतिः, तस्य ख््री कौमारी भार्येति सिद्धम्‌॥ 


तत्रोद्धृतममत्रेभ्यः ॥ १४ ॥ 


तत्रेति सप्तमीसमर्थादमत्रवाचिनः शब्दादुद्धृतमित्येतस्मिन्नर्थे यथाविहितं प्रत्ययो 
भवति। भुक्तोच्छिष्टमुद्धृतमुच्यते, यस्योद्धरणमिति प्रसिद्धिः। अमत्र भाजन  पात्रमुच्यते । 
शरावेषूद्धृत: शाराव ओदनः। माल्लिकः। कार्परः। अमत्रेभ्य इति किम्‌ ? पाणावुद्धृत 
ओदनः। तत्रेति सप्तमी समर्थविभक्तिः क्षीराड्‌ ढज्‌” ( ४.२.२० ) इति यावदनुवर्तते॥ 


स्थण्डिलाच्छयितरि व्रते ॥ १९ ॥ 


स्थण्डिलशब्दात्‌ सप्तमीसमर्थात्‌ शयितर्यभिधेये यथाविहितं प्रत्ययों भवति, 
समुदायेन चेद्‌ ब्रतं गम्यते | व्रतमिति शाख्तितो नियम उच्यते | स्थण्डिले शयितु व्रतमस्य 
स्थाण्डिलो भिक्षु:। स्थाण्डिलो ब्रह्मचारी। व्रत इति किमू्‌ ? स्थण्डिले शेते ब्रह्मदत्तः॥ 


संस्कृतं भक्षाः ॥ १६ ॥ 


तत्रेति सप्तमीसमर्थात्‌ संस्कृतमित्येतस्मिन्नर्थे यथाविहितं प्रत्ययो भवति, यत्‌ 
संस्कृतं भक्षाश्चेत्‌ ते भवन्ति । खरविशदमभ्यवहार्य भक्षमित्युच्यते। सत उत्कर्षाधानं 
संस्कारः। श्राष्ट्रे संस्कृता भक्षा भ्राष्ट्रा अपूपाः। कालशाः। कौम्भा:। भक्षा इति किम? 
पुष्पपुटे संस्कृतो मालागुण:॥ 


शूलोखादू यत्‌ ॥ १७ ॥ 


शूलशब्दादुखाशब्दाच्च सप्तमीसमर्थात्‌ संस्कृत भक्षा इत्येतस्मिन्नर्थे यत्‌ प्रत्ययो 
भवति। अणो5्पवादः। शूले संस्कृतं शूल्यं मांसम्‌। उख्यम्‌॥ 


दध्नष्ठक्‌ ॥ १८ ॥ 


दधिशब्दात्‌ सप्तमीसमर्थात्‌ संस्कृतं भक्षा इत्येतस्मिन्नर्थे ठक्‌ प्रत्ययो भवति। 
दधनि संस्कृतं दाधिकम्‌। ननु च संस्कृतार्थे प्राग्‌ वहतेष्ठक ( ४.४.१ ) वक्ष्यति, तेनैव 
सिद्धम्‌ ? न सिध्यति। दध्ना हि तत्‌ संस्कृतं यस्य दधिकृतमेवोत्कर्षाधानम्‌ , इह तु दधि 
केवलमाधारभूतम्‌, द्रव्यान्तरेण लवणादिना संस्कारः क्रियते॥ 


१ - “पतिः ” इति नास्ति बाल०। २ -  अभ्यवहारार्थम्‌ ! इति मुद्रितः पाठ: । 

उदश्वितो उन्यतरस्याम्‌ ॥ १६ ॥ 


उदश्विच्छब्दातू सप्तमीसमर्थात्‌ संस्कृतं भक्षा इत्येतस्मिन्नर्थेडन्यतरस्यां ठक्‌ 
प्रत्ययों भवति, पक्षे यथाप्राप्तमण्‌ भवति। औदश्वित्कमू, औदश्वितम्‌॥ 


क्षीराड ढजू ॥ २० ॥ 


क्षीरशब्दात्‌ सप्तमीसमर्थात्‌ संस्कृतं भक्षा इत्येतस्मिन्नर्थे ढज्‌ प्रत्ययो भवति। 
अणो5्पवाद:। क्षीरे संस्कृता क्षैरेयी यवागूः॥ 


सास्मिन्‌ पौर्णमासीति सउज्ञायाम्‌ ॥ २१ ॥ 


सेति प्रथमासमर्थादस्मिन्निति सप्तम्यर्थे यथाविहितं प्रत्ययो भवति, यत्‌ तत्‌ 
प्रथमासमर्थ पौर्णमासी चेत्‌ सा भवति। इतिकरणस्ततश्चेद्‌ विवक्षा भवति। संज्ञायामिति 
समुदायोपाधि:, प्रत्ययान्तेन चेत्‌ संज्ञा गम्यत इति। मासार्धमाससंवत्सराणामेषा संज्ञा। 
पोषी पौर्णमासी अस्मिन्‌ पौषो मासः। पौषो<5र्धमास:। पौषः संवत्सरः। इह न भवति 
-पौषी पौर्णमासी अस्मिन्‌ दशरात्र इति। भृतकमासे च न भवति। इतिकरणस्य 
संज्ञाशब्दस्य च तुल्यमेव फल प्रयोगानुसरणम्‌ , तत्र किमर्थ दयमुपादीयते ? संज्ञाशब्देन 
तुल्यतामितिकरणस्य ज्ञापयितुम्‌ू , न हायं लोके तथा प्रसिद्धः। संन्ञार्थत्वे तु संप्रति 
ज्ञपिते यत्‌ तत्रतत्रोच्यत इतिकरणस्ततश्चेदू्‌ विवक्षेति, तदुपपन्‍न॑ भवति | अथ पौर्णमासीति 
को5यं शब्दः? 'पूर्णमासादणू्‌” ( वा० ४.२.३५ ) पौर्णमासी। अथवा पूर्णो माः पूर्णमा:, 
पूर्णमास इयं पौर्णमासी। मा इति चन्द्र उच्चते॥ 


आग्रहायण्यश्वत्थाट्‌ ठक्‌ ॥ २२ ॥ 


सास्मिन्‌ पौर्णमासीति सर्वमनुवर्तते । आग्रहायणीशब्दादश्वत्थशब्दात्‌ च प्रथमा- 
समर्थात्‌ पौर्णमास्युपाधिकादू अस्मिन्निति सप्तम्यर्थे ठक्‌ प्रत्ययों भवति। अणो5पवाद:ः। 
आग्रहायणिको मासः, अर्धमासः, संवत्सरः। एवमाश्वत्थिकः॥ 


विभाषा फाल्गुनीश्रवणाकार्तिकीचैत्रीभ्य:ः ॥ २३ ॥ 


फाल्गुन्यादयः पौर्णमासीशब्दाः, तेभ्यो विभाषा ढक प्रत्ययो भवति, सास्मिन्‌ 
पौर्णमासीति संज्ञायामित्येतस्मिन्‌ विषये। नित्यमणि प्राप्ते पक्षे ठग्‌ू विधीयते । फाल्गुनो 
मासः, फाल्गुनिकः। श्रावणः, श्रावणिकः। कार्तिकः, कार्तिकिकः। चैत्र:, चैत्रिकः॥ 

सास्य देवता ॥ २४ ॥ 


सेति प्रथमासमर्थादस्येति षष्ट््यर्थे यथाविहितं प्रत्ययो भवति, यत्‌ प्रथमासमर्थ 
देवता चेत्‌ सा भवति। यागसंप्रदानं देवता, देयस्य पुरोडाशादेः स्वामिनी, तस्मिन्नभिधेये 
प्रत्ययः। इन्द्रो देवतास्य ऐन्द्र हविः। आदित्यम्‌। बार्हस्पत्यम्‌। प्राजापत्यम्‌ | देवतेति 
किम्‌ ? कन्या देवदत्तस्य । कथमैन्द्रो मन्त्र: ? मन्त्रस्तुत्यमपि देवतेत्युपचरन्ति | कथमाग्नेयो 
वै ब्राह्मणो देवतयेति ? उपमानादू भविष्यति। “महाराजप्रोष्ठपदाटू ठज्‌” ( ४.२.३९ ) 
इति यावत् सास्य देवतेत्यधिकारः | सेति प्रकृते पुनः समर्थविभक्तिनिर्देशः संज्ञानिवृत्त्यर्थ:॥ 


कस्येत्‌ ॥ २५ ॥ 


कशब्दो देवतायां प्रजापतेर्वांचकः, ततः पूर्वेणैवाण्प्रत्ययः सिद्धः, इकारादेशार्थ 
वचनम्‌ | कस्येकारादेशो भवति प्रत्ययसन्नियोगेन | काय॑ हविः। कार्यमेंक़रकपालं निर्वपेत्‌ 
( मै० सं० ३.१९.१० ) ॥ 
शुक्राद्‌ घनू ॥ २६ ॥ 
शुक्रशब्दात्‌ सास्य देवतेत्यस्मिन्नर्थे घनू प्रत्ययो भवति | अणोडपवाद:। शुक्रियं 
हविः। शुक्रियो उध्याय:॥ 
अपोनप्प्रपानप्तृभ्यां घ: ॥ २७ ॥ 


अपोनप्तृ अपान्नप्तृ इत्येताभ्यां घः प्रत्ययो भवति सास्य देवतेत्यस्मिन्‌ विषये। 
अणो5पवादः। अपोनत्त्रियं हविः ( का० श्री० २३.४.१४ )। अपांनपष्ञ्रियम्‌। अपोनपाद्‌, 
अपांनपादिति देवताया नामधेये एते। तयोस्तु प्रत्ययसन्नियोगेन रूपमिदं निपात्यते॥ 


छच॥ २८ ॥ 


अपोनप्तृ अपान्नप्तृ इत्येताभ्यां छकारः प्रत्ययो भवति सास्य देवतेत्यस्मिन्‌ 
विषये। अणो5्पवादः। अपोनप्त्रीयं ( ऐ० ब्रा० २.१६ ) हविः। अपान्नप्जीयम्‌ ( काठ० 
सं० १२.६ )। योगविभागः संख्यातानुदेशपरिहारार्थ: ॥ छप्रकरणे पैड्ाक्षीपुत्रादिभ्य 
उपसंख्यानम्‌॥ पैड़ाक्षीपुत्रीयम्‌। तार्णबिन्दवीयम्‌ ॥ शतरुद्राच्छश्च घश्च॥ शतपरुप्रय 
म्‌ ( तै० सं० ९.४.३.१ )। झतरुद्रियम्‌ ( मै० सं० ३.३.४ )॥ 


महेन्द्राद घाणी च ॥ २६ ॥ 
१ - “देवतास्य ! इत्यपपाठो मुद्रितेषु । २ - ' देवतेति ” इति है०। 

महेन्द्रशब्दाद्‌ घाणो प्रत्ययौ भवतः, चकाराच्छश्च, सास्य देवतेत्यस्मिन्‌ विषये। 
महेन्द्रो देवतास्य महेन्द्रियं हविः। माहिद्रमू ( लै० सं० ६.५.५.४ )। महेन्द्रीयम्‌ ( काठ० 
सं० १९.१ )॥ 


सोमाट्‌ ट्यूणू ॥ ३० ॥ 


सोमशब्दाट्‌ ट्यूण्‌ प्रत्ययो भवति सास्य देवतेत्यस्मिन्‌ विषये । अणोड5पवादः। 
णकारो वृद्धचर्थ:। टकारो डीबर्थ:। सोमो देवतास्य सौम्यं हविः। सौम्य॑ सूक्तम्‌। सौमीं 
( मै० सं० १.७.४ ) ऋक्‌॥ 


वाय्वृतुपित्रुपसो यत्‌ ॥ ३१ ॥ 


वाय्वादिभ्य: शब्देभ्यो यत्‌ प्रत्ययो भवति सास्य देवतेत्यस्मिन्‌ विषये । अणो5्पवादः। 
वायुर्देवतास्य वायव्यमू। ऋतव्यम्‌। पित्र्य)म्‌ ( ऋ० ८.२०.१३ )। उषस्यम्‌॥ 


द्यावापृधिवीशुनासीरमरुत्वदग्नीषोमवास्तोष्पतिगृहमेधाच्छ च ॥ ३२॥ 


द्यावाप्रथिव्यादिभ्य१छ: प्रत्ययो भवति सास्य देवतेत्यस्मिन्‌ विषये चकारादू यत्‌ 
च। अणो ण्यस्य चापवादः। द्यौश्च पृथिवी च द्यावापृथिव्यौ देवते अस्य द्यावा- 
पृथिवीयम्‌ ( मै० सं० १.८.१० ), द्यावापृथि१व्य॑म्‌ ( तै० सं० १.८.२.१ )। शुनश्च सीरश्च 
तौ देवते अस्येति शुनासीरीय॑म्‌ ( मा० सं० २४.१६ ), शुनासीशर्य१म्‌ ( मै० सं० ४.३. 
३ )। शुनो वायुः। सीर आदित्यः। मरुत्वान्‌ देवतास्य मरुत्व१तीय॑म्‌ ( तै० सं० ४.४. 
२.२ )। मरुत्वत्यम्‌। अग्नीषोमीय१म्‌ ( तै० सं० १.८.१.१ )। अग्नीषोम्यम्‌। वास्तोष्प)तीय॑ 
मू (तै० सं० ३.४.१०. ३ )। वास्तोष्पत्य)म्‌ ( मै० सं० १.५.१३ )। गृहमे?धीय॑म्‌ 
( ऋ० ७.९६.१४ )। गृहमेध्यम्‌ ( काठ० सं० ३६.६ )॥ 


अग्नेर्ढक्‌ ॥ ३३ ॥ 


अग्निशब्दादू ढक्‌ प्रत्ययो भवति सास्य देवतेत्यस्मिन्‌ विषये। अणो5पवादः। 
अग्निर्देवतास्य आग्नेयोषष्टाकपालः ( तै० सं० १.८.२.१ )। प्राग्दीव्यतीयेषु तद्धितार्थेषु 
सर्वत्राग्निकलिभ्यां ढगू वक्तव्यः ( वा० ४.२.८ )॥ 


कालेभ्यो भववत्‌ ॥ ३४॥ 


कालविशेषवाचिभ्यो शब्देभ्यो भववत्‌ प्रत्यया भवन्ति सास्य देवतेत्यस्मिन्‌ 
विषये। कालाटू ठज्‌”! ( ४.३.११ ) इति प्रकरणे भवे प्रत्यया विधास्यन्ते, ते सास्य 
देवतेत्यस्मिन्नर्थे तथैवेष्यन्ते, तदर्थमिदमुच्यते। वत्करणं सर्वसादृश्यपरिग्रहार्थम्‌। मासे 

भवं मासिकम्‌। आर्धमासिकम्‌। सांवत्सरिकम्‌। वासन्तम्‌। प्रावृषेण्यम्‌। तथा मासो 
देवतास्य मासिकम्‌। आर्धमासिकमू्‌। सांवत्सरिकम्‌। वासन्तमू। प्रावृषेण्यम्‌॥ 


महाराजप्रोष्ठपदाटू ठजू ॥ ३५ ॥ 


महाराजशबद्दात्‌ प्रोष्ठपदशब्दात्‌ च ठजू प्रत्ययो भवति सास्य देवतेत्यस्मिन्‌ 
विषये । महाराजो देवतास्य माहाराजिकम्‌ । प्रौष्ठपदिकम्‌॥ ठजूप्रकरणे तदस्मिन्‌ वर्तत 
इति नवयज्ञादिभ्य उपसंख्यानम्‌॥ नवयज्ञो5स्मिन्‌ वर्तते नावयज्ञिकः कालः | पाकयज्ञिकः 
॥ पूर्णमासादणू॥ पूर्णमासोडस्यां वर्तते प्रौर्णमासीं ( मै० सं० १.६.६ ) तिथिः॥ 


पितृव्यमातुलमातामहपितामहाः ॥ ३६ ॥ 


पितृव्यादयो निपात्यन्ते। समर्थविभक्तिः प्रत्ययः प्रत्ययार्थोउनुबन्ध इति सर्व 
निपातनाद विज्ञेयम्‌। पितृमातृभ्यां भ्रातर्यभिधेये व्यत्‌ डुलचू इत्येतौ प्रत्ययौ निपात्येते । 
पितुर्श्नाता पितृव्यः। मातुर्भ्राता मातुलः। ताभ्यां पितरि डामहचू, मातरि षित्‌ च। 
ताभ्यामेव पितरि डामहचू्‌ प्रत्ययो भवति | पितुः पिता पितामहः। मातुः पिता मातामहः। 
मातरि षितू च। पितामही। मातामही ॥ अवे्दग्धे सोढ्दूसमरीसचो वक्तव्या:॥ 
अवेर्ईग्धम्‌ अविसोढम्‌। अविदूसम्‌। अविमरीसम्‌ ॥ तिलान्निष्फलातू पिज्जपेजौ 
प्रत्ययो वक्तव्यौ॥ निष्फलस्तिलः तिलपिज्जः। तिलपेजः ॥ पिज्जश्छन्दसि डिच्च॥ 
तिल्पिज्जं३ दण्डन न१डम्‌ ( शौ० सं० १२.२.५४ )॥ 


तस्य समूहः ॥ ३७ ॥ 


तस्येति षष्टीसमर्थात्‌ समूह इत्येतस्मिन्नर्थ यथाविहितं प्रत्ययो भवति । किमिहोदा- 
हरणम्‌ ? चित्तवदाधरुदात्तमगोत्रमू, यस्य च नान्यत्‌ प्रतिपदं ग्रहणम्‌। अचित्ताटू ठक॑ 
( ४.२.४७ ) वक्ष्यति, 'अनुदात्तादेरज्‌” ( ४.२.४४ ) गोत्रादू वुज्‌ ( ४.२.३६ ) प्रतिपद 
च केदारादू यज्‌ च! ( ४.२.४० ) इत्येवमादि, तत्परिहारेणात्रोदाहरणं द्रष्टव्यम्‌ । काकानां 
समूहः काकम्‌। बाकम्‌। (इनित्रकट्यचश्च” (४.२.५१ ) इति यावत्‌ समूहाधिकारः 
॥ गुणादिभ्यो ग्रामज्‌ वक्तव्यः ॥ गुणग्राम:। करणग्राम:॥ गुण। करण। तत्त्व 
शब्द । इन्द्रिय। आकृतिगण:॥ 


भिक्षादिभ्योषणू ॥ ३८ ॥ 


भिक्षेत्येवमादिभ्यः शब्देभ्यो5णू प्रत्ययो भवति तस्य समूह इत्येतस्मिन्‌ विषये। 
अण्ग्रहणं बाधकबाधनार्थम्‌। भिक्षाणां समूहो भैक्षम्‌। गार्भिणम्‌। युवतिशब्दो5त्र 

पट्यते, तस्य ग्रहणसामर्थ्यात्‌ पुंबदूभावो न भवति “भस्याढे तद्धिते०” ( वा० ६.३.३५) 
इति। युवतीनां समूहो यौवतम्‌॥ भिक्षा। गर्भिणी। क्षेत्र। करीष। अड्भार। चर्मिन्‌। 
धर्मिनू। सहस्र। युवति। पदाति। पद्धति। अथर्वन्‌। दक्षिणा। भूत॥ 


गृत्रोक्षोष्ट्रोरभ्रराजराजन्यराजपृत्रवत्समनुष्याजादू वुज्‌ ॥ ३६ ॥ 


गोत्रादिभ्यो वुज्‌ प्रत्ययो भवति तस्य समूह इत्येतस्मिनू विषये । अपत्याधिकारादन्यत्र 
लौकिक गोत्र गृह्मतेउपत्यमात्रमू, न तु पौत्रप्रभुत्येव। औपगवानां समूह औपगवकमू। 
कापटवकम्‌। उक्षनू-औक्षकम्‌। उष्ट्र-औष्ट्रकम्‌। उरभ्र--औरभ्रकम्‌। राजनू- 
राजकमू। राजन्य--राजन्यकम्‌। राजपुत्र-राजपुत्रकम्‌। वत्स--वात्सकम्‌। मनुष्य-- 
मानुष्यमम्‌। अज--आजकमू। प'्रकृत्याके राजन्यमनुष्ययुवानः” ( वा० ६.४.१६३ ) 
इति यलोपो न भवति “आपत्यस्य च तद्धितेउनाति' ( ६.४.१५१ ) इति ॥ वृद्धाच्चेति 
वक्तव्यम्‌॥ वृद्धानां समूहो वार्धकम्‌॥ 


केदारादू यजू च ॥ ४० ॥ 


केदारशब्दादू यजू प्रत्ययो भवति, चकारादू वुज्‌ च, तस्य समूह इत्येतस्मिन्‌ 
विषये। अचित्तलक्षणस्थ ठकोष्पवादः। केदाराणां समूहः कैदार्यमू, कैदारकम्‌ ॥ 
गणिकायाश्च यजू वक्तव्य:॥ गणिकानां समूहो गाणिक्यम्‌॥ 


ठज्‌ कवचिनश्च ॥ ४१ ॥ 


कवचिनृशब्दादू ठज्‌ प्रत्ययो भवति तस्य समूह इत्येतस्मिनू विषये। कवचिनां 
समूह: कावचिकम्‌। चकारः केदारादित्यस्थानुकर्षणार्थ:। केदाराणां समूह: कैदारिकम्‌॥ 


ब्राह्मणमाणववाडवादू्‌ यन्‌ ॥ ४२ ॥ 


ब्राह्मणादिभ्यः शब्देभ्यो यन्‌ प्रत्ययो भवति तस्य समूह इत्येतस्मिन्‌ विषये। 
नकारः स्वार्थ: । ब्राह्मणानां समूहो ब्राह्मण्यम्‌ | माणव्यम्‌ । वाडव्यम्‌ ॥ यन्प्रकरणे पृष्ठादुप- 
संख्यानम्‌॥ पृष्ठानां समूह: पृष्ट्य: घडह:॥ अह्ृनः खः क्रतौ॥ अह्लां समूह: अहीनः क्रतुः । 
क्रताविति किम्‌? आह्नः | खण्डिकादिषु दर्शनादज्‌ भवति॥ पर्श्वा णस्‌ वक्तव्य :॥ पर्शुनां 
समूह: पार्श्वम्‌ | पदसंज्ञकत्वाद्‌ गुणो न भवति॥ वातादूलः॥ वातानां समूहो वातूल:॥ 


ग्रामजनबन्धुसहायेभ्यस्तलू ॥ ४३ ॥ 
ग्रामादिभ्यस्तलू प्रत्ययो भवति तस्य समूह इत्येतस्मिन्‌ विषये। ग्रामाणां समूहो 

ग्रामता। जनता। बन्धुता। सहायता ॥ गजाच्चेति वक्तव्यम्‌॥ गजानां समूहो 
गजता॥ 


अनुदात्तादेज्‌ ॥ ४४ ॥ 


अनुदात्तादेः शब्दादजू प्रत्ययो भवति तस्य समूह इत्येतस्मिन्‌ विषये । कपोतानां 
समूह: कापोतम्‌। मायूरम्‌। तैत्तिरम्‌॥ 


खण्डिकादिभ्यश्च ॥ ४५ ॥ 


खण्डिका इत्येवमादिभ्यः शब्देभ्योउज्‌ प्रत्ययो भवति तस्य समूह इत्येतस्मिन्‌ 
विषये। आद्युदात्तार्थमचित्तार्थ च वचनम्‌। खण्डिकानां समूह: खाण्डिकम्‌ | वाडवम्‌। 
क्षुद्रकमालव- शब्दो5त्र पट्यते। क्षुद्रकाश्च मालवाश्चेति क्षत्रियद्न्दः। ततः पूर्वणैवाजि 
सिद्धे वचन गोत्रवुजूबाधनार्थम्‌ ( ४.२.३६ )। ननु च परत्वादआ वुज्‌ बाधिष्यते। न 
च गोत्रसमुदायो गोत्रमू, न च तदन्तविधिरत्रास्ति ? एवं तहोंतज्‌ ज्ञापपति-वुजि 
पूर्वविप्रतिषेधः, सामूहिकेषु च तदन्तविधिरस्तीति | प्रयोजनमौपगवर्क कापटवकमिति 
वुज्‌ भवति। वानहस्तिक गौधेनुकमिति च तदन्तविधिः। क्षुद्रकमालवादित्येतावता 
योगविभागेन पूर्वविप्रतिषेधस्तदन्तविधिश्च ज्ञापित:, पुनरस्यैव नियमार्थमुच्यते सेनासंज्ञायामिति । 
क्षुद्र- कमालवात्‌ सेनासंज्ञायामेवाज्‌ भवति। क्षौद्रकमालवी सेना । क्षौद्रकममालवकमन्यत्‌ । 
अजूसिद्धिरनुदात्तादेः कोडर्थ: क्षुद्रकमालवात्‌ । 
गोत्रादू वुजू न च तद्गोत्र तदन्तानन स सर्वतः॥ १॥ 
ज्ञापक॑ स्यात्तदन्तत्वे तथा चापिशलेविंधिः। 
सेनायां नियमार्थ च यथा बाध्येत चाज्‌ बुज॥ २॥ 
खण्डिका। वडवा। क्षुद्रकमालवात्‌ सेनासंज्ञायाम्‌ ( ग० सू० ७६ )। भिक्षुक। 
शुक | उलूक। श्वनू। युग। अहनू। वरत्रा। हलबन्ध॥ 


चरणेभ्यो धर्मवत्‌ ॥ ४६ ॥ 


चरणशब्दाः कठकलापादयः , तेभ्यः षष्टीसमर्थेभ्यः समूहे धर्मवत्‌ प्रत्यया 
भवन्ति। "गोत्रचरणाद्‌ वुज्‌” ( ४.३.१२६ ) इत्याशभ्य प्रत्यया वक्ष्यन्ते, तत्रेदमुच्यते 
“चरणादू धर्माम्नाययोः०” ( वा० ४.३.१२६ ) इति, तेन धर्मवदित्यतिदेशः क्रियते । वतिः 
सर्वसादृश्यार्थ:-। कठानां धर्मः काठकम्‌। कालापकम्‌। छान्दोग्यमू। औक्थिक्यम्‌। 
आधर्वणमू। तथा समूहेडपि। काठकम्‌। कालापकम्‌। छान्दोग्यम्‌। औक्थिक्यम्‌। 
आशधर्वणम्‌॥ 

अचित्तहस्तिधेनोष्ठक्‌ ॥ ४७ ॥ 


अचित्तार्थेभ्यो हस्तिधेनुशब्दाभ्यां च ठक्‌ प्रत्ययो भवति तस्य समूह इत्येतस्मिन्‌ 
विषये। अणजोरपवादः। अपूषानां समूह आपूरप्षिकमू। शाष्कुलिकम्‌। हास्तिकम्‌। 
धैनुकम्‌ ॥ धेनोरनज इति वक्तव्यम्‌॥ आधेनवम्‌॥ 


केशाश्वाभ्यां यञ्छावन्यतरस्याम्‌ ॥ ४८ ॥ 


केश अश्व इत्येताभ्यां यथासंख्यं यज्‌ छ इत्येतो प्रत्ययी भवतो5न्यतरस्यां तस्य 
समूह इत्येतस्मिन्‌ विषये। केशानां समूहः कैश्यमू। कैशिकम्‌। अश्वानां समूहः 
अश्वीयम्‌। आश्वम्‌॥ 


पाशादिभ्यो यः ॥ ४६ ॥ 


पाशादिभ्यो यः प्रत्ययो भवति तस्य समूह इत्येतस्मिन्‌ विषये। पाशानां समूह: 
पाश्या। तृण्या॥ पाश। तृण। धूम। वात। अड्जार। पोत। बालक। पिटक। 
पिटाक। शकट। हल। नड। वन॥ 


खलगोरथात्‌ ॥ ५० ॥ 


खलगोरथशब्ेभ्यो यः प्रत्ययो भवति तस्य समूह इत्येतस्मिन्‌ विषये। खलानां 
समूह: खल्या। गव्या। रथ्या। पाशादिष्वपाठ उत्तरार्थ:॥ 


इनित्रकट्यचश्च ॥ ९१ ॥ 


खलगोरथशब्देभ्यो यथासंख्यम्‌ इनि त्र कट्यचू इत्येते प्रत्यया भवन्ति तस्य 
समूह इत्येतस्मिन्‌ विषये। खलिनी। गोत्रा। रथधकट्या ॥ खलादिशभ्य इनिर्वक्तव्य:॥ 
डाकिनी। कुण्डलिनी। कुटुम्बिनी ॥ कमलादिश्य:ः खण्डचू प्रत्ययो भवति॥ कमलखण्डम्‌। 
अम्भोजखण्डम्‌॥ कमल। अम्भोज। पद्मिनी। कुमुद। सरोज। पदूम। नलिनी। 
कैरविणी। कमलादिराकृतिगण: ॥ नरकरितुरड्ढाणां स्कन्धचू्‌ प्रत्यय:॥ नरस्कन्धः। 
करिस्कन्धः। तुरइस्कन्धः ॥ पूर्वादिभ्यः काण्डः प्रत्ययो भवति॥ पूर्वकाण्डम्‌ । 
तृणकाण्डम्‌। कर्मकाण्डम्‌॥ 


विषयो देशे ॥ ५२ ॥ 
समूह इति निवृत्तम्‌। षष्टी समर्थविभक्तिरनुवर्तते। तस्येति षष्ठीसमर्थाद्‌ 

विषय इत्येतस्मिन्नर्थे यथाविहितं प्रत्ययो भवति, योडउसौ विषयो देशश्चेत्‌ स भवति। 
विषय- शब्दो5्यं बहर्थ:। क्वचिद्‌ ग्रामसमुदाये वर्तते, विषयो लब्ध इति। क्वचिदिद्धियग्राह्े, 
चक्षुविषयो रूपमिति | क्वचिदत्यन्तशीलिते ज्ञेये, देवदत्तस्य विषयो5नुवाक इति | क्वचिद- 
न्यत्राभावे, मत्स्यानां विषयो जलमिति। तत्र देशग्रहणं ग्रामसमुदायप्रतिपत्त्यर्थम्‌ | शिबीनां 
विषयो देशः शैबः। औष्ट्र:। देश इति किम्‌ ? देवदत्तस्य विषयो5नुवाकः॥ 


राजन्यादिभ्यो वुज्‌ ॥ ५३ ॥ 


राजन्यादिभ्य: शब्देभ्यो वुज्‌ प्रत्ययो भवति विषयो देश इत्येतस्मिन्नर्थ। अणो5्पवादः। 
राजन्यानां विषयो देशो राजन्यकः। देवयानकः। आकृतिगणश्चायम्‌। मालवानां 
विषयो देशो मालवकः। वैराटकः। त्रैगर्तकः॥ राजन्य। देवयान। शालइह्लायन। 
जालन्धरायण। आत्मकामेय | अम्बरीषपुत्र । वसाति। बैल्ववन। शैलूष। उदुम्बर। 
बैल्वत। आर्जुनायन। संप्रिय। दाक्षि। ऊर्णनाभ॥ 


भौरिक्याय्ैषुकार्यादिभ्यो विधल्भक्तलौ ॥ ५४ ॥ 


भौरिक्यादिभ्य ऐषुकार्यादिभ्यश्च यथासंख्यं विधलू भक्तलू इत्येतौ प्रत्ययी भवतो 
विषयो देश इत्येतस्मिन्‌ विषये। अणो5्पवादः। भौरिकिविधः। वैपेयविधः। ऐपषु- 
कार्यादिभ्य:--ऐषुकारिभक्त:। सारस्यायनभक्त:॥ भौरिकि। वैपेय। भौलिकि। चैटयत। 
काणेय। वाणिजक। वालिज। वालिज्यक। शैकयत। वैकयत। भौरिक्यादिः॥ 
ऐषुकारि। सारस्यायन। चान्द्रायण। व्याक्षायण। त्र्याक्षायण। औडायन। जौलायन। 
खाडायन। सोवीर। दासमित्रि। दासमित्रायण। शौद्रायण। दाक्षायण। शयण्ड। 
ताक्ष्ययण। शौभ्रायण। सायण्डि। शौण्डि। वैश्वमाणव। वैश्वधेनव। नद। 
तुण्डदेव। विशदेव॥ 


सो5स्यादिरितिच्छन्दसः प्रगाथेषु ॥ ५५ ॥ 


स इति समर्थविभक्ति:। अस्थेति प्रत्ययार्थ:। आदिरिति प्रकृतिविशेषणम्‌ । 
इतिकरणो विवक्षार्थ:। छन्दस इति प्रकृतिनिर्देश: | प्रगाथेष्विति प्रत्ययार्थविशेषणम्‌ । स 
इति प्रथमासमर्थादस्येति षष्ट्यर्थे यथाविहितं प्रत्ययों भवति, यत्‌ प्रथमासमर्थ छन्दश्चेत्‌ 
तदादिर्भवति, यत्‌ तदस्येति निर्दिष्टं प्रगाथाश्चेत्‌ ते भवन्ति। इतिकरणस्ततश्चेद्‌ 
विवक्षा। पड़िक्तरादिरस्य पाइूक्तः प्रगाथः। आनुष्टुभ:। जागतः। आदिरिति किमू ? 
अनुष्टुब्‌ मध्यम्‌ अस्य प्रगाथस्य । छन्‍्दस इति किम्‌ ? उदुत्यशब्द आदिरस्य प्रगाथस्य । 
प्रगाथेष्विति किम्‌ ? पड्िक्तरादिरस्थानुवाकस्य | प्रगाथशब्दः क्रियानिमित्तकः क्वचिदेव 
मन्त्रविशेषे वर्तते। यत्र द्वे ऋचौ प्रग्रथनेन तिस्रः क्रियन्ते, स प्रग्रथनात्‌ प्रकर्षगानाद्‌ वा 

प्रगाथ इत्युच्यते ॥ छन्दसः प्रत्ययविधाने नपुंसके स्वार्थ उपसंख्यानम्‌॥ त्रिष्टुबेव 
त्रैष्टुभभू। जागतम्‌॥ 


संग्रामे प्रयोजनयोद्धृभ्यः ॥ ९६ ॥ 


सो5स्येति समर्थविभक्ति:, प्रत्ययार्थश्चानुवर्तते | प्रथमासमर्थविशेषण प्रयोजन 
योद्धारश्च | प्रत्ययार्थविशेषणं संग्राम:। प्रयोजनवाचिभ्यो योद्धुवाचिभ्यश्च शब्देभ्यः 
प्रथमासमर्थेभ्योउस्येति षष्ट्यर्थे संग्रामेषभिधेये यथाविहितं प्रत्ययो भवति। भद्रा प्रयोजनमस्य 
संग्रामस्य भाद्र: संग्राम:। सौभद्र:। गौरिमित्र:। योद्धृभ्य:--अहिमाला योद्धारोउस्य 
संग्रामस्य आहिमाल:। स्यान्दनाश्व:। भारतः। संग्राम इति किम्‌ ? सुभद्रा प्रयोजनमस्य 
दानस्य। प्रयोजनयोद्धृभ्य इति किमू ? सुभद्रा प्रेक्षिकास्य संग्रामस्य॥ 


तदस्यां प्रहरणमिति क्रीडायां गः ॥ ९७ ॥ 


तदिति प्रथमासमर्थादस्यामिति सप्तम्यर्थे णः प्रत्ययो भवति, यत्‌ तदिति निर्दिष्ट 
प्रहरणं चेत्‌ तदू्‌ भवति। यदस्यामिति निर्दिष्ट क्रीडा चेत्‌ सा भवति | इतिकरणस्ततश्चेद्‌ 
विवक्षा। दण्डः प्रहरणमस्यां क्रीडायां दाण्डा। मौष्टा। प्रहरणमिति किम्‌ ? माला 
भूषणमस्यां क्रीडायाम्‌। क्रीडायामिति किम्‌ ? खड्ढः प्रहरणमस्यां सेनायाम्‌॥ 


घजः सास्यां क्रियेति जः ॥ ५९८ ॥ 


सेति समर्थविभक्ति:। अस्यामिति प्रत्ययार्थ: सत्रीलिड्रः । क्रियेति प्रकृत्यर्थविशेषणम्‌ । 
घज इति प्रकृतिनिर्देश:। इतिकरणो विवक्षार्थ:। घजन्तात्‌ क्रियावाचिनः प्रथमासमर्थादस्यामिति 
सप्तम्यर्थे ख्लीलिड्रे जः प्रत्ययो भवति। घज इति कृद्ग्रहणम्‌, तत्र गतिकारकपूर्वमपि 
गृह्मते ( परि० २८ )। श्येनपातोडस्यां वर्तते श्यैनंपाता । तैलंपाता। घञ इति किमू ? 
श्येनपतनमस्यां वर्तते। क्रियेति किम्‌ू ? प्राकारोउस्यां वर्तते। अथ समर्थविभक्तिः 
प्रत्ययार्थश्च कस्मात्‌ पुनरुपादीयते, यावता द्यमपि प्रकृतमेव ? क्रीडायामित्यनेन तत्‌ 
संबद्धमू, अतस्तदनुवृत्तो क्रीडानुवृत्तिरपि संभाव्येत । सामान्येन चेदं विधानम्‌। दण्डपातोः्स्यां 
तिथौ वर्तते दाण्डपाता तिथि:। मौसलपाता तिथि:॥ 


तदधीते तद्देद ॥ ५६ ॥ 


तदिति द्वितीयासमर्थादधीते वेद इत्येतयोरर्थयोर्यथाविहितं प्रत्ययो भवति । छन्दो5- 
धीते छान्दसः। वैयाकरण:। नैरुक्तः। निमित्तानि वेद नैमित्त:। मौहूर्त:। औत्पातः। 
दिस्तदूग्रहणमधीयानविदुषो: पृथग्विधानार्थम्‌॥ 

क्रतूक्थादिसूत्रान्ताट्‌ ठकू ॥ ६० ॥ 


क्रतुविशेषवाचिभ्य उक्थादिभ्यश्च सूत्रान्तात्‌ू च ठक्‌ प्रत्ययो भवति तदधीते 
तदेदे- त्यस्मिन्‌ विषये। अणोड्पवाद:। अग्निष्टोममधीते वेद वा आग्निष्टोमिकः। 
वाजपेयिक:। उक्थादिभ्य:--औक्थिकः। लौकायतिकः। सूत्रान्तातू-वार्तिकसूत्रिकः। 
सांग्रहसूत्रिकः। सूत्रान्तादकल्पादेरिष्यते। कल्पसूत्रमधीते काल्पसूत्र:। अणेव भवति। 
उक्थशब्दः केषुचिदेव सामसु रूढः। यज्ञायज्ञीयात्‌ ( कौ० सं० उत्तरा० १.६.१,२ ) परेण 
यानि गीयन्ते। न च तान्यधीयाने प्रत्यय इष्यते। कि तहिं ? सामलक्षण औक्थिक्ये 
वर्तमान उक्थशब्दः प्रत्ययमुत्पादयति। उक्थमधीत औक्थिक:। औक्थिक्यमधीत 
इत्यर्थ:। ओक्थिक्य- शब्दाच्च प्रत्ययो न भवत्येव, अनभिधानात्‌। विद्यालक्षणकल्पान्तादिति 
वक्तव्यमू। वायसविद्यिकः | सार्पविद्यिक:। गौलक्षणिक:ः। आश्वलक्षणिकः। मातृकल्पिकः। 
पाराशरकल्पिकः। विद्या च नाइ्डक्षत्रधर्मसंसर्गत्रिपूर्वा। अड्भरविद्यामधीते, आइ्रविद्यः। 
क्षात्रविद्यः। धार्मविद्यः। सांसर्गविद्यः। त्रैविद्य। आख्यानाख्यायिकेतिहासपुराणेभ्यष्ठगू 
वक्तव्यः। आख्यानाख्यायिकयोरर्थग्रहणम्‌, इतिहासपुराणयो: स्वरूपग्रहणम्‌ | यावक्रीतिकः। 
प्रैयड्विकः। वासवदत्तिकः। सौमनोत्तरिकः। ऐतिहासिकः। पौराणिकः। सर्वसादेर्दिंगोश्च 
लः। सर्ववेदः। सर्वतन्त्र:। सादेः--सवार्तिकः। ससंग्रहः। द्विगो:--द्विवेदः। पञ्चव्याकरण:। 
अनुसूर्लक्ष्यलक्षणे च। अनुसूर्नाम ग्रन्थः, तमधीत आनुसुकः। लाक्ष्यिकः। लाक्षणिकः। 
इकनू बहुल पदोत्तरपदातू। पूर्वपदिकः। शतषष्टे: षिकन्‌ पथो बहुलमू। शतपथिकः। 
शतपथधिकी। षष्टिपथिकः। षष्टिपथिकी। बहुलग्रहणादणपि भवति। शातपथः। 
षाष्टिपथ:॥ उक्‍थ। लोकायत। न्याय। नन्‍्यास। निमित्त। पुनरुक्त। निरुक्त। यज्ञ । 
चर्चा। धर्म। क्रमेतर। श्लक्ष्ण। संहिता। पद। क्रम। संघात। वृत्ति। संग्रह। 
गुणागुण। आयुर्वेद। सूत्रान्तादकल्पादे: ( ग० सू० ८० )। विद्यालक्षणकल्पान्तात्‌ 
(ग० सू० ८१ )। विद्या चानड्डक्षत्रधर्मसंसर्गत्रिपूर्वा (ग० सू० ८५२ )। आख्यानाख्यायिके- 
तिहासपुराणेभ्यष्ठक्‌ ( ग० सू० ८३ )। सर्वसादेर्दविगोश्च लः ( ग० सू० ८४ )। 
अनुसूर्लक्ष्यलक्षणे च ( ग० सू० ८५ )। द्विपदी ज्योतिषि ( ग० सू० ८५६ )। अनुपद। 
अनुकल्प। अनुगुण। इकनू बहुल॑ पदोत्तरपदात्‌ ( ग० सू० ८७ )। शतषष्टे: षिकन्‌ 
पथो बहुलम्‌ ( ग० सू० ८८ )॥ 


क्रमादिभ्यो वुन्‌ ॥ ६१ ॥ 


क्रम इत्येवमादिभ्य: शब्देभ्यो वुन्‌ प्रत्ययो भवति तदधीते तदेदेत्यस्मिन्‌ विषये। 
अणोऊञ्पवादः। क्रमकः। पदकः॥ क्रम। पद। शिक्षा। मीमांसा। सामन्‌॥ 


9 - “कल्पसूत्रान्तादिति ” इति है०। २- “लाक्षिकः ! इति मुद्रितेष्वपपाठ: । 

अनुब्राह्मणादिनिः ॥ ६२ ॥ 


अनुब्राह्मणशब्दादिनिः प्रत्ययो भवति तदधीते तद्देदेत्यस्मिन्‌ विषये । अणो5पवादः। 
ब्राह्मणसदृशोडय॑ ग्रन्थोष्नुब्राह्मणम्‌ । तदधीते अनुब्राह्मणी, अनुब्राह्मणिनौ, अनुब्राह्मणिन: । 
मत्वर्थेन अत इनिठनौ” ( ९.२.११५ ) इतीनिना सिद्धम्‌ ? तत्रैतस्माट्‌ ठन्नपि प्राप्नोति। 
अनभिधानान्न भविष्यति ? अणो निवृत्त्यर्थ तहिं वचनमू॥ 


वसन्तादिभ्यष्ठक्‌ ॥ ६३ ॥ 


वसन्त इत्येवमादिभ्यष्ठक्‌ प्रत्ययो भवति तदधीते तद्वेदेत्येतस्मिन्‌ विषये । अणोष्पवाद:। 
वसनन्‍्तसहचरितोयं ग्रन्थो वसन्‍्तः , तमधीते वासन्तिकः | वार्षिक:॥ वसन्‍्त। वर्षशिरदम्‌ । 
हेमन्त॥ शिशिर। प्रथम। गुण। चरम। अनुगुण। अपर्वनू। अथर्वन्‌॥ 


प्रोक्ताल्लुकू ॥ ६४ ॥ 


प्रोक्तसहचरितः प्रत्ययः प्रोक्तः। प्रोक्तप्रत्ययान्तादध्येतृवेदित्रोरुत्पन्नस्य लुगू 
भवति। पाणिनिना प्रोक्त पाणिनीयमू, तदधीते पाणिनीय:। आपिशलः। ख््तरियां स्वरे 
च विशेषः। पाणिनीया ब्राह्मणी॥ 


सूत्राच्च कोपधात्‌ ॥ ६५ ॥ 


सूत्रवाचिनः ककारोपधादुत्पन्नस्य प्रत्ययस्य लुगू भवति। अप्रोक्तार्थ आरम्भः। 
पाणिनीयमष्टक सूत्रम्‌ , तदधीयते अष्टकाः पाणिनीयाः। दशका वैयाप्रपदीया:। त्रिकाः 
काशकृत्स्नाः ॥ संख्याप्रकृतेरिति वक्तव्यम्‌॥ इह मा भूत्‌ू-महावार्तिक सूत्रमधीते 
माहावार्तिक:। कालापकमधीते कालापकः। कोपधादिति किम्‌ू ? चतुष्टयमधीते 
चातुष्टय:॥ 


छन्दोब्राह्यणानि च तदिषयाणि ॥ ६६ ॥ 


प्रोक्तप्रहणमनुवर्तते । छन्दांसि ब्राह्मणानि च प्रोक्तप्रत्ययान्तानि तद्विषयाण्येव 
भवन्ति। अध्येतृवेदितृप्रत्ययविषयाणि | अनन्यभावो विषयार्थ:। तेन स्वातन्त्यमुपाध्यन्तरयोगो 
वाक्य च निवर्तते। कठेन प्रोक्तमधीयते कठाः। मौदाः। पैप्पलादा:ः। आर्चाभिनः। 
वाजसनेयिन:। ब्राह्मणानि खल्वपि--ताण्डिन:। भाललविनः। शाट्यायनिनः। ऐतरेयिण:। 
ब्राह्मणग्रहणं किमू, यावता छन्‍्द एव तदू्‌ ? ब्राह्मणविशेषप्रतिपत्त्यर्थम्‌ू, इह तद्विषयता 
मा भूत्‌ू-याज्ञवल्क्येन प्रोक्तानि ब्राह्मणानि याज्ञवल्कानि। सौलभानि। चकारोष्नुक्त- 
१ - “याज्ञवल्क्यानि ! इत्यपपाटो मुद्रितेषु । 

समुच्चयार्थ:। कल्पे--काश्यपिन:। कौशिकिन:। सूत्रे--पाराशरिणो भिक्षवः। शैलालिनो 
नटाः। कर्मन्दिन:। कृशाश्विनः। हन्दोब्राह्मणानीति किमू ? पाणिनीयं व्याकरणम्‌। 
पैड़ी कल्पः॥ 


तदस्मिन्नस्तीति देशे तन्नाम्नि ॥ ६७ ॥ 


तदिति प्रथमासमर्थविभक्ति:। अस्मिन्निति प्रत्ययार्थ:। अस्तीति प्रकृत्यर्थविशेषणम्‌ 
इतिकरणो विवक्षार्थ:। देशे तन्‍नाम्नीति प्रत्ययार्थविशेषणम्‌ | तदिति प्रथमासमर्थादस्मिन्निति 
सप्तम्यर्थे यथाविहित प्रत्ययों भवति, यत्‌ प्रथमासमर्थमस्ति चेत्‌ तदू्‌ भवति, यदस्मिन्निति 
निर्दिष्ट देशश्चेत्‌ स तन्‍नामा भवति, प्रत्ययान्तनामा। इतिकरणस्ततश्चेद्‌ विवक्षा। 
उदुम्बरा अस्मिन्‌ देशे सन्ति औदुम्बर:। बाल्बजः। पार्वतः। मत्वर्थीयापवादो योगः॥ 


तेन निर्वृत्तम्‌ ॥ ६८ ॥ 


तेनेति तृतीयासमर्थाद्‌ निर्वृत्तमित्येतस्मिन्‌ विषये यथाविहितं प्रत्ययो भवति 
देशनामधेये गम्यमाने। देशे तन्‍नाम्नीति चतुर्ष्वपि योगेषु संबध्यते। सहस्लेण निर्वृत्ता 
साहस्री परिखा। कुशाम्बेन निर्वुत्ता कौशाम्बी नगरी। हेतौ कर्तरि च यथायोगं तृतीया 
समर्थविभक्ति:॥ 


तस्य निवासः ॥ ६६ ॥ 


तस्येति षष्टीसमर्थाद्‌ निवास इत्येतस्मिन्नर्थे यथाविहितं प्रत्ययो भवति देशनामधेये 
गम्यमाने। निवसन्त्यस्मिन्निति निवास:। ऋजुनावां निवासो देश आर्जुनावो देशः। 
शैबः। औदिष्ठ:॥ 


अदूरभवश्च ॥ ७० ॥ 


पूर्वा समर्थविभक्तिरनुवर्तते | तस्येति षष्ठीसमर्थाददूरभव इत्यस्मिन्नर्थे यथाविहितं 
प्र्ययो भवति। विदिशाया अदूरभवं नगरं वैदिशम्‌। हैमवतम्‌। चकारः पूर्वेषां 
त्रयाणामर्थानामिह सन्निधानार्थ:। तेनोत्तरेषु चत्वारो5प्यर्थाः संबध्यन्ते॥ 


ओरज्‌ ॥ ७१ ॥ 


चत्वारोषर्था: ( ४.२.६७--७० ) अनुवर्तन्ते । उवर्णन्तात्‌ प्रातिपदिकादू यथाविहितं 
समर्थविभक्तियुक्तादज्‌ प्रत्ययो भवति तदस्मिन्नस्तीत्येवमादिष्वर्थेषु। अणो5्पवादः। 
अरडु-आरडवमू्‌। कक्षतु-काक्षतवम्‌। कर्कटेलु-कार्कटेलवमू। नद्यां तु परत्वादू 
मतुब्‌ भवति। इक्षुमती । अजधिकारः प्राक्‌ सुवास्त्वादिभ्योडणः ( ४.२.७७ )॥ 

मतोश्च बह्जड़ात्‌ ॥ ७२ ॥ 


बह्लज्‌ अड्र यस्यासों बहजड़ो मतुप्‌, तदन्तात्‌ प्रातिपदिकादजू प्रत्ययो भवति 
चातुरर्थिक:। अणो5पवाद:। ऐषुकावतम्‌। सैध्रकावतम्‌। बह्जड्ादिति किम्‌ ? 
आहिमतम्‌। यावमतम्‌। अड्ग्ग्रहणं किम ? बह्लजिति तद्विशेषणं यथा विज्ञायेत, 
मत्वन्तविशेषणं मा विज्ञायीति। मालावतां निवासो मालावतम्‌॥ 


बह्नचः कूपेषु ॥ ७३ ॥ 


बह्चः प्रातिपदिकादजू प्रत्ययो भवति चातुरर्थिकः कूपेष्वभिधेयेषु। अणो5पवादः । 
यथासंभवर्र्थाः संबध्यन्ते । दीर्घवरत्रेण निर्वृत्तिः कूपो दैर्घवरत्र:। कापिलवरत्र:॥ 


उदक्‌ च विपाशः ॥ ७४ ॥ 


विपाश उत्तरे कूले ये कूपाः, तेष्वभिधेयेष्वज्‌ प्रत्ययो भवति चातुरर्थिकः। 
अणो5- पवादः। अबह्जर्थ आरम्भः। दत्तेन निर्वृत्तः कूपो दात्त:। गौप्त॑:। उदगिति 
किम्‌ ? दक्षिणतो विपाशः कूपेष्वणेव। दात्तः। गौप्तः। स्वरे विशेषः। महती 
सूक्ष्मेक्षिका वर्तते सूत्रकारस्य॥ 


संकलादिभ्यश्च ॥ ७९ ॥ 


कृपेष्विति निवृत्तम्‌। संकल इत्येवमादिश्यो5जू प्रत्ययो भवति चातुरर्थिकः। 
अणो5- पवादः। यथासंभवममर्थसंबन्ध:। संगतः कलः संकलः। संकलेन निर्वृत्तिः 
सांकलः। पौष्कलः॥ संकल। पुष्कल। उद्धप। उडुप। उत्पुट। कुम्भ। विधान। 
सुदक्ष। सुदत्त। सुभूत। सुनेत्र। सुपिड्डल। सिकता। पूतीकी। पूलास। कूलास। 
पलाश। निवेश। गवेष। गम्भीर। इतर। शर्मन्‌। अहनू। लोमनू। वेमन्‌ू। वरुण। 
बहुल। सद्योज। अभिषिक्त | गोभृत्‌। राजभृत्‌। गृह। भृत। भल्ल। माल। वृत्‌॥ 


स्त्रीपु सोवीरसाल्वप्राक्षु ॥ ७६ ॥ 


देशे तन्‍नाम्नीत्यस्य विशेषणं सौवीरादयः, सत्रीत्व॑ च। ड्याप्प्रातिपदिकादज्‌ 
प्रत्ययो भवति चातुरर्थिकः, अणो5्पवादः, सौवीरे स््रीलिड्डे देशे वाच्ये साल्‍्वे प्राचि। 
सौवीरे तावत्‌-दत्तामित्रेण निर्वृत्ता नगरी दात्तामित्री। साल्वे--विधूमाग्निना निर्वृत्ता 
वैधूमाग्नी । प्राचि खल्वषि-ककन्देन निर्वृत्ता काकन्दी । माकन्दी । माणिचरी। जारुषी॥ 


१ - “किम ? इति मुद्रितेषु नास्ति। २ - “विज्ञायते” इति मुद्रितपाठ:। 

सुवास्त्वादिभ्योडणू ॥ ७७ ॥ 


सुवास्तु इत्येवमादिभ्यो5ण्‌ प्रत्ययो भवति चातुरर्थिकः। अज उवर्णान्तलक्षणस्य 
कूपलक्षणस्य चापवाद:। सुवास्तोरदूरभवं नगर सौवास्तवम्‌ | वार्णवम्‌। अण्ग्रहणं नद्यां 
मतुपो बाधनार्थम्‌। सौवास्तवी नदी॥ सुवास्तु। वर्णु। भण्डु। खण्डु। सेचालिनू। 
कर्पूरिनू। शिखण्डिनू। गर्त। कर्कश। शटीकर्ण। क्रृष्ण। कर्क। कर्कन्धूमती। गोह्य । 
अहिसक्थ। वृत्‌॥ 


रोणी ॥ ७८ ॥ 


रोणीशब्दादण्‌ प्रत्ययो भवति चातुरर्थिकः। यथासंभवमर्थसंबन्ध:। कूपलक्षण- 
स्थाओ5उपवाद:। रोणीति कोड5यं निर्देशः, यावता प्रत्ययविधौ पज्चमी युक्ता ? सर्वावस्थ- 
प्रतिपत्त्यर्थमेवमुच्यते। रोणीशब्दः सर्वावस्थो5 प्प्रत्ययमुत्पादयति, केवलस्तदन्तश्च । 
रौणः। आजकरोण:। सैंहिकरोण:॥ 


कोपधाच्च ॥ ७६ ॥ 


ककारोपधात्‌ च प्रातिपदिकादण्‌ प्रत्ययो भवति चातुरथ्थिकः। यथासंभवमर्थ- 
संबन्ध:। कूपलक्षणस्योवर्णलक्षणस्य चाजो5पवाद:। कार्णच्छिद्रिकः कूप:। कार्णवेष्टकः । 
कृकवाकुना निर्वृत्त कार्ववाकवम्‌ । त्रैशड्रवम्‌॥ 


वुज्छण्कठजिलसेनिरठज्ण्ययफक्फिजिज्ज्यकक्ठको5रीहणकृशाश्वर्श्य- 
कुमुदकाशतृणप्रेक्षाश्न्सखिसंकाशबलपक्षकर्णसुतंगमप्रगदिन्वराहकुमुदादिभ्य : 
॥ ८० ॥ 


वुजादयः सप्तदश प्रत्ययाः, अरीहणादयो5पि सप्तदशैव प्रातिपदिकगणा:। आदि- 
शब्दः प्रत्येकमभिसंबध्यते। तत्र यथासंख्यं सप्तदशभ्यः प्रातिपदिकगणेभ्यः सप्तदश 
प्रत्यया भवन्ति चातुरर्थिकाः। अणोडपवाद:। यथासंभवमर्थसंबन्ध:। अरीहणादिभ्यो 
वुज्‌ प्रत्ययों भवति। आरीहणकमू। द्रौद्यगकमृ॥ अरीहण। द्रुघण। खदिर। सार। 
भगल। उलनन्‍्द। साम्परायण। क्रौष्ट्रायण। भाद्लायण। मैत्रायण। त्रैगतायन। 
रायस्पोष । विपथ। उद्ण्ड। उदज्चयन। खाडायन। खण्ड। वीरण। काशकृत्स्न। 
जाम्बवन्त | शिंशपा। किरण। रैवत। बैल्ब। वैमतायन। सौसायन। शाण्डिल्यायन। 
शिरीष। बधिर। अरीहणादिः॥ क्रृशाश्वादिभ्यश्छण्‌ प्रत्ययो भवति। काशश्वीय:। 
आरिष्टीयः:॥ कृशाश्व। अरिष्ट। अरीश्व। वेश्मन्‌। विशाल। रोमक। शबल। कूट। 
रोमनू। वर्वर। सुकर। सूकर। प्रतर। सदृश | पुरग। सुख। धूम। अजिन। विनता। 

अवनत। विकुघास। अरुसू। अवयास। मौदूगल्य। क्रशाश्वादिः॥ ऋश्यादिभ्यः कः 
प्रत्ययो भवति। ऋश्यकः। न्यग्रोधकः॥ ऋश्य। न्यग्रोध। शिरा। निल्लीन। निवास। 
निधान। निवात। निबद्ध। विबद्ध। परिगूढ़। उपगूढ़। उत्तराश्मन्‌। स्थूलबाहु। 
खदिर। शर्करा। अनडुहू। परिवंश। वेणु। वीरण। ऋश्यादिः॥ कुमुदादिभ्यष्ठच्‌ 
प्रतययो भवति। कुमुदिकम्‌। शर्करिकमू॥ कुमुद। शर्करा। न्यग्रोध। इत्कट। गर्त। 
बीज। अश्वत्थ। बल्बज। परिवाप। शिरीष। यवाष। कूप। विकड्भुत। कुमुदादिः॥ 
काशादिशभ्य इलः प्रत्ययो भवति। काशिलमू्‌। वाशिलमू्‌॥ काश। वाश। अश्वत्थ। 
पलाश। पीयूष। विश। तृण। नर। चरण। कर्दम। कर्पूर। कण्टक। गृह। 
काशादिः॥ तृणादिभ्यः सः प्रत्ययो भवति | तृणसः। नडसः॥ तृण। नड। बुस। पर्ण। 
वर्ण। चरण। अर्ग। जन। बल। लव। वन। तृणादि:॥ प्रेक्षादिभ्य इनिप्रत्ययो 
भवति। प्रेक्षी। हलकी॥ प्रेक्षा। हलका। बन्धुका। ध्रुवका। क्षिपका। न्यग्रोध। 
इर्कुट। प्रेक्षादिस्‍॥ अश्मादिभ्यो रप्रत्ययो भवति। अश्मरः॥ अश्मनू। यूष। रूष। 
मीन। दर्भ। वृन्द। गुड। खण्ड। नग। शिखा। अश्मादिः॥ सख्यादिभ्यो ढजू प्रत्ययो 
भवति। साखेयम्‌। साखिदत्तेयम्‌॥ सखि। सखिदत्त। वायुदत्त। गोहित। भल्ल। 
पाल। चक्रपाल। चक्रवाल। छगल। अशोक। करवीर। सीकर। सकर। सरस। 
समल। सख्यादिः॥ संकाशादिभ्यो ण्यप्रत्ययो भवति। सांकाश्यम्‌। काम्पिल्यम्‌॥ 
संकाश। काम्पिलल्‍्य। समीर। कश्मर। शूरसेन। सुपधिनू। सक्थच। यूप। अंश। 
एग। अश्मन्‌। कूट। मलिन। तीर्थ। अगस्ति । विरत। चिकार। विरह। नासिका। 
संकाशादिः॥ बलादिशभ्यो यः प्रत्ययो भवति। बल्यः। कुल्यम्‌ु॥ बल। वुल। तुल। 
उल। डुल। कवल। वन। कुल। बलादिः॥ पक्षादिभ्यः फक्‌ प्रत्ययो भवति। 
पाक्षायण:। तौषायण:॥ पक्ष । तुष। अण्ड | कम्बलिक। चित्र | अश्मन्‌। अतिस्वन्‌। 
पथिन्‌ू पन्‍थ च ( ग० सू० ८६ )। पक्षादिः॥ कर्णादिभ्यः फिजू प्रत्ययो भवति। 
कार्णायनिः। वासिष्ठायनिः॥ कर्ण। वसिष्ठ। अलुश। शल। डुपद। अनइुद्य । 
पाज्वजन्य | स्थिरा। कुलिश। कुम्भी। जीवन्ती। जित्व। आण्डीवतू। कर्णादिः॥ 
सुतड्रमादिभ्य इज प्रत्ययो भवति। सौतड्रमिः। मौनिचित्तिः॥ सुतड्रम। मुनिचित्त। 
विप्रचित्त | महापुत्र | श्वेत। गडिक। शुक्र | विग्र। बीजवापिनू। श्वनू। अर्जुन। 
अजिर। जीव। सुतड्मादिः॥ प्रगदिन्नादिभ्यो ज्यः प्रत्ययों भवति। प्रागद्यम्‌॥ 
प्रगदिनू। मगदिनू। शरदिनू। कलिव। खडिव। गडिव। चूडार। मार्जार। कोविदार। 
प्रगद्यादिस॥ वराहादिभ्यः कक्‌ प्रत्ययो भवति। वाराहकम्‌। पालाशकम्‌॥ वराह। 
पलाश। शिरीष। पिनद्ध | स्थूण। विदग्ध। विजग्ध। विभग्न। बाहु। खदिर। 
शर्करा। वराहादिः॥ कुमुदादिभ्यष्ठक्‌ प्रत्ययो भवति। कौमुदिकमु॥ कुमुद। गोमथ। 


१ -  शः ? इत्यपपाटो मुद्रितेषु । 'तृणशः, नडशः ' इत्युदाहरणे अपि तथैव । 

रथकार। दशग्राम। अश्वत्थ। शाल्मली। कुण्डल। मुनिस्थूल। कूट। मुचुकर्ण। 
कुमुदादिः॥ शिरीषशब्दो5रीहणादिषु, कुमुदादिषु, वराहादिषु च पट्यते, औत्सर्गिको5पि 
तत इष्यते, तस्य च वरणादिषु दर्शनालू लुब्‌ भवति। तथा चोक्तम्‌ू-शिरीषाणामदूरभवो 
ग्रामः शिरीषाः, तस्य वनं शिरीषवनम्‌ ( का० १.२.५१ ) इति॥ 


जनपदे लुप्‌ ॥ ८१ ॥ 


देशे तन्‍नाम्नीति यश्चातुरर्थिकः प्रत्ययो भवति, तस्य देशविशेषे जनपदे5भिधेये 
लुब्‌ भवति। ग्रामसमुदायो जनपदः | पञ्चालानां निवासो जनपदः पज्चालाः। कुरवः। 
मत्स्याः। अड्जाः। वड्राः। मगधाः। सुह्माः। पुण्ड्राः। इह कस्मादू न भवति--उदुम्बरा 
अस्मिन्‌ सन्ति, औदुम्बरो जनपदः, वैदिशो जनपद इति ? तनन्‍नाम्नीति वर्तते। न चात्र 
लुबन्तं तन्‍नामधेयं भवति॥ 


वरणादिभ्यश्च ॥ ८२ ॥ 


वरण इत्येवमादिभ्य उत्पन्नस्य चातुरर्थिकस्य प्रत्ययस्य लुबू भवति । अजनपदार्थ 
आरम्भ:। वरणानामदूरभवं नगर वरणा:। श्रुड़्ी । शाल्मलयः। चकारोष्नुक्तसमुच्चयार्थ 
आकृतिगणतामस्य बोधयति। कटुकबदर्या अदूरभवों ग्राम: कटुकबदरी। शिरीषाः। 
काज्ची॥ वरणाः, पूर्वो गोदौी। आलिड्ब्यायन। पर्णी। श्रुज़्ी | शाल्मलयः। सदाण्वी। 
वणिकि। वणिक। जालपद। मथुरा। उज्जयिनी। गया। तक्षशिला। उरशा। 
आकृत्या॥ 


शर्कराया वा ॥ ८३ ॥ 


शर्कराशब्दादुत्पन्नस्य चातुरर्थिकस्य प्रत्ययस्य वा लुब्‌ भवति। वाग्रहणं किम्‌, 
यावता शर्कराशब्दः कुमुदादिषु वराहादिषु च पट्यते, तत्र पाटसामर्थ्यात्‌ प्रत्ययस्य पक्षे 
श्रवण भविष्यति ? एवं तर्हातज्‌ ज्ञापपति-शर्कराशब्दादौत्सगगिको भवति, तस्याय॑ 
विकल्पितो लुबिति। शर्करा। शार्करमू। गणपाठात्‌ च श्रवणमुत्तरसूत्रे विहिती च दौ 
प्रत्ययो, तदेव॑ घड़्‌ रूपाणि भवन्ति। शर्करा। शार्करम्‌ू। शर्करिकम्‌। शार्करकम्‌। 
शार्करिकम्‌। शर्करीयमिति॥ 


ठक्‍्छी च ॥ ८४ ॥ 


शर्कराशब्दाटू ठक्‌ छ इत्येती प्रत्ययो भवतश्चातुरर्थिकौ। यथासंभवमर्थसंबन्ध:। 
शार्करिकम्‌। शर्करीयम्‌॥ 

नद्यां मतुप्‌ ॥ ८५ ॥ 


नद्यामभिधेयायां मतुप्‌ प्रत्ययो भवति चातुरर्थिकः। तन्‍नाम्नो देशस्य विशेषणं 
नदी। उदुम्बरा यस्यां सन्ति उदुम्बरावती। मशकावती। वीरणावती। पुष्करावती। 
इक्षुमती । द्रमती । इह कस्माद्‌ न भवति--भागीरथी । भैमरथी ? मतुबन्तस्यातन्नामधेयत्वात्‌॥ 


मध्वादिभ्यश्च ॥ ८६ ॥ 


मधु इत्येवमादिभ्य: शब्देभ्यो मतुप्‌ प्रत्ययो भवति चातुरर्थिकः। अनद्यर्थ आरम्भः। 
मधुमान्‌। बिसवान्‌॥ मधु। बिस। स्थाणु। मुष्टि। इक्षु। वेणु। रम्य। ऋक्ष। 
कर्कन्धु। शमी। किरीर। हिम। किशरा। शर्पणा। मरुतू। मरुव। दार्वाघाट। शर। 
इष्टका। तक्षशिला। शक्ति। आसन्दी। आसुति। शलाका। आमिधी। खडा। वेटा। 
मध्वादिः॥ 


कुमुदनडवेतसेभ्यो ड्मतुप्‌॥ ८७ ॥ 


कुमुद नड वेतस इत्येतेभ्य: शब्देभ्यो डूमतुप्‌ प्रत्ययो भवति चातुरर्थिकः। कुमुदान्‌ । 
नड्वान्‌। वेतस्वान्‌ ॥ महिषाच्चेति वक्तव्यम्‌ु॥ महिष्मान्‌ नाम देश:॥ 


नडशादाड़्‌ ड्बलचू ॥ ८८ ॥ 


नडशादशब्दाभ्यां ड्वलचू प्रत्ययो भवति चातुरथ्थिकः। यथासंभवमर्थसंबन्ध:। 
नड्वलमू। शादलमू॥ 


शिखाया वलच्‌ ॥ ८६ ॥ 


शिखाशब्दादू वलचू प्रत्ययो भवति चातुरर्थिकः। यथासंभवमर्थसंबन्ध:। शिखावलं 
नाम नगरम्‌। मतुप्प्रररणेषपि शिखाया वलचं ( ५.२.११३ ) वक्ष्यति, तददेशार्थ 
वचनम्‌॥ 


उत्करादिभ्यश्छ: ॥ ६० ॥ 


उत्कर इत्येवमादिभ्यश्छः प्रत्ययो भवति चातुरर्थिकः। यथासंभवमर्थसंबन्धः। 
उत्करीयमू। शफरीयमू॥ उत्कर। संफल। शफर। पिप्पल। पिप्पलीमूल। अश्मन्‌। 
अर्क | पर्ण। सुपर्ण। खलाजिन। इडा। अग्नि। तिक। कितव। आतप। अनेक। 
पलाश | तृणव। पिचुक। अश्वत्थ। शकाक्षुद्र | भद्रा। विशाला। अवरोहित। गर्त। 
शाल। अन्य । जन्या। अजिन। मज्च। चर्मन्‌। उत्क्रोश। शान्त | खदिर। शूर्पणाय । 

श्यावनाय | नेव । बक। नितान्‍्त। वृक्ष। इन्द्रवृक्ष | आर्द्रवृक्ष । अर्जुनवृक्ष । उत्करादिः॥ 
नडादीनां कुकू च ॥ ६१ ॥ 


नड इत्येवमादीनां कुगागमो भवति, छश्च प्रत्ययश्चातुर्रर्थिक:। यथासंभवमर्थ- 
संबन्ध:। नडकीयमू। प्लक्षकीयमू॥ नड। प्लक्ष | बिल्व। वेणु। वेत्र । वेतस। तृण। 
इक्षु। काष्ठ। कपोत। क्रुज्चाया हस्वत्वं च ( ग० सू० ६० )। तक्षन्‌ नलोपश्च ( ग० 
सू० ६१ )॥ 


शेषे ॥ ६२ ॥ 


शेष इत्यधिकारोञ्यम्‌ | यानित ऊर्ध्व प्रत्ययाननुक्रमिष्याम:, शेषे5र्थ ते वेदितव्या:। 
उपयुक्तादन्य: शेष:। अपत्यादिभ्यश्चतुरर्थपर्यन्तेभ्योउन्योडर्थ: शेष:। तस्येदंविशेषा 
हापत्य- समूहादयः, तेषु घादयों मा भूवन्निति शेषाधिकारः क्रियते। कि च, सर्वेषु 
जातादिषु घादयो यथा स्युः, अनन्तरेणैवाथदिशेन संबन्धित्वेन कृतार्थता मा विज्ञायीति 
साकल्यार्थ शेषवचनम्‌ । वक्ष्यति--राष्ट्रावारपारादू्‌ घखो” ( ४.२.६३ )-राष्ट्रियः। 
अवारपारीणः। शेष इति लक्षणं चाधिकारश्च। चक्षुषा गृद्यते चाक्षुषं रूपम्‌ | श्रावणः 
शब्दः। दृषदि पिष्टा दार्षदाः सक्तवः। उलूखले क्षुणण: औलूखलो यावकः। अश्वैरुद्मत 
आश्वो रथः। चतुर्भिरुष्मते चातुरं शकटम्‌। चतुर्दश्यां दृश्यते चातुर्दशं रक्ष इति॥ 


राष्ट्रावारपारादू घखौ ॥ ६३ ॥ 


राष्ट्र अवारपार इत्येताभ्यां यथासंख्यं घखावित्येतौ प्रत्ययो भवतः। राष्ट्रिय:। 
अवारपारीणः ॥ विग्ृहीतादपीष्यते॥ अवारीणः। पारीणः ॥ विपरीताच्च॥ पारावारीणः। 
प्रकृतिविशेषोषादानमात्रेण तावत्‌ प्रत्यया विधीयन्ते | तेषां तु जातादयोडऊर्था: समर्थविभक्तयश्च 
पुरस्तादू वक्ष्यन्ते॥ 


ग्रामाद्‌ यखजौ ॥ ६४ ॥ 
ग्रामशब्दाद्‌ू य खजू इत्येतो प्रत्ययौ भवतः। ग्राम्यः। ग्रामीण:॥ 
कत्र्यादिभ्यो ढकज्‌ ॥ ६५ ॥ 


कत्रि इत्येवमादिभ्यो ढकजू प्रत्ययों भवति। कात्रेयक:। औम्भेयकः॥ कत्रि। 
उम्भि। पुष्कर। पुष्कल। मोदन। कुम्भी। कुण्डिच। नगर। वज्जी। भक्ति। 


9 - ' ज्ञायीति ” इति मुद्रितेषु । २ - “ पुष्कल ” इति नास्ति है०। 

माहिष्मती। चर्मण्वती। ग्राम। उखूया। कुड्याया यलोपश्च ( ग० सू० ६२ )। 
कन्र्यादिः॥ 


कुलकुक्षिग्रीवाभ्यः श्वास्यलंकारेषु ॥ ६६ ॥ 


कुलकुक्षिग्रीवाशब्देभ्यो यथासंख्यं श्वन्‌ असि अलंकार इत्येतेषु जातादिष्वर्थेषु 
ढकजू _प्रत्ययो भवति। कौलेयको भवति श्वा चेत्‌। कौलो5न्यः। कौक्षेयकों भवत्यसिश्चेत्‌ । 
कौक्षोउन्यः। ग्रेवेयको भवत्यलंकारश्चेत्‌। ग्रेवो5न्यः॥ 


नद्यादिभ्यो ढक्‌ ॥ ६७ ॥ 


नदी इत्येवमादिभ्यो ढक्‌ प्रत्ययो भवति। नादेयम्‌। माहेयम्‌। पूर्वनगरीशब्दो5त्र 
पट्यते। पौर्वनगरेयम्‌। केचित्‌ तु पूर्वनगिरीति पठन्ति, विच्छिद्य च प्रत्यय॑ कुर्वन्ति। 
पौरेयम्‌ । वानेयम्‌। गैरेयमिति | तदुभयमपि दर्शन प्रमाणम्‌॥ नदी। मही। वाराणसी। 
श्रावस्ती । कौशाम्बी। नवकौशाम्बी | काशफरी | खादिरी। पूर्वनगरी | पावा। मावा। 
साल्वा। दार्वा। दाल्वा। वासेनकी। वडवाया वृषे ( ग० सू० ६३ )॥ 


दक्षिणापश्चात्पुरसस्त्यक्‌ू ॥ ६८ ॥ 


दक्षिणा पश्चात्‌ पुरस्‌ इत्येतेभ्यस्त्यक्‌ प्रत्ययो भवति शैषिकः। दाक्षिणात्यः। 
पाश्चात्त्य:। पौरस्त्यः॥ 


कापिश्याः ष्फक्‌ ॥ ६६ ॥ 


कापिशीशब्दात्‌ ष्फक्‌ प्रत्ययो भवति शैषिकः। षकारो डीषर्थ:। कापिशायनं 
मधु। कापिशायनी द्वाक्षा ॥ बाहल्युर्दिपर्दिभ्यश्चेति वक्तव्यम्‌॥ बाह्नायनी। और्दायनी । 
पार्दायनी॥ 


रड्लोरमनुष्येषघणू च ॥ १०० ॥ 


रड्कुशब्दादण्‌ प्रत्ययो भवति, चकारात्‌ ष्फक्‌ू च शैषिकोउ्मनुष्येउभिधेये। 
राष्ट्रवो गौ:। राड्बरवायणो गौः । अमनुष्य इति किम्‌? राड्रवको मनुष्य: । ननु च रड्कुशब्दः 
कच्छादिषु ( ४.२.१३३ ) पट्यते, तत्र च “मनुष्यतत्स्थयोर्वुज्‌” ( ४.२.१३४ ) इति मनुष्ये 
परत्वाद्‌ वुजैव भवितव्यम्‌ , कच्छादिपाठादमनुष्येडणपि सिद्धः, किमिह मनुष्य- 
प्रतिषेधेनाण्‌ग्रहणेन च ? तदुच्यते, नैवायं मनुष्यप्रतिषेध:। कि तहिं ? नजिवयुक्तन्यायेन 


१ - “कुल्याया ” इति बाल०। 

( परि० ७४ ) मनुष्यसदृशे प्राणिनि प्रतिपत्ति: क्रियते | तेन राष्ट्रवः कम्बल इति ष्फगू न 
भवति। विशेषविहितेन च ष्फकाणो बाधा मा भूदित्यण्ग्रहणमपि क्रियते॥ 


युप्रागपागुदक्प्रतीचो यत्‌ू ॥ १०१ ॥ 


दिव्‌ प्राच्‌ अपाच्‌ उदच्‌ प्रत्यच्‌ इत्येतेभ्यो यत्‌ प्रत्ययो भवति शैषिकः। दिव्यम्‌ । 
प्राच्यम्‌। अपाच्यम्‌। उदीच्यम्‌। प्रतीच्यमू। अव्ययात्‌ तु कालवाचिनः परत्वात्‌ 
ट्युट्युलो भवतः। प्राक्तनम्‌॥ 


कन्थायाष्ठकू ॥ १०२ ॥ 
कन्थाशब्दाट्‌ ठक्‌ प्रत्ययो भवति शैषिकः। कान्थिकः॥ 
वर्णों वुक्‌ ॥ १०३ ॥ 
कन्धाया इत्येव | वर्णो या कन्था तस्या वुक्‌ प्रत्ययो भवति शैषिकः। ठको5पवाद:ः। 


वर्णुर्नाम नदः, तत्समीपो देशो वर्णु:। तद्विषयार्थवाचिनः कन्थाशब्दादयं प्रत्ययः। तथाहि-- 
जातं हिमवत्सु कान्थकमू॥ 


अव्ययात्‌ त्यप्‌ ॥ १०४ ॥ 


अव्ययात्‌ त्यप्‌ प्रत्ययो भवति शैषिकः। 
अमेहक्वतसित्रेभ्यस्त्यबूविधियों उव्ययात्‌ स्मृतः। 
निनिर्भ्या ध्रुवगत्योश्च प्रवेशो नियमे तथा॥ 
अमात्यः। इहत्यः। क्वत्य:। इतस्त्यः। तत्रत्यः। यत्रत्यः। परिगणनं किम्‌ ? 
औपरिष्ट:। पौरस्तः। पारस्तः। वृद्धात्‌ तु छो भवति। आरातीयः ॥ त्यब्‌ नेर्धुुवे॥ 
नियतं ध्रुवं नित्यमू ॥ निसो गते॥ निर्गतो वर्णाश्रमेभ्यो निष्ट्यश्चण्डालादिः ॥ 
आविस- श्छन्दसि॥ आविसूशब्ाचू छन्दसि त्यप्‌ प्रत्ययो भवति। आदविष्ट्यों वर्धते१ 
( ऋ० १.६५.५ ) ॥ अरण्याण्‌ णो वक्तव्यग-॥ आरण्याः सुमनसः ॥ दूरादेत्यः॥ 
दूरेत्यः पथिकः ॥ उत्तरादाहजु॥ औत्तराहम्‌॥ 


ऐषमोट्य:ःश्वसो उन्यतरस्याम्‌ ॥ १०५९ ॥ 


ऐषमस्‌ ह्यस्‌ श्वस्‌ इत्येतेभ्यो उन्यतरस्यां त्यप्‌ प्रत्ययों भवति शैषिकः। ऐषमस्त्यम्‌, 
ऐषमस्तनम्‌ । हास्त्यम्‌, ह्मस्तनम्‌। श्वस्त्यम्‌, श्वस्तनमम्‌। श्वसस्तुट्‌ च! ( ४.३.१९ ) 
इति ठञपि तृतीयो भवति। शौवस्तिकमू॥ 

तीररूप्योत्तरपदादज्ञो ॥ १०६ ॥ 


तीरोत्तरपदादू रूप्योत्तरपदात्‌ च प्रातिपदिकादू यथासंख्यमज्‌ ज इत्येतो प्रत्ययो 
भवततः शैषिकौ । अणो5्पवादौ। काकतीरम्‌ | पाल्वलतीरमू। रूप्योत्तरपदात्‌-वार्करूप्यम्‌ । 
शैवरूप्यम्‌। तीररूप्यान्तादिति नोक्तमू, बहुचुप्रत्ययपूर्वाद्‌ मा भूदिति। बाहुतीरमू। 
अणेव भवति॥ 


दिक्पूर्वपदादसंज्ञायां जः ॥ १०७ ॥ 


असंज्ञायामिति प्रकृतिविशेषणम्‌ | दिक्पूर्वपदात्‌ प्रातिपदिकादसंज्ञाविषयाद्‌ जः 
प्रत्ययों भवति शैषिक:। अणो5पवादः। पोर्वशालः। दाक्षिणशाल:। आपरशालः। 
असंज्ञायामिति किम्‌ ? पूर्वैषुकामशमः। अपरैषुकामशमः। 'िक्‍्संख्ये संज्ञायाम्‌” ( २. 
१.५० ) इति समासः। प्राचां ग्राममगराणाम्‌” ( ७.३.१४ ) इत्युत्तरपदवृद्धिः। पदग्रहर्ण 
स्वरूपविधिनिरासार्थम्‌॥ 


मद्रेभ्योउजू ॥ १०८ ॥ 


दिक्पूर्वपदादित्येव । दिक्पूर्वपदाद्‌ मद्रशब्दादजू प्रत्ययो भवति शैषिकः। पौर्वमद्र: । 
आपरमद्र:। 'दिशोञ्मद्राणाम्‌! ( ७.३.१३ ) इति पर्युदासादादिवृद्धिरेव॥ 


उदीच्यग्रामाच्च बह्नचोडन्तोदात्तातू ॥ १०६ ॥ 


दिग्ग्रहणं निवृत्तम्‌। उदीच्यग्रामवाचिनः प्रातिपदिकादू बह्नचो न्तोदात्तादू अज्‌ 
प्रत्ययो भवति शैषिकः। अणो5पवादः। शैवपुरम्‌। माण्डवपुरम्‌। उदीच्यग्रामादिति 
किम्‌ ? माथुरमू। बह्च इति किम्‌? ध्वजी-ध्वाजमू। अन्‍्तोदात्तादिति किम्‌ ? 
शार्करीधानम्‌। शर्करीधानशब्दे लित्स्वरेण धाशब्द उदात्तः॥ 


प्रस्थोत्तरपदपलद्यादिकोपधादण्‌ ॥ ११० ॥ 


प्रस्थोत्तरपदात्‌ पलद्यादिभ्य: ककारोपधात्‌ च प्रातिपदिकादण्‌ प्रत्ययो भवति शैषिकः। 
उदीच्यग्रामलक्षणस्याजो 5पवाद:। माद्रीप्रस्थ:। माहकीप्रस्थ:। पलद्यादिभ्य:--पालदः। 
पारिषदः। ककारोपधात्‌ू-नैलीनकः | चैयातकः । पलद्यादिषु यो वाहीकग्रामः, ततष्ठज्जिटयोः 
(४.२.११७ ) अपवादः। यथा-गौष्टी, नैतकीति । गोमतीशब्दः पठ्यते, ततो “रोपधेतोः 
प्राचाम्‌” ( ४.२.१२३ ) इति वुओ5पवाद:। वाहीकशब्दः कोपधो5पि पुनः पठ्यते पर छं 
(४.२.११४ ) बाधितुम्‌। अणूग्रहणं बाधकबाधनार्थम्‌॥ पलदी। परिषत्‌ | यकल्लोमनू। 


9 - “बाहुरूप्यम्‌ ! इति मुद्रितेषु। २- “ धानशब्द ” इति है०। 

रोमक। कालकूट। पटच्चर | वाहीक । कलकीट। मलकीट | कमलकीट | कमलभिदा। 
गोष्ठी। कमलकीर। बाहुकीट। नैतकी। परिखा। शूरसेन। गोमती। उदयान। 
पलद्यादि:॥ 


कण्वादिभ्यो गोत्रे ॥ १११ ॥ 


गोत्रमिह न प्रत्ययार्थो न च प्रकृतिविशेषणम्‌ | तहोंवं संबध्यते-कण्वादिभ्यो 
गोत्रे यः प्रत्ययो विहितः, तदन्तेभ्य एवाण्‌ प्रत्ययों भवति शैषिकः। छस्यापवादः। 
काण्वाश्छात्रा:। गौकक्षाः॥ 


इजञजश्च ॥ ११३ ॥ 


गोत्र इत्येव। गोत्रे य इज विहितः, तदन्तात्‌ प्रातिपदिकादण्‌ प्रत्ययो भवति 
शैषिकः। छस्यापवादः। दाक्षाः। प्लाक्षा:। माहकाः। गोत्र इत्येव-सौतड्रमेरिदं 
सौतड्मीयम्‌॥ 


न द्ब्चः प्राच्यभरतेषु ॥ ११३ ॥ 


द््बचः प्रातिपदिकात्‌ प्राच्यभरतगोत्रादिजन्तादण्‌ प्रत्ययो न भवति। पूर्वेण 
प्राप्त: प्रतिषिध्यते । पैज्ीया:। प्रौष्ठीया:। चैदीया:। पौष्कीया:। काशीया:। पाशीयाः। 
उबच इति किम्‌ ? पान्नागाराः। प्राच्यभरतेष्विति किमू ? दाक्षा:। काशीया इति 
कथमुदाहतम्‌ , यावता काश्यादिभ्यष्टज्जिठाभ्यां ( ४.२.११६ ) भवितव्यम्‌ ? नैतदस्ति। 
देशवाचिनः काशिशब्दस्य तत्र ग्रहणम्‌ , चेदिशब्देन साहचर्यात्‌। गोत्रातू तु वृद्धाच्छः” 
( ४.२.११४ ) एव भवति। ज्ञापकादू ( २.४.६६ ) अन्यत्र प्राच्यग्रहणेन भरतग्रहणं न 
भवतीति स्वशब्देन भरतानामुपादानं कृतम्‌॥ 


वृद्धाच्ठ: ॥ ११४ ॥ 


गोत्र इति नानुवर्तते। सामान्येन विधानमू। वृद्धात्‌ प्रातिपदिकाचू छः प्रत्ययो 
भवति शैषिकः। अणोड्पवादः। गार्गीयः। वात्सीयः। शालीयः। मालीयः। 
अव्ययतीररूप्योत्तरपदोदीच्यग्रामकोपधविधीन्‌ ( ४.२.१०४, १०६, १०६, ११० ) तु 
परत्वाद्‌ बाधते॥ 


भवतष्टक्छसो ॥ ११९ ॥ 


१ - “चैदिशब्देन ” इति मुद्रितपाठ:। “ बैदि० ? इति पाठान्तरमू। 

वृद्धादित्येव | भवच्छब्दादू वृद्धात्‌ ठकछसित्येतौ प्रत्ययौ भवतः शैषिकौ । छस्या- 
पवादौ। सकारः पदसंज्ञार्थ:। भवतत्त्यदादित्वाद वृद्धसंज्ञा। भावत्कः। भवदीयः। 
अवृद्धात्‌ तु भवतः शतुरणेव भवति। भावतः॥ 


काश्यादिभ्यष्ठज्जिटों ॥ ११६ ॥ 


काशि इत्येवमादिभ्यष्ठज्‌ जिठ इत्येतौ प्रत्ययी भवतः शैषिकौ । इकार उच्चारणार्थ:। 
जकार एवोभयत्र विपर्यस्तदेशोउ्नुबन्ध:। खस्लीप्रत्यये विशेष:। काशिकी, काशिका। 
चैदिकी, चैदिका। वृद्धादित्यत्रानुवर्तते। ये त्ववृद्धाः पठ्यन्ते वचनप्रामाण्यात्‌ तेभ्यः 
प्रत्ययविधिः | देवदत्तशब्दः पठ्यते, तस्य एड प्राचां देशे! ( १.१.७५ ) इति वृद्धसंज्ञा। 
दैवदत्तिकः। वाहीकग्रामस्य तु नास्ति वृद्धसंज्ञा। दैवदत्त:। कथं भाष्य उदाहतमू-वा 
नामधेयस्य वृद्धसंज्ञा वेदितव्या-देवदत्तीयाः, दैवदत्ताः ( महाभाष्य १.१८६ ) इति, 
यावता वृद्धसंज्ञापक्षे काश्यादित्वाटू ठज्जिठाभ्यां भवितव्यम्‌ ? तत्रैवं वर्णयन्ति--वा 
नामधेयस्येति व्यवस्थितविभाषेयम्‌, सा छे कर्तव्ये भवति, ठज्ञिठयोर्न भवतीति॥ काशि। 
चेदि। संज्ञा । संवाह। अच्युत। मोहमान। शकुलाद। हस्तिकर्षू। कुदामन्‌। हिरण्य। 
करण । गोधाशन। भौरिकि। भौलिट्डि। अरिन्दम। सर्वमित्र। देवदत्त। साधुमित्र। 
दासमित्र। दासग्राम। सौधावतान। युवराज। उपराज। सिन्धुमित्र। देवराज। 
आपदादिपूर्वपदात्‌ कालातू ( ग० सू० ६४)। आपत्कालिकी, आपत्कालिका । ओर्ध्वकालिकी, 
ओर्घध्वकालिका। तात्कालिकी, तात्कालिका॥ 


वाहीकग्रामेभ्यश्च ॥ ११७ ॥ 


वृद्धादित्येव | वाहीकग्रामवाचि9भ्यो वृद्धेभ्यष्ठज्जिठौ प्रत्ययी भवतः शैषिकौ। 
छस्यापवादो । शाकलिकी, शाकलिका। मान्थविकी, मान्थविका॥ 


विभाषोशीनरेषु ॥ ११८ ॥ 


वृद्धादिति वर्तते, वाहीकग्रामेभ्य इति च। उशीनरेषु ये वाहीकग्रामाः, तद्घाचिभ्यो 
वृद्धेभ्यः प्रातिपदिकेभ्यो विभाषा ठज्जिठौ प्रत्ययी भवतः। आह्नजालिकी, आह्नजालिका, 
आह्नजालीया। सौदर्शनिकी, सौदर्शनिका, सौदर्शनीया॥ 


ओर्देशे ठजू्‌ ॥ ११६ ॥ 


वृद्धादिति नानुवर्तते, उत्तरसूत्रे पुनर्वृद्धग्रहणात्‌ । उवर्णान्तादू देशवाचिनः प्रातिपदिकाट्‌ 
ठज्‌ प्रत्ययो भवति शैषिकः। नैषादकर्षुकः | शाबरजम्बुकः। देश इति किमू ? पटोश्छात्राः 


१ - “बैदिकी, बैदिका ' इति मुद्रित: पाठ:। २ - “बेदि ” इति पाठान्तरम्‌ । 

पाटवाः। ठड्जिठयो: प्रकरणे ठञः केवलस्यानुवृत्ति्न लभ्यत इति ठड्ग्रहणं कृतम्‌॥ 
वृद्धात्‌ प्राचामू ॥ १२० ॥ 


ओर्देश इत्येव। उवर्णन्तादू वृद्धात्‌ प्राग्देशवाचिनः प्रातिपदिकाटू ठजू प्रत्ययो 
भवति शैषिकः। आढकजम्बुकः। शाकजम्बुकः। नापितवास्तुकः। पूर्वेणैव ठजि सिद्धे 
नियमार्थ वचनमू-वृद्धादेव प्राचाम्‌ , अवृद्धाद्‌ न भवतीति | मल्लवास्तु--माल्लवास्तव:॥ 


धन्वयोपधाद्‌ वुज्‌ ॥ १२१ ॥ 


वृद्धादिति वर्तते, देश इति च। धन्ववाचिनो यकारोपधात्‌ च देशाभिधायिनो 
वृद्धात्‌ प्रातिपदिकादू वुज्‌ प्रत्ययो भवति शैषिकः। धन्वशब्दो मरदेशवचनः। पारेधन्वकः। 
ऐरावतकः। योपधात्‌--सांकाश्यकः। काम्पिल्यकः॥ 


प्रस्थपुरवहान्ताच्च ॥ १२२ ॥ 


वृद्धादित्येव, देश इति च। अन्तशब्दः प्रत्येकमभिसंबध्यते। प्रस्थ पुर वह 
इत्येवमन्तादू देशवाचिनः प्रातिपदिकादू वृद्धादू वुज्‌ प्रत्ययो भवति शैषिकः | छस्यापवादः । 
मालाप्रस्थकः। नान्दीपुरकः। कान्तीपुरकः। पैलुबहकः। फाल्गुनीवहकः। पुरान्तो 
रोपधः, तत उत्तरसूत्रेणेव सिद्धम्‌ , अप्रागर्थमिह ग्रहणम्‌॥ 


रोपधेतो: प्राचामू ॥ १२३ ॥ 


वृद्धादित्येव, देश इति च। तद्विशेषणं प्राग्ग्रहरणम्‌। रोपधादीकारान्तात्‌ च 
प्राग्देश- वाचिनो वृद्धाद्‌ वुज्‌ प्रत्ययो भवति शैषिकः। छस्यापवादः। पाटलिपुत्रकाः। 
ऐकचक्रकाः। ईतः खल्वपि--काकन्दी--काकन्दक:। माकन्दी-माकन्दकः। प्राचामिति 
किम्‌ ? दात्तामित्रीयः। तपरकरणं विस्पष्टार्थम्‌॥ 


जनपदतदवध्योश्च ॥ १२४ ॥ 


वृद्धादित्येव, देश इति च। तद्विशेषणं जनपदतदवधी | वृद्धात्‌ जनपदवाचिन- 
स्तदवधिवाचिनश्च प्रातिपदिकाद वुज्‌ प्रत्ययो भवति शैषिकः। छस्यापवाद:। आभिसारक:। 
आदर्शकः। जनपदावधेः खल्वपि--औपुष्टक:। श्यामायनकः। तदवधिरपि जनपद एव 
गृह्मते न ग्रामः। किमर्थ तहिं अवधिग्रहणम्‌ ? बाधकबाधनार्थम्‌। गर्तोत्तरपदाच्छ 
बाधित्वा वुजेव जनपदावधेर्भवति। त्रैगर्तकः॥ 


अवृद्धादपि बहुवचनविषयात्‌ ॥ १२५ ॥ 

जनपदतददवध्योरित्येव । अवृद्धाद्‌ वृद्धात्‌ च जनपदात्‌ तदवधिवाचिनश्च 
बहुवचन- विषयात्‌ प्रातिपदिकाद वुज्‌ प्रत्ययों भवति शैषिकः। अण्छयोरपवादः। 
अवृद्धाद्‌ जनपदात्‌ तावत्‌ू-अड्जाः। वड्भाः। कलिड्डाः। आइृकः । वाड्रकः। कालिड्रकः । 
अवृद्धाज्जनपदावधे:--अजमीढा:। अजक्रन्दा:। आजमीढकः। आजक्रन्दकः। वृद्धात्‌ 
जनपदात्‌-दार्वाः। जाम्ब्वाः। दार्वकः। जाम्ब्बकः। वृद्धाद्‌ जनपदावधेः--कालज्जराः। 
वैकुलिशा:। कालज्जरकः। वैकुलिशकः। विषयग्रहणमनन्यत्रभावार्थम्‌। जनपदैकशेषबहुत्वे 
मा भूत्‌। वर्तन्यः-वार्तनः। अपिग्रहणं किमू, यावता वृद्धात्‌ पूर्वणेव सिद्धम्‌ ? 
तक्रकौण्डिन्य- न्‍्यायेन बाधा मा विज्ञायीति समुच्चीयते॥ 


कच्छाग्निवक्त्रगर्तोत्तरपदात्‌ ॥ १२६ ॥ 


देश इत्येव। उत्तरपदशब्दः प्रत्येकमभिसंबध्यते | कच्छाधरुत्तरपदाद्‌ देशवाचिनः 
प्रातिपदिकात्‌ चावृद्धाद्‌ वृद्धात्‌ च वुज्‌ प्रत्ययो भवति शैषिकः। छाणोरपवाद: | दारुकच्छकः। 
पैप्पलीकच्छक:। काण्डाग्नकः। वैभुजाग्नकः। ऐन्द्रवक्‍्त्रकः। सैन्धुवक्त्रकः। बाहुगर्तकः । 
चाक्रगर्त्तकः॥ 


धूमादिभ्यश्च ॥ १२७ ॥ 


धूमादिभ्यो देशवाचिभ्य: प्रातिपदिकेभ्यो वुज्‌ प्रत्ययो भवति शैषिकः। अणादेरपवादः । 
धौमकः। खाण्डकः। पाथेयशब्दः पट्यते, तस्य योपधत्वादेव वुजि सिद्धे सामर्थ्याददेशार्थ 
ग्रहणम्‌। तथा विदेहानर्तशब्दयोर्जनपदलक्षणे वुजि सिद्धेददेशार्थ: पाठ:। विदेहानां 
क्षत्रियाणां स्व॑ं वैदेहकम्‌। आनर्तकम्‌। समुद्रशब्दः पट्यते, तस्य नावि मनुष्ये च 
वुजिष्यते। सामुद्रिका नौ:। सामुद्रको मनुष्य:। अन्यत्र न भवति--सामुद्रं जलमिति॥ 
धूम। खण्ड। शशादन। आर्जुनाद। दाण्डायनस्थली। माहकस्थली। घोषस्थली। 
माषस्थली। राजस्थली। राजगृह। सत्रासाह। भक्षास्थली। मद्रकूल। गर्तकूल। 
आजउ्जीकूल। दूव्याहाव। त््याहाव। संहीय। वर्वर। वर्चगर्त। विदेह। आनर्त। 
माठर। पाथेय। घोष । शिष्य । मित्र । वल। आराज्ञी। धार्तराज्ञी। अवयात। तीर्थ। 
कूलातू सौवीरेषु (ग० सू० ६५ )। समुद्रान्नावि मनुष्ये च ( ग० सू० ६६ )। कुक्षि। 
अन्तरीप। दीप। अरुण। उज्जयिनी। दक्षिणापथ। साकेत॥ 


नगरात्‌ कुत्सनप्रावीण्ययोः ॥ १२८ ॥ 


नगरशब्दाद्‌ वुज्‌ प्रत्ययो भवति शैषिकः कुत्सने प्रावीण्ये च गम्यमाने | प्रत्ययार्थ- 
विशेषण चैतत्‌, कुत्सने प्रावीण्ये च जातादी प्रत्ययार्थ इति। कुत्सनं निन्दनम्‌। प्रावीण्यं 
नैपुण्यम्‌ । 

केनायं॑ मुषितः पन्था गात्रे पक्ष्मालिधूसरः। 
इह नगरे मनुष्येण संभाव्यत एतननागरकेण। चोरा हि नागरका भवन्ति। 
केनेदं लिखित चित्र मनोनेत्रविकाशि यत्‌। 
इह नगरे मनुष्येण संभाव्यत एतननागरकेण। प्रवीणा हि नागरका भवन्ति। 
कुत्सनप्रावीण्ययोरिति किमू्‌ ? नागरा ब्राह्मणाः। कत्र्यादिषु तु संज्ञाशब्देन साहचर्यात्‌ 
संज्ञानगरं पट्यते, तस्मिन्‌ नागरेयकमिति प्रत्युदाहार्यम्‌॥ 


अरण्यान्‌ मनुष्ये ॥ १२६ ॥ 


अरण्यशब्दाद्‌ वुज़्‌ प्रत्ययो भवति शैषिको मनुष्येडभिधेये। औपसंख्यानिकस्य 
णस्यापवादः। आरण्यको मनुष्य: ॥ पथ्यध्यायन्यायविहारमनुष्यहस्तिष्विति वक्तव्यम्‌॥ 
आरण्यकः पन्था:। आरण्यको5्ध्यायः। आरण्यको न्‍्यायः। आरण्यको विहारः। 
आरण्यको मनुष्यः। आरण्यको हस्ती ॥ वा गोमयेषु॥ आरण्या:, आरण्यका गोमयाः। 
एतेष्विति किमू ? आरण्याः पशव:॥ 


विभाषा कुरुयुगन्धराभ्याम्‌ू ॥ १३० ॥ 


कुरु युगन्धर इत्येताभ्यां विभाषा वुजू प्रत्ययों भवति शैषिकः। कौरवकः, 
कौरवः। यौगन्धरकः, यौगन्धरः। जनपदशब्दावेतौ, ताभ्याम्‌ “अवृद्धादपि०” ( ४.२. 
१२५ ) इति नित्ये वुजि प्राप्ते विकल्प उच्यते। कुरुशब्दः कच्छादिषु ( ४.२.१३३ ) अपि 
पट्यते, तत्र वचनादणपि भविष्यति। सैषा युगन्धरार्था विभाषा। 'मनुष्यतत्स्थयोः०! 
(४.२.१३४) तु कुरुशब्दाद्‌ नित्य एव वुज्‌ प्रत्ययो भवति | कौरवको मनुष्यः, कौरवकमस्य 
हसितमिति॥ 


मद्रवृज्योः कनू ॥ १३१ ॥ 


मद्रवृजिशब्दाभ्यां कनू प्रत्ययो भवति शैषिक:। जनपदवुओड5पवाद:। मद्रेषु 
जातो मद्रकः। वृजिकः॥ 


कोपधादण्‌ ॥ १३२ ॥ 


देश इत्येव । ककारोपधात्‌ प्रातिपदिकादण्‌ प्रत्ययो भवति शैषिक:ः। जनपदवुजो5्पवाद: | 
अन्यत्र जनपद मुक्त्वा पूर्वण ( ४.२.११० ) एवं कोपधादणि सिद्धम्‌। ऋषिकेषु जातः, 
आर्षिकः। माहिषिकः। अण्ग्रहणमुवर्णान्तादपि यथा स्यात्‌। इक्ष्वाकुषु जात ऐक्ष्वाकः॥ 


१ - “पारिशेष्यात्‌ ” इति बाल०। 

कच्छादिभ्यश्च ॥ १३३ ॥ 


देश इत्येव। कच्छ इत्येवमादिभ्यो देशवाचिभ्यो5ण्‌ प्रत्ययो भवति शैषिकः। 
वुजादेरपवाद:। काच्छ:। सैन्धवः। वार्णवः। कच्छशब्दों न बहुवचनविषयः, तस्य 
मनुष्यतस्सथयोर्वुजर्थ: ( ४.२.१३४ ) पाठः। विजापकशब्दः पट्यते। तस्य कोपधत्वाद 
( ४.२.१३२ ) एवाणि सिद्ध इह ग्रहणमुत्तरार्थभ्‌॥ कच्छ। सिन्धु। वर्णु। गन्धार। 
मधुमत्‌। कम्बोज। कश्मीर। साल्व। कुरू। रइकु। अणु। खण्ड। दीप। अनूप। 
अजवाह। विजापक। कुलून। कच्छादिः॥ 


मनुष्यतत्स्थयोर्वुज्‌ ॥ १३४ ॥ 


कच्छादिभ्य इत्येव। मनुष्ये मनुष्यस्थे च जातादी प्रत्ययार्थे कच्छादिभ्यो वुज्‌ 
प्रत्॒ययो भवति । अणो5पवाद:ः। काच्छको मनुष्य:। काच्छकमस्य हसितम्‌ , जल्पितम्‌ । 
काच्छिका चूडा। सैन्धवको मनुष्य:। सैन्धवकमस्य हसितम्‌ , जल्पितम्‌। सैन्धविका 
चूडा। मनुष्यतत्स्थयोरिति किमू ? काच्छो गौ:। सैन्धवः। वार्णवः॥ 


अपदातौ साल्वात्‌ ॥ १३५ ॥ 


साल्वशब्दः कच्छादिषु पठ्यते, ततः पूर्वेणैव मनुष्यतत्स्थयोर्वुजि सिद्धे नियमार्थ 
वचनम्‌। अपदातावेव मनुष्ये मनुष्यस्थे च साल्वशब्दाद्‌ वुज़्‌ प्रत्ययो भवति। साल्वको 
मनुष्य:। साल्वकमस्य हसितम्‌, जल्पितम्‌ू। अपदाताविति किमू्‌ ? साल्वः पदातिव्रजति॥ 


गोयवाग्वोश्च ॥ १३६ ॥ 


गवि यवाग्वां च जातादी प्रत्ययार्थे साल्वशब्दादू वुजू प्रत्ययो भवति शैषिकः। 
कच्छाद्यणो5पवाद:। साल्वको गौः। साल्विका यवागू:। साल्वमन्यत्‌॥ 


गर्तोत्तरपदाच्छ: ॥ १३७ ॥ 


देश इत्येव | गर्तोत्तरपदादू देशवाचिनः प्रातिपदिकात्‌ छः प्रत्ययो भवति शैषिकः। 
अगणोज्पवादः | वाहीकग्रामलक्षणं च प्रत्ययं परत्वाद्‌ बाधते | वृकगर्तीयम्‌। श्रुगालगर्तीयम्‌ । 
श्वाविद्गर्तीयम्‌ । उत्तरपदग्रहणं बहुच्पूर्वनिरासार्थम्‌। बाहुगर्तम्‌॥ 


गहादिभ्यश्च ॥ १३८ ॥ 


गह इत्येवमादिभ्य: प्रातिपदिकेभ्य१छः प्रत्ययो भवति शैषिक:। अणादेरपवादः। 
गहीयः। अन्तःस्थीयः। देशाधिकारे5पि संभवापेक्षं विशेषणम्‌, न सर्वेषाम्‌ । मध्य मध्यमं 

चाणू चरण इति पढ्यते, तस्यायमर्थ:। मध्यशब्दः प्रत्ययसन्नियोगेन मध्यममापद्यते। 
मध्यमीया:। चरणे तु प्रत्ययार्थेषणू भवति, माध्यमा इति। तदेतद्‌ विशेष एव स्मर्यते-- 
पृथिवीमध्यस्य मध्यमभाव:, चरणसंबन्धेन निवासलक्षणो5णिति च। मुखपार्श्वतसोलोपिश्च । 
मुखतीयम्‌। पार्श्वतीयम्‌। कुगू जनस्य परस्य च । जनकीयमू। परकीयमू। देवस्य 
चेति वक्तव्यम्‌। देवकीयम्‌। वेणुकादिभ्यश्छण्‌ वक्तव्य:-। आक्ृतिगणो5्यम्‌। वैणुकीयम्‌। 
वैन्नकीयम्‌। औत्तरपदकीयमू। प्रास्थकीयम्‌। माध्यमकीयम्‌॥ गह। अन्तःस्थ। सम। 
विषम । मध्य मध्यमं चाण्‌ चरणे ( ग० सू० ६७ )। उत्तम। अड्ड। वड़। मगध। 
पूर्वपक्ष। अपरपक्ष । अधमशाख। उत्तमशाख। समानशाख। एकग्राम। एकवृशक्ष। 
एकपलाश। दइृष्वग्र। इष्वनी। अवस्यन्दी। कामप्रस्थ। खाडायनि। कावेरणि। 
शैशिरि। शौड़ि। आसुरि। आहिंसि। आमित्रि। व्याडि। वैदजि। भौजि। 
आढ्यश्वि। आनृशंसि | सौवि। पारकि। अग्निशर्मन्‌। देवशर्मन्‌। श्रोति। आरटकि। 
वाल्मीकि। क्षेमवृद्धिनू। उत्तर। अन्तर। मुखपाशश्वतसोलोपः ( ग० सू० €८ )। 
जनपरयोः कुकू च ( ग० सू० ६६ )। देवस्य च ( ग० सू० १०० )। वेणुकादिभ्यश्छण्‌ 
( ग० सू० १०१)। गहादिः॥ 


प्राचां कटादेः ॥ १३६ ॥ 


देश इत्येव, तद्विशेषणं प्राग्ग्रहणम्‌ | प्राग्देशवाचिनः कटादेः प्रातिपदिकाचू छः 
प्रत्ययो भवति शैषिक:। अणो5पवाद:। कटनगरीयम्‌ । कटघोषीयम्‌ | कटपल्वलीयमू॥ 


राज्ञ:क च ॥ १४० ॥ 


असंभवाद्‌ देशाधिकारो न विशेषणम्‌। राज्ञः ककारश्चान्तादेशो भवति छश्च 
प्रत्ययः।॥ राजकीयम्‌। आदेशमात्रमिह विधेयम्‌ , प्रत्ययस्तु 'वृद्धाच्छःः ( ४. २. ११४ ) 
इत्येव सिद्धः॥ 


वृद्धादकेकान्तखोपधात्‌ ॥ १४१ ॥ 


देश इत्येव। वृद्धाद्‌ देशवाचिनो5क इक इत्येवमन्तात्‌ू खकारोपधात्‌ च 
प्रातिपदिकाचू छः प्रत्ययो भवति शैषिकः। कोपधलक्षणस्याणो5पवादः, वाहीकग्रामलक्षणस्य 
च प्रत्ययस्य, (रोपधेतो: प्राचाम्‌! ( ४.२.१२३ ) इति च। अकान्तात्‌ तावत्‌ू-आरीहणकीयमू। 
द्रोषणकीयम्‌ | इकान्तातू--आश्वपथिकीयम्‌ | शाल्मलिकीयम्‌ । खोपधात्‌ू--कौटिशिखीयमू । 
आयोमुखीयम्‌ ॥ अकेकान्तग्रहणे कोपधग्रहणं सौसुकाद्यर्थम्‌ु॥ सौसुकीयम्‌। मौसुकीयम्‌। 
ऐन्द्रवेणुकीयम्‌॥ 

कन्थापलदनगरग्रामहदोत्तरपदात्‌ ॥ १४२ ॥ 


देश इत्येव, वृद्धादेति च। कन्थाय॒ुत्तरपदादू देशवाचिनो वृद्धात्‌ प्रातिपदिकाचू 
छः प्रत्ययो भवति शैषिकः। वाहीकग्रामादिलक्षणस्य प्रत्ययस्यापवादः | दाक्षिकन्थीयम्‌ । 
माहिकिकन्थीयम्‌ । दाक्षिपलदीयम्‌ । माहिकिपलदीयम्‌ | दाक्षिनगरीयम्‌। माहिकिनगरीयम्‌ । 
दाक्षिग्रामीयम्‌ू। माहिकिग्रामीयम्‌। दाक्षिहदीयम्‌। माहिकिहदीयम्‌॥ 


पर्वताच्च ॥ १४३ ॥ 


पर्वतशब्दाच्‌ छः प्रत्ययों भवति शैषिक:। अणो5पवादः। पर्वतीयो राजा। 
पर्वतीय: पुरुषः॥ 


विभाषामनुष्ये ॥ १४४ ॥ 


पर्वतशब्दाचू छः प्रत्ययो भवति वामनुष्ये वाच्ये। पूर्वेण नित्ये प्राप्ते विकल्प 
उच्यते। पर्वतीयानि फलानि, पार्वतानि फलानि। पर्वतीयमुदकम्‌, पार्वतमुदकम्‌। 
अमनुष्य इति किमू ? पर्वतीयो मनुष्य:॥ 


कृकणपर्णाद्‌ भारद्धाजे ॥ १४९ ॥ 


देश इत्येव। भारद्वाजशब्दोषपपि देशवचन एव, न गोत्रशब्दः। प्रकतिविशेषणं 
चैततू, न प्रत्ययार्थ:। क्रकणपर्णशब्दाभ्यां भारद्ाजदेशवाचि9भ्यां छः प्रत्ययो भवति 
शैषिकः। ककणीयम्‌। पर्णीयम्‌। भारद्वाज इति किम्‌ ? कार्कणम्‌। पार्णम्‌॥ 


॥ इति श्रीजयादित्यविरचितायां काशिकायां वृत्तो चतुर्थाध्यायस्य द्वितीयः पाद:॥ 


बा ७ व 

॥ चतुर्थाध्यायस्य तृतीयः पादः ॥ 


युष्मदस्मदोरन्यतरस्यां खजू च ॥ १ ॥ 


देशाधिकारो निवृत्तः। युष्मदस्मदोः खजू प्रत्ययो भवति शैषिकः। चकाराच्‌ 
छश्च। अन्यतरस्यांग्रहणाद्‌ यथाप्राप्तम्‌। तदेते त्रयः प्रत्यया भवन्ति, तत्र वैषम्याद्‌ 
यथासंख्यं न भवति। त्यदादित्वादू वृद्धसंज्ञकयोर्युष्मदस्मदोश्छे प्राप्ते प्रत्येक प्रत्ययत्रयं 
विधीयते। यौष्माकीण:। आस्माकीन:। युष्मदीयः। अस्मदीयः। यौष्माकः। आस्माकः॥ 


तस्मिननणि च युष्माकास्माकौ ॥ २ ॥ 


तस्मिन्निति साक्षाद्‌ विहितः खजू्‌ निर्दिश्यते, न चकारानुकृष्टश्छ:। तस्मिन्‌ 
खजि अणि च युष्मदस्मदोर्यथासंख्य॑ युष्माक अस्माक इत्येतावादेशी भवतः। निमित्तयोरादेशौ 
प्रति यथासंख्यं कस्मादू न भवति ? योगविभागः करिष्यते, तस्मिन्‌ खजि युष्मद- 
स्मदोर्युष्माकास्माकौ भवतः। ततो5णि चेति। यौष्माकीण:। आस्माकीनः। यौष्माकः। 
आस्माकः। तस्मिन्‍नणि चेति किम्‌ ? युष्मदीयः। अस्मदीयः॥ 


तवकममकावेकवचने ॥ ३ ॥ 


एकवचनपरयोर्युष्मदस्मदोस्तवक ममक इत्येतावादेशौ भवतो यथासंख्य॑ तस्मिन्‌ 
खजि अणि च परतः। निमित्तयोस्तु यथासंख्य॑ पूर्ववदेव न भवति। ननु च न 
लुमताडुस्य' ( १.१.६३ ) इति प्रत्ययलक्षणप्रतिषेधादेकवचनपरता युष्मदस्मदोर्न संभवति ? 
वचनातृ प्रत्ययलक्षणं भविष्यति | अथवा नैवेदं प्रत्ययग्रहणम्‌ | कि तहिं ? अन्वर्थग्रहणम्‌ । 
एकवचने युष्मदस्मदी एकस्यार्थस्य वाचके तवकममकावादेशौ प्रतिपद्येते इति सूत्रार्थ:। 
तावकीनः। मामकीनः। तावकः। मामकः। तस्मिन्नणि चेत्येव-त्वदीयः। मदीयः॥ 


अर्धाद्‌ यत्‌ ॥ ४ ॥ 


अर्धशब्दाद्‌ यत्‌ प्रत्ययो भवति शैषिक:। अणो5पवादः। अर्ध्यम्‌ ॥ सपूर्वपदाट्‌ 
ठज वक्तव्यः॥ बालेयार्धिकम्‌। गौतमार्धिकम्‌॥ 


परावराधमोत्तमपूर्वाच्च ॥ ५ ॥ 


पर अवर अधम उत्तम इत्येवंपूर्वाच्‌ चार्धाद्‌ यत्‌ प्रत्ययो भवति शैषिकः। परार्ध्यम्‌। 


१ -  प्रत्ययलक्षणमू ” इति मुद्रितेष्वपपाठ: । 

अवरार्ध्यमू। अधमार्ध्यम्‌। उत्तमार्ध्यम्‌। पूर्वग्रहणं किमू, परावराधमोत्तमेभ्य इत्ये- 
वोच्यते, अर्धादिति वर्तते | तस्य तत्पूर्वता विज्ञास्यते ? परावरशब्दावदिग्ग्रहणावपि स्तः, 
पर॑ सुखम्‌ अवरं सुखमिति। तत्र कृतार्थत्वाद्‌ दिक्‍छब्दपक्षे परेण ठज्यतौ स्याताम्‌। 
अस्मात्‌ पूर्वग्रहणाद्‌ यत्‌ प्रत्ययों भवति--परार्ध्यमू, अवरारध्यमिति॥ 


दिक्पूर्वपदाट्‌ ठजू च ॥ ६ ॥ 


दिक्पूर्वपदादर्धान्तात्‌ प्रातिपदिकात्‌ ठज्‌ प्रत्ययों भवति चकारादू यत्‌ च शैषिकः। 
अणो5्पवाद:। पीर्वार्धिकम्‌, पूर्वार्ध्यम्‌। दाक्षिणार्धिकमू, दक्षिणार्ध्यम्‌ | पदग्रह्ं 
स्वरूपविधिनिवारणार्थम्‌॥ 


ग्रामजनपदैकदेशादज्ठजो ॥ ७ ॥ 


दिक्पूर्वपदादित्येव | ग्रामैकदेशवाचिनो जनपदैकदेशवाचिनश्च प्रातिपदिकादू 
दिक्पूर्वपदादर्धान्तादजूठजौ प्रत्ययौ भवतः शैषिकौ यतो5पवादौ । इमे खल्वस्माक ग्रामस्य 
जनपदस्य वा पौर्वार्धा;, पौर्वार्धिका:। दाक्षिणार्धा:, दाक्षिणार्धिका:॥ 


मध्यान्‌ मः ॥ ८ ॥ 


मध्यशब्दादू मः प्रत्ययो भवति शैषिक:। अणोञ्पवादः। मध्यमः ॥ आदेश्चेति 
वक्तव्यम्‌ु॥ आदिमः ॥ अवोष्धसोलोपश्च॥ अवमम्‌। अधमम्‌॥ 


अ साम्प्रतिके ॥ ६ ॥ 


अकारः प्रत्ययो भवति मध्यशब्दात्‌ सांप्रतिके जातादी प्रत्ययार्थे। मस्यापवादः। 
सांप्रतिक न्याय्यं युक्तमुचितं सममुच्यते । नातिदीर्घ नातिहस्व॑ मध्यं काष्ठम्‌। नात्युत्कृष्टो 
नात्यवकृष्टो मध्यो वैयाकरणः। मध्या ख्री॥ 


दीपादनुसमुद्रं यू ॥ १० ॥ 


समुद्रसमीषे यो द्वीप:, तस्माद्‌ यजू प्रत्ययो भवति शैषिकः। कच्छादिपाठादू (४. 
२.१३३ ) अणो मनुष्यवुजः ( ४.२.१३४ ) चापवाद:। दैप्यम्‌। द्वैप्य॑ भवन्तो5नुचरन्ति 
चक्रमू। अनुसमुद्रमिति किमू ? द्वैपवकम्‌। दैपमन्यत्‌॥ 


१ - “द्वैप्याः ” इति पाठान्तरम्‌ । 

कालाटू ठज्‌ ॥ ११ ॥ 


कालविशेषवाचिनः प्रातिपदिकाटू ठजू प्रत्ययो भवति शैषिकः। अणो5पवादः। 
वृद्धात्‌ तु छ॑ परत्वादू बाधते। मासिकः। आर्धमासिकः। सांवत्सरिकः। यथाकथ्थंचिद्‌ 
गुणवृत्त्यापि काले वर्तमानातृ्‌ प्रत्यय इष्यते । कादम्बपुष्पिकम्‌ | ब्रैहिपलालिकम्‌। तत्र 
जातः ( ४.३.२५ ) इति प्रागतः कालाधिकार:॥ 


श्राद्धे शरदः ॥ १२ ॥ 


शरच्छब्दाट्‌ ठज प्रत्ययो भवति श्राद्धेञभिधेये शैषिक:। ऋत्वणः ( ४.३.१६ ) 
अपवादः। श्राद्ध इति च कर्म गृह्मते, न श्रद्धावान्‌ पुरुषः. अनभिधानात्‌। शारदिक 
श्राद्धमू। शारदमन्यत्‌॥ 


विभाषा रोगातपयोः ॥ १३ ॥ 


शरद इत्येव। रोग आतपे चाभिधेये शरच्छब्दाट्‌ ठज प्रत्ययो वा भवति 
शैषिकः। ऋत्वणो5पवादः। शारदिको रोगः। शारदिक आतपः। शारदो रोगः। शारद 
आतपः। रोगातपयोरिति किम्‌ ? शारदं दधि॥ 


निशाप्रदोषाभ्यां च ॥ १४ ॥ 


निशाप्रदोषशब्दाभ्यां च विभाषा ठजू प्रत्ययो भवति शैषिकः। 'कालाटू ठज्‌! 
( ४.३.११ ) इति नित्ये ठजि प्राप्ते विकल्प उच्यते। नैशिकम्‌, नैशम्‌। प्रादोषिकम्‌, 
प्रादोषम्‌॥ 


श्वसस्तुट्‌ च ॥ १५ ॥ 


विभाषेत्येव। श्वःशब्दाद्‌ विभाषा ठजू प्रत्ययो भवति, तस्य च तुडागमो 
भवति। त्यप्‌ प्रत्ययोषप्यतो विहित ऐषमोटह्यःश्वसो5न्यतरस्याम्‌” ( ४.२.१०५ ) इति। 
एताभ्यां मुक्ते ट्युट्युलावपि भवतः। शौवस्तिकः, श्वस्त्यः, श्वस्तनः॥ 


संधिवेलाइृतुनक्षत्रेभ्योजणू ॥ १६ ॥ 


कालादित्येव। संधिवेलादिभ्य ऋतुभ्यो नक्षत्रेभ्यश्च कालवृत्तिभ्यो5णू प्रत्ययो 
भवति शैषिकः। ठजओओ5्पवादः। अण्ग्रहणं वृद्धाच्ठस्य ( ४.२.११४ ) बाधनार्थम्‌। 
संधिवेलादिभ्यस्तावत्‌-सांधिवेलमू | सांध्यम्‌। ऋतुभ्यः-ग्रैष्मम्‌। शैशिरम्‌। नक्षत्रेभ्य :-- 

तैषम्‌। पौषम्‌॥ संधिवेला। संध्या। अमावास्या। त्रयोदशी। चतुर्दशी। पज्चदशी । 
पौर्णमासी। प्रतिपत्‌। संवत्सरात्‌ फलपर्वणो: ( ग० सू० १०२ )। सांवत्सरं फलम्‌। 
सांवत्सरं पर्व॥ 


प्रावृष एण्यः: ॥ १७ ॥ 
प्रावृषशब्दादेण्यः प्रत्ययो भवति शैषिकः। ऋत्वणो5पवादः। प्रावृषेण्यो बलाहकः॥ 
व्षभ्यिष्ठक्‌ ॥ १८ ॥ 


वर्षशिब्दाट्‌ ठक्‌ प्रत्ययों भवति शैषिकः। ऋत्वणो5पवादः। वार्षिक वासः। 
वार्षिकमनुलेपनम्‌॥ 


छन्दसि ठञज्‌ ॥ १६ ॥ 


वर्षशिब्दाच्‌ छन्दसि विषये ठजू प्रत्ययो भवति शैषिकः। ठको5पवाद:ः। स्वरे 
भेद:। नर्भश्व नभ॥स्य॑श्च) वार्षिकाबृतू ( तै० सं० ४.४.११.१ )॥ 


वसन्‍्ताच्च ॥ २० ॥ 


छन्दसीत्येव। वसन्‍्तशब्दाच्‌ छन्दसि विषये ठजू प्रत्ययो भवति शैषिकः। 
॥ ॥ ॥ ॥ वार्सन्तिकावृतू * 
ऋत्वणो5- पवादः। मधुश्च१ माधवश्च१ वासन्तिकावृतू ( तै० सं० ४.४.११.१ )॥ 


हेमन्ताच्च ॥ २१ ॥ 


घन्दसीत्येव । हेमन्तशब्दाच्‌ छन्दसि विषये ठज प्रत्ययो भवति शैषिकः। ऋत्वणो5- 
पवादः। सहंश्च सह१स्य॑श्च१ हैम॑न्तिकावृतू ( तै० सं० ४.४.११.१ )। योगविभाग 
उत्तरार्थ:॥ 


सर्वत्राण्‌ च तलोपश्च ॥ २२ ॥ 


हेमन्तशब्दादण्‌ प्रत्ययो भवति, तत्सन्नियोगेन चास्य तकारलोप:। हैमनं वासः। 
हैमनमुपलेपनम्‌ । सर्वत्रग्रहणं छन्दोषधिकारनिवृत्त्यर्थमू। छन्दसि भाषायां च सर्वत्रितद्‌ 
भवति। ननु च छन्दसीति नानुवर्तिष्यते ? सैवाननुवृत्तिः शब्देनाख्यायते प्रयत्नाधिक्येन 
पूर्वसूत्रेषपि संबन्धार्थम्‌। हैमन्तिकमिति हि भाषायामपि ठ्ं स्मरन्ति। अथाण्चेति 
चकारः किमर्थः ? अण्‌ , यथाप्राप्तं च ऋत्वणिति | कः पुनरनयोरणोर्विशेषः ? ऋत्वणि 


१ - इतः पूर्व “ सौवातम्‌ ? इत्यधिक पद० । 

हि तकारलोपो नास्ति हैमन्ती पड़क्तिरिति। तदेवं॑ त्रीणि रूपाणि भवन्ति। हैम॑न्तिकम्‌ 
( तै० सं० ४.४.११.१ ), हैमन्तम्‌ ( पै० सं० १७.२६.११ ), हैऐम१नम्‌ ( शौ० सं० १९. 
४.१४) इति॥ 


सायंचिरंप्राह्नेप्रगे5व्ययेभ्यष्ट्युट्युली तुटू च ॥ २३ ॥ 


कालादित्येव । सायं चिर॑ प्राह्े प्रगे इत्येतेभ्यो उव्ययेभ्य श्च कालवाचिभ्य: ट्युट्युलो 
प्रत्ययौ भवतः, तयोश्चादिष्टयो: तुडागमो भवति। सायंतनम्‌। चिरंतनम्‌। प्राह्नेतनम्‌। 
प्रगेतनम्‌ । अव्ययेभ्य:--दोषातनम्‌। दिवातनम्‌। सायमिति मकारान्तं पदमव्ययम्‌, 
ततो5- व्ययत्वादेव सिद्धः प्रत्ययः। यस्तु स्यतेरन्तकर्मणो घञि सायशब्दस्तस्येदं मकारान्तत्वं 
प्रत्ययसन्नियोगेन निपात्यते । दिवसावसानं साय: । चिरशब्दस्यापि मकारान्तत्वं निपात्यते। 
प्राह्ने प्रगे इत्येकारान्तत्वम्‌ ॥ चिरपरुत्परारिभ्यस्त्नो वक्तव्यः॥ चिरत्नम्‌। परुत्नम्‌। 
परारिलम्‌ ॥ प्रगस्य छनन्‍्दसि गलोपश्च॥ प्रशलम्‌ (ऋ० १.३६.४ ) ॥ अग्रपश्चाड़डमचू॥ 
अग्रिमम्‌। पश्चिमम्‌ ॥ अन्ताच्चेति वक्तव्यम्‌ु॥ अन्तिमम्‌॥ 


विभाषा पूर्वह्लापराह्लाभ्यामू ॥ २४ ॥ 


पूर्वाक्लापराह्नशब्दाभ्यां विभाषा ट्युट्युलौ प्रत्ययो भवतः, तुटू च तयोरागमः। 
कालाटू ठज्‌” ( ४.३.११ ) इति ठअजि प्राप्ते वचनम्‌, पक्षे सोडपि भवति। पूवल्षितनम्‌ । 
अपराहक्लेतनम्‌। पौर्वाह्िकमू। आपराह्िकमू। घकालतनेषु कालनाम्नः' ( ६.३.१७ ) 
इति सप्तम्या अलुकू। यदा तु न सप्तमी समर्थविभक्तिः पूर्वाह्लः सोढोउस्येति तदा 
पूर्वह्नतन इति भवितव्यम्‌॥ 


तत्र जात: ॥ २० ॥ 


अणादयो घादयश्च प्रत्ययाः प्रकृताः, तेषामतः प्रभृत्यर्था: समर्थविभक्तयश्च 
निर्दिश्यन्ते। तत्रेति सप्तमीसमर्थाद्‌ जात इत्येतस्मिन्नर्थे यथाविहितं प्रत्ययो भवति। 
खुघ्ने जातः स्रौघ्न-। माथुरः। औत्स:। औदपानः। राष्ट्रिय-। अवारपारीणः। 
शाकलिकः। माकलिकः। ग्राम्यः। ग्रामीण:। कात्रेयक:। औम्भेयक:॥ 


प्रावृषष्ठप्‌ ॥ २६ ॥ 


प्रावृट्शब्दात्‌ सप्तमीसमर्थाद्‌ जात इत्येतस्मिन्नर्थें ठप्‌ प्रत्ययो भवति। एण्यस्या- 
पवादः। पकारः स्वरार्थ:। प्रावृषि जातः प्रावृषिकः॥ 


संज्ञायां शरदो वुञज्‌ ॥ २७ ॥ 

शरच्छब्दात्‌ सप्तमीसमर्थाद्‌ जात इत्येतस्मिन्नर्थे वुज्‌ प्रत्ययो भवति, ऋत्वणो 5- 
पवाद:, समुदायेन चेत्‌ संज्ञा गम्यते। शारदका दर्भा:। शारदका मुद््‌गाः। दर्भविशेषस्य 
मुद्गविशेषस्य चेय॑ संज्ञा। संज्ञायामिति किमू ? शारदं सस्यम्‌। संज्ञाधिकारं केचित्‌ 
कृतलब्धक्रीतकुशला:” ( ४.३.३८ ) इति यावदनुवर्तयन्ति॥ 


पूर्वाक्लापराह्लाद्रमूलप्रदोषावस्करादू वुन्‌ ॥ २८ ॥ 


पूर्वाह्लादिभ्यः शब्देभ्यो वुनू प्रत्ययो भवति तत्र जात इत्येतस्मिन्‌ विषये संज्ञायां 
गम्यमानायामू। पूर्वाक्ृकः। अपराहृकः। 4विभाषा पूर्वह्लापराह्लाभ्याम्‌! ( ४.३.२४ ) 
इत्यस्यापवाद:। आर्द्रकः। मूलकः। नक्षत्राणोउपवाद:। प्रदोषकः। “निशाप्रदोषाभ्यां 
च'! ( ४.३.१४ ) इत्यस्यापवाद:। अवस्करकः। ओत्सर्गिकस्याणो 5पवादः। असंज्ञायां 
तु यथाप्राप्तं ठजआदय एवं भवन्ति॥ 


पथः पन्‍थ च ॥ २६ ॥ 


पथिशद्दादू वुन्‌ प्रत्ययो भवति तत्र जात इत्येतस्मिन्‌ विषये, अणो5्पवादः, 
प्रत्ययसन्नियोगेन च पथः पन्थ इत्ययमादेशों भवति। पथि जातः पन्थकः॥ 


अमावास्याया वा ॥ ३० ॥ 


अमावास्याशब्दाद्‌ वुन्‌ प्रत्ययो भवति वा तत्र जात इत्येतस्मिन्‌ विषये | संधिवेला- 
दिषु (४.३.१६ ) पाठादणो5पवादः। अमावास्यकः, आमावास्यः। एकदेशविकृतस्यानन्य- 
त्वादू ( परि० ३७ ) अमावस्याशब्दादू अपि भवति। अमावस्यकः। आमावस्य:॥ 


अच ॥ ३१ ॥ 


अमावास्याशब्दादकारः प्रत्ययो भवति तत्र जात इत्येतस्मिन्‌ू विषये। पूर्वेण 
वुन्नणोः प्राप्तयोरय॑ तृतीयः प्रत्ययो विधीयते। अमावास्यः, अमावास्यकः, आमावास्यः। 
अमावस्यः, अमावस्यकः, आमावस्य:॥ 


सिन्ध्वपकराभ्यां कन्‌ू ॥ ३२ ॥ 


सिन्धुशब्दादपकरशब्दात्‌ च कनू्‌ प्रत्ययो भवति तत्र जात इत्येतस्मिन्‌ विषये । 
सिन्धुशब्दः कच्छादिः, ततोडणि मनुष्यवुजि ( ४.२.१३३, १३४ ) च प्राप्ते विधानम्‌, 
अपकरशब्दादप्यौत्सगिकेईणि | सिन्धुक:। अपकरकः॥ 


१ - “अमावस्यशब्दात्‌ * इति मुद्रितपाठः । 

अणजो च ॥ ३३ ॥ 


सिन्ध्वपकरशब्दाभ्यां यथासंख्यमणजी प्रत्ययी भवतस्तत्र जात इत्येतस्मिन्‌ विषये। 
पूर्वेण कनि प्राप्त वचनम्‌। सैन्धवः। आपकरः॥ 


श्रविष्ठाफल्गुन्यनुराधास्वातितिष्यपुनर्वसुहस्तविशाखाषाढाबहुलाल्लुक्‌ 
॥ ३४ ॥ 

श्रविष्ठादिभ्यः शब्देभ्यो नक्षत्रेभ्य आगतस्य जातार्थे लुगू भवति। तस्मिन्‌ 
स्रीप्रत्ययस्यापि 'लुकू तद्धितलुकि” ( १.२.४६ ) इति लुगू भवति। श्रविष्ठासु जातः 
श्रविष्ठ:। फल्गुनः। अनुराधः। स्वातिः। तिष्यः। पुनर्वसुः। हस्तः। विशाखः। 
अषाढः। बहुलः ॥ लुकूप्रकरणे चित्रारेवतीरोहिणीभ्यः स्रियामुपसंख्यानम्‌॥ 
चित्रायां जाता, चित्रा । रेवती। रोहिणी। ख्रीप्रत्ययस्य लुकि कृते गौरादित्वाद्‌ ( ४.१. 
४१ ) डीष्‌ ॥ फल्गुन्यषाढाभ्यां टानो वक्तव्यौ॥ फल्गुनी। अषाढा ॥ श्रविष्ठाषादाभ्यां 
छणपि वक्तव्य:॥ श्राविष्टीय:। आषाढीय:॥ 


स्थानान्तगोशालखरशालाच्च ॥ ३५ ॥ 


स्थानान्तात्‌ प्रातिपदिकाद्‌ गोशालशब्दात्‌ खरशालशब्दात्‌ च जातार्थे प्रत्ययस्य 
लुगू भवति। गोस्थाने जातो गोस्थानः। अश्वस्थान:। गोशालः। खरशालः॥ 


वत्सशालाभिजिदश्वयुक्ठतभिषजो वा॥ ३६ ॥ 


वत्सशालादिशभ्यः परस्य जातार्थे प्रत्ययस्य लुगू वा भवति। वत्सशालायां जातो 
वत्सशालः, वात्सशालः। अभिजित्‌ , आभिजितः। अश्वयुक्‌ , आश्वयुजः। शतभिषक्‌, 
शातभिषजः। बहुलग्रहणस्यायं प्रपञ्चः॥ 


नक्षत्रेभ्यो बहुलमु॥ ३७ ॥ 


नक्षत्रेभ्य उत्तरस्य जातार्थ प्रत्ययस्य बहुलं॑ लुगू भवति। रोहिणः, रौहिणः। 
मृगशिराः, मार्गशीर्ष:॥ 


कृतलब्धक्रीतकुशलाः ॥ ३८ ॥ 


तत्रेत्मेव। सप्तमीसमर्थात्‌ कृतादिष्वर्थेषु यथाविहितं प्रत्ययो भवति। खुघ्ने 
कृतो वा लब्धो वा क्रीतो वा कुशलो वा स्रौघ्च:। माथुरः। राष्ट्रियः। ननु च यदू यत्र 

कृतं जातमपि तत्‌ तत्र भवति, यच्च यत्र क्रीतं लब्धमपि तत्‌ तत्रैव भवति, किमर्थ 
भेदेनो- पादान क्रियते ? शब्दार्थस्य भिन्‍नत्वाद्‌ वस्तुमात्रेण क्रीतं लब्धं भवति, शब्दार्थस्तु 
भिद्यत एव॥ 


प्रायभवः ॥ ३६ ॥ 


तत्रेत्येव । सप्तमीसमर्थाद्‌ ड्याप्प्रातिपदिकात्‌ प्रायभव इत्येतस्मिन्‌ विषये यथाविहितं 
प्रत्ययो भवति। प्रायशब्दः साकल्यस्य किंचिन्न्यूनतामाह । खुघ्ने प्रायेण बाहुल्‍्येन भवति 
सख्रौघ्न:। माथुरः। राष्ट्रिय:। प्रायभवग्रहणमनर्थकम्‌, तत्रभवेन कृतार्थत्वातू। अनित्यभवः 
प्रायभव इति चेद्‌, मुक्तसंशयेन तुल्यम्‌॥ 


उपजानूपकर्णोपनीवेष्ठक्‌ ॥ ४० ॥ 


उपजान्वादिभ्यः शब्देभ्यः सप्तमीसमर्थेभ्यः प्रायभव इत्येतस्मिन्‌ विषये ठक्‌ 
प्रत्ययो भवति। अणोडपवाद:। औपजानुकः। औपकर्णिक:। औपनीविक:॥ 


संभूते ॥ ४१ ॥ 


तत्रेत्येव । सप्तमीसमर्थाद्‌ ड्याप्प्रातिपदिकात्‌ संभूत इत्पेतस्मिन्नर्थे यथाविहितं 
प्रत्ययो भवति | अवक्छ॒प्तिः प्रमाणानतिरेकश्च संभवत्यर्थ इह गृद्यते, नोत्पत्ति: सत्ता वा, 
जातभवाभ्यां गतत्वात्‌। खुघ्ने संभवति स्रौघ्न:। माथुरः। राष्ट्रिय:॥ 


कोशाड्‌ ढहज्‌ ॥ ४२ ॥ 


कोशशब्दादू ढजू्‌ प्रत्ययो भवति तत्र संभूत इत्यस्मिन्‌ विषये। अणो5पवादः। 
कोशे संभूतं कौशेयं वद्भरम्‌। रूढिरेषा, तेन क्रिमौ न भवति, खड़कोशात्‌ च॥ 


कालात्‌ साधुपुष्प्यत्पच्यमानेषु ॥ ४३ ॥ 


तत्रेत्येत। कालविशेषवाचिभ्यः सप्तमीसमर्थेभ्यः साध्वादिष्वर्थषु यथाविहितं 
प्रत्ययो भवति। हेमन्ते साधुह्ैमनः प्राकारः। शैशिरमनुलेपनम्‌। वसन्ते पुष्प्यन्ति 
वासन्त्यः कुन्दलता:। ग्रैष्म्य:ः पाटलाः:। शरदि पच्यन्ते शारदाः शालय:। ग्रैष्मा यवा:॥ 


उप्ते च ॥ ४४ ॥ 


तत्रेत्पेे, कालादिति च । सप्तमीसमर्थात्‌ कालवाचिनः प्रातिपदिकादुप्ते डर्थे यथा- 


१ - “ शब्दार्थस्याभिन्‍नत्वात्‌ ” इति है० । 

विहित॑ प्रत्ययो भवति। हेमन्त उप्यन्ते हैमन्ता यवाः। ग्रैष्मा ब्रीहयः॥ योगविभाग 
उत्तरार्थः॥ 


आश्वयुज्या वुज्‌ ॥ ४९ ॥ 


आश्वयुजीशब्दादू्‌ वुज्‌ प्रत्ययो भवत्युप्तेडथें। ठजोडपवादः। आश्वयुज्यामुप्ता 
आश्वयुजका माषा:। अश्विनीभ्यां युक्ता पौर्णमासी, आश्वयुजी। अश्विनीपर्यायो5श्व- 
युक्‌शब्द:॥ 


ग्रीष्मवसन्तादन्यतरस्याम्‌ ॥ ४६ ॥ 


ग्रीष्मवसन्तशब्दाभ्यामन्यतरस्यां वुज्‌ प्रत्ययो भवत्युप्तेड्थें। ऋत्वणो5पवादः। 
ग्रैष्मकम्‌, ग्रैष्म॑ सस्यम्‌। वासन्तकम्‌, वासन्तम्‌॥ 


देयमृणे ॥ ४७॥ 


तत्रेत्येव, कालादिति च | सप्तमीसमर्थात्‌ कालवाचिनः प्रातिपदिकादू देयमित्येत- 
स्मिन्‍नर्थे यथाविहितं प्रत्ययो भवति, यद्‌ देयमृणं चेत्‌ तद्‌ भवति। मासे देयमृण्ण 
मासिकम्‌। आर्धमासिकम्‌। सांवत्सरिकम्‌। ऋण इति किम्‌ ? मासे देया भिक्षा॥ 


कलाप्यश्वत्थयवबुसाद्‌ वुन्‌ ॥ ४८ ॥ 


कालादित्येव । कलापिन्‌ अश्वत्थ यवबुस इत्येतेभ्य: कालवाचिभ्य: सप्तमीसमर्थभ्यो 
देयमृणमित्येतस्मिन्नर्थे वुन्‌ प्रत्ययों भवति। कलाप्यादयः शब्दाः साहचर्यात्‌ काले 
वर्तन्ते। यस्मिन्‌ काले मयूराः कलापिनो भवन्ति, स कलापी। यस्मिन्नश्वत्था: फलन्ति 
सो5श्वत्थ:। यस्मिन्‌ यवबुसं संपद्यते स यवबुसशब्देनोच्यते। कलापिनि काले 
देयमृणम्‌, कलापकम्‌। अश्वत्थकम्‌। यवबुसकमू॥ 


ग्रीष्मावरसमाद्‌ वुज्‌ ॥ ४६ ॥ 


ग्रीष्मावरसमशब्दाभ्यां वुज्‌ प्रत्ययो भवति देयमृणम्‌ इत्येतस्मिन्नर्थे। अणूठओर- 
पवाद:। ग्रीष्मे देयमृण्ण ग्रेष्मकम्‌। आवरसमकम्‌। प्रत्ययान्तरकरणं वृद्धबरर्थभ्‌। समाशब्दो 
वर्षपर्यायः॥ 


संवत्सराग्रहायणीभ्यां ठजू च ॥ ५० ॥ 


१ - “ ग्रीष्मम्‌ ” इति है० , बाल० पाठ:। 

संवत्सराग्रहायणीशब्दाभ्यां ठजू प्रत्ययो भवति, चकारादू वुज्‌ च देयमृणमित्येत- 
स्मिन्‍्नर्थे। संवत्सरे देयमृणं सांवत्सरिकमू, सांवत्सरकम्‌ । आग्रहायणिकमू, आग्रहायणकमू। 
वेति वक्तव्ये ठग्ग्रहणं संधिवेलादिषु ( ४.३.१६ ) संवत्सरात्‌ फलपर्वणो:” ( ग० सू० 
१०३२ ) इति पढ्यते, तत्र फल ऋणत्वेन विवक्षितेडणं बाधित्वा ठजेव यथा स्यादिति॥ 


व्याहरति मृगः ॥ ५१ ॥ 


तत्रेत्येव, कालादिति च। कालवाचिनः सप्तमीसमर्थात्‌ प्रातिपदिकाद्‌ व्याहरति 
मृग इत्येतस्मिन्‌ विषये यथाविहितं प्रत्ययो भवति। निशायां व्याहरति मृगो नैशः, 
नैशिकः। प्रादोषः, प्रादोधिक:। मृग इति किमू्‌ ? निशायां व्याहरत्युलूकः॥ 


तदस्य सोढम्‌ ॥ ५२ ॥ 


कालादित्येव। तदिति प्रथमासमर्थात्‌ कालवाचिनः प्रातिपदिकादस्येति षष्ट्यर्थे 
यथाविहित॑ प्रत्ययो भवति, यत्‌ प्रथमासमर्थ सोढ चेतू तद्‌ भवति। सोढं जितमभ्यस्तमित्यर्थ:। 
निशासहचरितमध्ययनं निशा, तत्‌ सोढमस्य छात्रस्य नैशः, नैशिकः। प्रादोषः, प्रादोषिक:॥ 


तत्र भवः ॥ ५४३ ॥ 


कालादिति निवृत्तम्‌। तत्रेति सप्तमीसमर्थाद्‌ ड््याप्प्रातिपदिकादू भव इत्येतस्मिन्नर्थे 
यथाविहितं प्रत्ययो भवति। सत्ता भवत्यर्थों गृद्मयते न जन्म, तत्र जात: ( ४.३.२९ ) इति 
गतार्थत्वात्‌। खुघ्ने भवः स्रौघ्नः। माथुरः। राष्ट्रिय:। पुनस्तत्रग्रहणं तदस्येति निवृत्त्यर्थम्‌॥ 


दिगादिभ्यो यत्‌ ॥ ९४ ॥ 


दिश्‌ इत्येवमादिभ्यः प्रातिपदिकेभ्यो यत्‌ प्रत्ययों भवति तत्र भव इत्येतस्मिन्‌ 
विषये। अणश्छस्य चापवाद:। दिशि भवं दिश्यम्‌। वर्ग्यमू। मुखजघनशब्दयोरशरीरा- 
वयवार्थ: पाठः, सेनामुख्यम्‌ , सेनाजघन्यमिति॥ दिश्‌। वर्ग। पूण। गण। पक्ष। 
धाय्या। मित्र। मेधा। अन्तर। पथिन्‌। रहसू। अलीक। उखा। साक्षिनू। आदि। 
अन्त। मुख। जघन। मेघ। यूथ। उदकात्‌ संज्ञायाम्‌ ( ग० सू० १०३ )। न्याय। 
वंश। अनुवंश। विश। काल। अपू। आकाश। दिगादिः॥ 


शरीरावयवाच्च ॥ ९५ ॥ 


शरीर प्राणिकायः। शरीरावयववाचिनः प्रातिपदिकादू यत्‌ प्रत्ययो भवति तत्र 
भव इत्येतस्मिन्‌ विषये। अणो5्पवादः। दन्‍्तेषु भवं दन्त्यम्‌। कर्ण्यम्‌। ओष्ट्यम्‌॥ 

दृतिकुक्षिकलशिवस्त्यस्त्यहेर्दजू ॥ ९६ ॥ 


दृत्यादिभ्यः प्रातिपदिकेभ्यो ढजू प्रत्ययो भवति तत्र भव इत्येतस्मिन्‌ विषये। 
दृतौ भवं दार्तेयम्‌। कौक्षेयम्‌। कालशेयम्‌। वास्तेयमू। आस्तेयम्‌। आहेयमजरं विषम । 
अस्तिशब्दः प्रातिपदिकम्‌, न तिडन्तः॥ 


ग्रीवाभ्योषणू च ॥ ९७ ॥ 


ग्रीवाशब्दादण्‌ प्रत्ययो भवति, चकाराड़्‌ ढज्‌ च, तत्र भव इत्येतस्मिन्‌ विषये। 
शरीरावयवादू यतो5पवादः। ग्रीवासु भवं ग्रैवम्‌ , ग्रैवेयम्‌ | ग्रीवाशब्दो धमनीवचन:ः, 
तासां बहुत्वाद्‌ बहुवचनं कृतम्‌॥ 


गम्भीराज्‌ ज्यः ॥ ४८ ॥ 


गम्भीरशब्दाद्‌ ज्यः प्रत्ययो भवति तत्र भव इत्येतस्मिन्‌ विषये। अणो5्पवादः। 
गम्भीरे भवं गाम्भीर्यम्‌ ॥ बहिर्देवषज्चजनेभ्यश्चेति वक्तव्यम्‌ु॥ बाह्मम्‌। दैव्यम्‌। 
पाज्वजन्यम्‌॥ 


अव्ययीभावाच्च ॥ ९६ ॥ 


अव्ययीभावसंज्ञकात्‌ प्रातिपदिकात्‌ च ज्यः प्रत्ययो भवति तत्र भव इत्येतस्मिन्‌ 
विषये। अणो5पवादः। न च सर्वस्मादव्ययीभावाद्‌ भवति। कि तर्हि ? परिमुखादेः। 
परिमुखादीनां च गणपाटस्यैतदेव प्रयोजनम्‌ | तेषां विशेषणमव्ययी भावग्रहणम्‌ | परिमुखं 
भवं पारिमुख्यम्‌। पारिहनव्यम्‌। परिमुखादेरन्यत्र न भवति। औपकूलम्‌॥ परिमुख। 
परिहनु। पर्योष्ठ। पर्युलूखल। परिसीर। अनुसीर। उपसीर। उपस्थल। उपकलाप। 
अनुपथ। अनुखड़। अनुतिल। अनुशीत। अनुमाष। अनुयव। अनुयूप। अनुवंश॥ 


अन्तप्पूर्वपदाटू ठजू ॥ ६० ॥ 


अव्ययीभावादित्येव । अन्तःशब्दो विभकत्यर्थे समस्यते । तत्पूर्वपदादव्ययीभावाट्‌ 
ठज्‌ प्रत्ययों भवति तत्र भव इत्येतस्मिन्‌ विषये। अणो5्पवादः। आन्तर्वेश्मिकम्‌ 
आन्तर्गेहिकम्‌ ॥ समानशब्दाटू्‌ ठज्‌ वक्तव्य:॥ समाने भवं सामानिकम्‌ ॥ तदादेश्च॥ 
सामानग्रामिकम्‌। सामानदेशिकम्‌ ॥ अध्यात्मादिभ्यश्च॥ आध्यात्मिकम्‌। आधिदेविकम्‌। 
आधिभौतिकम्‌। अध्यात्मादिराकृतिगणः ॥ ऊर्ध्वदमाच्च ठज्‌ वक्तव्य:॥ और्ध्वदमिकः । 
ऊर्ध्वशब्देन समानार्थ ऊर्ध्व शब्दः ॥ ऊर्ध्वदेहाच्च॥ ओऔर्ध्वदेहिकम्‌ ॥ लोकोत्तरपदाच्च॥ 

ऐहलोकिकम्‌ | पारलौकिकम्‌ ॥ मुखपार्श्वशब्दाभ्यां तसन्ताभ्यामीय: प्रत्ययो वक्तव्य:॥ 
मुखतीयम्‌। पार्श्वतीयम्‌ ॥ जनपरयोः कुकू च॥ जनकीयम्‌। परकीयम्‌ ॥ मध्यशब्दादीय:॥ 
मध्यीयः ॥ मण्मीयौ च प्रत्ययौ वक्तव्यौ॥ माध्यमम्‌। मध्यमीयम्‌ ॥ मध्यो मध्यं 
दिनण्‌ू चास्मात्‌॥ मध्ये भव॑ माध्यन्दिनम्‌ ॥ स्थाम्नो लुगू वक्तव्य:॥ अश्वत्थामा ॥ 
अजिनान्ताच्च॥ वृकाजिन:। सिंहाजिनः॥ 
समानस्य॒ तदादेश्चाध्यात्मादिषु चेष्यते । 
ऊर्ध्व॑दमाच्च देहाच्च लोकोत्तरपदस्य च॥ 
मुखपाश्वतसोरीयः कुगू जनस्यथ परस्य च। 
ईयः कार्योषथ मध्यस्य मण्मीयौ प्रत्ययो तथा॥ 
मध्यो मध्यं दिनण्‌ चास्मात्‌ स्थाम्नो लुगजिनात्तथा॥ 


ग्रामात्‌ पर्यनुपूर्वात्‌ ॥ ६१ ॥ 


अव्ययीभावादित्येव | ग्रामशब्दान्तादव्ययीभावात्‌ परि अनु इत्येवंपूर्वाट्‌ ठज्‌ 
प्रत्ययो भवति तत्र भव इत्येतस्मिन्‌ विषये। अणो5पवादः। पारिग्रामिकः। आनुग्रामिकः॥ 


जिह्ामूलाइगुलेश्छः ॥ ६२ ॥ 


जिह्लामूलशब्दादड्गुलिशब्दात्‌ च छः प्रत्ययो भवति तत्र भव इत्येतस्मिन्‌ विषये। 
यतो5पवादः। जिह्लामूलीयमू। अड्गुलीयम्‌॥ 


वर्गान्ताच्च ॥ ६३ ॥ 


वर्गशब्दान्तात्‌ च प्रातिपदिकाचू छः प्रत्ययो भवति तत्र भव इत्येतस्मिन्‌ विषये । 
अणो5्पवादः। कवर्गीयम्‌। चवर्गीयम्‌॥ 


अशद्दे यत्खावन्यतरस्याम्‌ ॥ ६४ ॥ 


वर्गान्तादित्येव। शब्दादन्यस्मिन्‌ प्रत्ययार्थे वर्गान्तात्‌ प्रातिपदिकादन्यतरस्यां 
यत्खो प्रत्ययी भवतः तत्र भव इत्येतस्मिन्‌ विषये। छे प्राप्ते वचन पक्षे सोडपि भवति। 
वासुदेववर्ग्य, वासुदेववर्गीणः, वासुदेववर्गीयः। युधिष्टिरवर्ग्य:, युधिष्टिरवर्गीण:, 
युधिष्टिरवर्गीयः:। अशब्द इति किम्‌ ? कवर्गीयों वर्ण:॥ 


कर्णललाटातू कनलंकारे ॥ ६५ ॥ 


कर्णललाटशब्दाभ्यां कनू प्रत्ययो भवति तत्र भव इत्येतस्मिन्‌ विषयेडलंकारे5- 

भिधेये। यतो5पवाद:। कर्णिका। ललाटिका। अलंकार इति किम्‌ ? कर्ण्यम्‌। 
ललाट्यमू॥ 


तस्य व्याख्यान इति च व्याख्यातव्यनाम्नः ॥ ६६ ॥ 


व्याख्यायतेडनेनेति व्याख्यानम्‌, व्याख्यातव्यस्य नाम व्याख्यातव्यनाम । तस्येति 
षष्ठीसमर्थाद्‌ व्याख्यातव्यनाम्नः प्रातिपदिकादू व्याख्यानेडउभिधेये यथाविहितं प्रत्ययो 
भवतति, तत्र भवे च । वाक्‍्यार्थसमीपे चकारः श्रूयमाणः पूर्ववाक्यार्थमेव समुच्चिनोति 'तत्र 
भव: (४.३.५३) इति। सुपां व्याख्यान: सौपो ग्रन्थ:। तैडः। कार्तः। सुप्सु भवं सौपम्‌ । 
तैडम्‌। कार्तम्‌। व्याख्यातव्यनाम्न इति किमू ? पाटलिपुत्रस्य व्याख्यानी सुकोसला, 
पाटलिपुत्र सुकोसलया व्याख्यायते, एवंसंनिवेशं पाटलिपुत्रमिति, न तु पाटलिपुत्र 
व्याख्यातव्यनाम । भवव्याख्यानयोर्युगपदधिकारो 5पवादविधानार्थ: | कृतनिर्देशौ हि तौ॥ 


बह्चो5न्तोदात्ताटू ठज्‌ ॥ ६७ ॥ 


बह्चो व्याख्यातव्यनाम्नः प्रातिपदिकादन्तोदात्ताद्‌ भवव्याख्यानयोष्ठजू प्रत्ययो 
भवति। अणोञ्पवाद:। षात्वणत्विकमं। नातानतिकम्‌। समासस्वरेणान्तोदात्ताः 
प्रकृतप:। बह्नच इति किमू्‌ ? दृव्यचष्ठकं ( ४.३.७२ ) वक्ष्यति। एकाच प्रत्युदाहियते। 
सौपम्‌। तैडम्‌। कार्तम्‌। अन्तोदात्तादिति किम्‌ ? संहितायाः सांहितम्‌। संहिताशब्दो 
हि गतिस्वरेणायुदात्त:॥ 


क्रतुयज्ञेभ्यश्च ॥ ६८ ॥ 


क्रतुभ्यो यज्ञेभ्यश्च व्याख्यातव्यनामभ्यः प्रातिपदिकेभ्यो भवव्याख्यानयोरर्थयोष्टज्‌ 
प्रत्ययो भवति। अणोष5्पवादः। क्रतुभ्यस्तावत्‌-अग्निष्टोमस्य व्याख्यानस्तत्र भवः, 
आग्निष्टोमिकः। वाजपेयिकः। राजसूयिकः। यज्ञेभ्य:-पाकयज्ञिकः। नावयज्ञिकः। 
अनन्तोदात्तार्थ आरम्भः। क्रतुभ्य इत्येव सिद्धे यज्ञग्रहणमसोमयागेभ्यो5पि यथा स्यात्‌ । 
पाउ्यौदनिकः। दाशौदनिकः। बहुवचनं स्वरूपविधिनिरासार्थम्‌॥ 


अध्यायेष्वेवर्ष; ॥ ६६ ॥ 


ऋषिशब्दा: प्रवरनामधेयानि, तेभ्य ऋषिशब्देभ्यो भवव्याख्यानयोरर्थयोष्टजू प्रत्ययो 
भवति। अणोष्पवादः। अध्यायेष्वेव प्रत्ययार्थविशेषणेषु | व्याख्यातव्यनाम्न इत्यनु- 
वर्तते, तत्साहचयट्विषिशब्दैर्ग्रन्थ उच्यते | वसिष्टस्य व्याख्यानस्तत्र भवो वा वासिष्टिको5- 


१ -  प्रत्ययार्थे विशेषणेषु ” इति है०। 

ध्यायः। वैश्वामित्रिकः। अध्यायेष्विति किमू ? वासिष्ठी ऋक्‌ू॥ 
पौरोडाशपुरोडाशात्‌ ष्ठन्‌ ॥ ७० ॥ 


पोरोडाशशब्दातू पुरोडाशशब्दात्‌ च भवव्याख्यानयोरर्थयोः ष्ठन्‌ प्रत्ययो भवति । 
पुरोडाशाः पिष्टपिण्डा:, तेषां संस्कारको मन्त्र: पौरोडाशः, तस्य व्याख्यानस्तत्र भवो वा 
पोरोडाशिकः। पौरोडाशिकी। पुरोडाशसहचरितो ग्रन्थः पुरोडाशः, तस्य व्याख्यानस्तत्र 
भवो वा पुरोडाशिकः। पुरोडाशिकी। षकारो डीषर्थ:॥ 


छन्दसो यदणों ॥ ७१ ॥ 


छन्दःशब्दादू भवव्याख्यानयोरर्थयोर्यदणो प्रत्ययों भवतः। द्च इति ठकि प्राप्ते 
वचनमू। छन्‍्द१स्य: ( तै० सं० १.६.११.४ )। छान्दसः ( कौ० गृ० १४१.३४ ) ॥ 


क्यजुदूब्राह्मणर्कूप्रथमा ध्वरपुरश्चरणनामाख्याताटू ठकू ॥७२॥ 


उ्चजादिभ्यः प्रातिपदिकेभ्यो व्याख्यातव्यनामभ्यो भवव्याख्यानयोरर्थयोष्ठक्‌ प्रत्ययो 
भवति। अणादेरपवादः। उ्यचस्तावत्‌-ऐष्टिक:। पाशुकः। ऋकारान्तात्‌ - चातुहतिकः। 
पाज्वहोतृकः। ब्राह्मण-ब्राह्मणिक:। ऋक्‌ू-आर्चिकः। प्रथम-प्राथमिकः। अध्वर- 
आध्वरिकः। पुरश्चरण-पौरश्चरणिकः। नामाख्यातग्रहणं संघातविगृहीतार्थम्‌ । 
नामिकः। आख्यातिकः। नामाख्यातिकः॥ 


अणुगयनादिभ्य: ॥ ७३ ॥ 


ऋगयनादिभ्यः प्रातिपदिकेभ्यो भवव्याख्यानयोरर्थयोरण्‌ प्रत्ययो भवति। 
ठजादेरपवाद:। आर्गयनः। पादव्याख्यान:। अण्ग्रहणं बाधकबाधनार्थम्‌ | वास्तुविद्य:॥ 
ऋगयन। पदव्याख्यान। छन्दोमान। छन्दोभाषा। छ्न्दोविधिति। न्‍्याय। पुनरुक्त। 
निरुक्त। व्याकरण। निगम। वास्तुविद्या। अड्गविद्या। क्षत्रविद्या। उत्पात। उत्पाद। 
संवत्सर। मुहूर्त। निमित्त। उपनिषत्‌। शिक्षा। ऋगयनादि:॥ 


तत आगतः ॥ ७४ ॥ 


तत इति पज्चमीसमर्थादागत इत्येतस्मिन्नर्थ यथाविहितं प्रत्ययो भवति | खुष्नादागतः 
स्रौघ्न-। माथुरः। राष्ट्रियः। तत इति मुख्यमपादानं विवक्षितं यत्‌ तदिह गृह्मते, न 
नान्तरीयकम्‌। खुघ्नादागच्छन्‌ वृक्षमूलादागत इति॥ 


१ - “ मन्त्र: ” इति न्‍्यासपद० । 

ठगायस्थानेभ्य: ॥ ७५ ॥ 


आय इति स्वामिग्राह्यो भाग उच्यचते, स यस्मिन्नुत्पद्यते तदायस्थानम्‌। आय- 
स्थानवाचिभ्य: प्रातिपदिकेभ्यष्ठक्‌ प्रत्ययो भवति तत आगत इत्येतस्मिन्‌ विषये। अणो5- 
पवाद:। छ तु परत्वाद्‌ बाधते। शुल्कशालाया आगतः शौल्कशालिकः। आकरिकम्‌। 
बहुवचनं स्वरूपविधिनिरासार्थम्‌॥ 


शुण्डिकादिभ्योडषण्‌ ॥ ७६ ॥ 


शुण्डिक इत्येवमादिभ्य: प्रातिपदिकेभ्यो5ण्‌ू प्रत्ययो भवति तत आगत इत्येतस्मिन्‌ 
विषये। आयस्थानठको5पवाद:। शुण्डिकादागतः शौण्डिकः। कार्कणः। अण्ग्रहण्ं 
बाधकबाधनार्थम्‌। औदपानः:॥ शुण्डिक। कृकण। स्थण्डिल। उदपान। उपल। 
तीर्थ। भूमि। तृण। पर्ण। शुण्डिकादिः॥ 


विद्यायोनिसंबन्धेभ्यो वुज्‌ ॥ ७७ ॥ 


विद्यायोनिकृतः संबन्धो येषां ते विद्यायोनिसंबन्धा:। तद्घाचि५भ्यः शब्देभ्यो वुजञ्‌ 
प्रत्ययो भवति तत आगत इत्येतस्मिन्‌ विषये। अणो5पवादः। छं तु परत्वाद्‌ बाधते। 
विद्यासंबन्धेभ्यस्तावत्‌-उपाध्यायादागतम्‌ औपाध्यायकम्‌। शैष्यकम्‌। आचार्यकम्‌। 
योनिसंबन्धेभ्य:--मातामहकः। पैतामहकः। मातुलकः॥ 


ऋतष्ठज्‌ ॥ ७८ ॥ 


विद्यायोनिसंबन्धेभ्य इत्पेव। ऋकारान्तेभ्य: प्रातिपदिकेभ्यो विद्यायोनिसंबन्ध- 
वाचि9भ्यष्ठजू्‌ प्रत्ययो भवति तत आगत इत्येतस्मिन्‌ विषये | वुओडपवादः। विद्यासंबन्ध- 
वाचिभ्यस्तावत्‌-होतुरागतं हौतृकम्‌। पौतृकम्‌। योनिसंबन्धवाचिभ्य:-भ्रातृकम्‌ । 
स्वासृकम्‌ | मातृकम्‌। तपरकरणं मुखसुखार्थम्‌ | विद्यायोनिभ्यामन्यत्र सावित्रमू॥ 

पितुर्यच्च ॥ ७६ ॥ 

पितृशब्दादू यत्‌ प्रत्ययो भवति, चकाराटू ठजू च तत आगत इत्येतस्मिन्‌ 

विषये। पितुरागतं पित्र््मू। पैतृकम्‌॥ 
गोत्रादडूबत्‌ ॥ ८० ॥ 


अपत्याधिकारादन्यत्र लौकिक  गोत्रमपत्यमात्र गृह्मते | गोत्रप्रत्ययान्तात्‌ प्राति- 
पदिकादडडवत्‌ प्रत्ययविधिर्भवति तत आगत इत्येतस्मिन्‌ विषये। अड्डग्रहणेन तस्येदमर्थ- 

सामान्य लक्ष्यते। तस्माद्‌ वुजप्यतिदिश्यते नाणेव सड्जाडूलक्षणेष्वज्यजिञामणू? ( ४.३. 
१२७ ) इति। औपगवानामड्डूः औपगवकः। कापटवकः। नाडायनकः। चारायणकः। 
एवमौपगवेभ्य आगतम्‌ , औपगवकम्‌ | कापटवकम्‌। नाडायनकम्‌। चारायणकम्‌॥ 


हेतुमनुष्येभ्योउन्यतरस्यां रूप्प:ः ॥ ८१ ॥ 


हेतुभ्यो मनुष्येभ्यश्चान्यतरस्यां रूप्यः प्रत्ययों भवति तत आगत इत्येतस्मिन्‌ 
विषये। मनुष्यग्रहणमहेत्वर्थम्‌ | हेतुः कारणम्‌। हेतुभ्यस्तावत्‌-समादागतं समरूप्यम्‌, 
समीयम्‌ । विषमरूप्यमू, विषमीयम्‌। गहादित्वात्‌ ( ४.२.१३८ ) छः। मनुष्येभ्य:-- 
देवदत्तरूप्यम्‌। यज्ञदत्तरूप्यमू। दैवदत्तम्‌। याज्ञवत्तम्‌। बहुवचनं स्वरूपविधिनिरासार्थम्‌॥ 


मयट्‌ू च ॥ ८२ ॥ 


हेतुभ्यो मनुष्येभ्यश्च मयटू प्रत्ययो भवति तत आगत इत्येतस्मिन्‌ विषये। 
सममयम्‌ । विषममयम्‌। मनुष्येभ्य:-देवदत्तमयम्‌ | यज्ञवत्तमयम्‌। टकारो डीबर्थ:। 
सममयी। योगविभागो यथासंख्यनिरासार्थ:॥ 


प्रभवति ॥ ८३ ॥ 


तत इत्येव । पञ्वमीसमर्थाद्‌ ड्याप्प्रातिपदिकात्‌ प्रभवतीत्येतस्मिन्‌ विषये यथाविहितं 
प्रत्ययों भवति। प्रभवति प्रकाशते, प्रथमत उपलभ्यत इत्यर्थ:। हिमवतः प्रभवति 
हैमवती गड़ा। दारदी सिन्धु:॥ 


विदूराज्‌ ज्यः ॥ ८४ ॥ 


विदूरशब्दादू ज्यः प्रत्ययो भवति ततः प्रभवतीत्येतस्मिन्‌ विषये । अणो5पवादः। 
विदूरात्‌ प्रभवति वैदूर्यों मणि:। ननु च वालवायादसौ प्रभवति, न विदूरातू, तत्र तु 
संस्क्रितते ? एवं तहिं -- 
वालवायो विदूरं च॒ प्रकृत्यन्तरमेव वा। 
न वै तत्रेति चेदू ब्रूयाज्जित्वरीवदुपाचरेत्‌॥ 


तद्‌ गच्छति पथिदूतयोः ॥ ८५ ॥ 


तदिति द्वितीयासमर्थाद्‌ गच्छतीत्येतस्मिन्‌ विषये यथाविहितं प्रत्ययो भवति, योउसौ 
गच्छति पन्थाश्चेत्‌ स भवति दूतो वा। खुघ्न॑ गच्छति स्रौध्नः पन्‍्था दूतो वा। माथुरः। 


१ - “वुजतिदिश्यते नाणू ? इत्यपपाटो है० । 

तत्स्थेषु गच्छत्सु पन्‍्था गच्छतीत्युच्यते। अथ वा खुघ्नप्राप्तिः पथो गमनम्‌। पथिदूतयोरिति 
किम्‌ ? खुघ्न॑ गच्छति सार्थ:॥ 


अभिनिष्क्रामति द्वारम्‌ू ॥ ८६ ॥ 


तदित्येव । तदिति द्वितीयासमर्थाद्िनिष्क्रामतीत्येतस्मिन्नर्थे यथाविहितं प्रत्ययो 
भवति, यदभिनिष्क्रामति द्ारं चेत्‌ तद्‌ भवति। आभिमुख्येन निष्क्रामति, अभिनिष्क्रामति । 
खुध्नमभिनिष्क्रामति कान्यकुब्जदारं स्रौष्लमू। माथुरम्‌। राष्ट्रियमू। द्वारमभिनिष्क्रमण- 
क्रियायां करण प्रसिद्धम्‌, तदिह स्वातन्त्येण विवक्ष्यते, यथा साध्वसिश्छिनत्तीति | द्वारमिति 
किमू्‌? ख़ुध्नमभिनिष्क्रामति पुरुषः॥ 


अधिकृत्य कृते ग्रन्थे ॥ ८७ ॥ 


तदित्येव। अधिकृत्यैतदपेक्षया द्वितीया। अधिकृत्य, प्रस्तुत्य, आगूर्येत्यर्थः। 
तदिति द्वितीयासमर्थादधिकृत्य कृत इत्येतस्मिन्नर्थे यथाविहितं प्रत्ययो भवति, यत्‌ तत्‌ 
कृत॑ ग्रन्थश्चेत्‌ू स भवति। सुभद्रामधिकृत्य कृतो ग्रन्थ: सौभद्र:। गैरिमित्र:। यायातः। 
ग्रन्थ इति किमू ? सुभद्रामधिकृत्य कृतः प्रासादः ॥ लुबाख्यायिकाभ्यः प्रत्ययस्य 
बहुलमू॥ वासवदत्तामधिकृत्य कृताख्यायिका वासवदत्ता। सुमनोत्तरा। उर्वशी। न 
च भवति-भैमरथी॥ 


शिशुक्रन्दयमसभडन्‍्देन्द्रजननादिभ्यश्छ: ॥ ८८ ॥ 


तदित्येव । अधिकृत्य कृते ग्रन्थ इति च। शिशुक्रन्दादिभ्यो द्वितीयासमर्थेभ्यश्छः 
प्रत्ययो भवत्यधिकृत्य कृते ग्रन्थे। अगो5पवादः। शिशूनां क्रन्दनं शिशुक्रन्द: | तमधिकृत्य 
कृतो ग्रन्थः शिशुक्रन्दीय:। यमस्य सभा यमसभमू, यमसभीय: | दन्दातू-अग्निकाश्यपीय:। 
श्येनकपोतीय:। शब्दार्थसंबन्धीयं प्रकरणम्‌। वाक्यपदीयम्‌। इन्द्रजननादिभ्य:--इच्ध- 
जननीयम्‌। प्रद्युम्नागमनीयम्‌ | इन्द्रजननादिराकृतिगणः प्रयोगतो नुसर्तव्यः, प्रातिपदिकेषु 
न पट्यते ॥ उन्द्रे देवासुरादिभ्यः प्रतिषेधः॥ दैवासुरम्‌। राक्षोडसुरम्‌। गौणमुख्यम्‌। 
इन्द्रजननादेराकृतिगणत्वात्‌ शिशुक्रन्दादयो5पि तत्रैव द्र॒ष्टव्या:। प्रपज्चार्थमेषां ग्रहणम्‌ । 
एवं सति देवासुरादिप्रतिषेधो5पि न वक्तव्यः, ततश्ठप्रत्ययस्यादर्शनात्‌॥ 


सो5स्य निवासः ॥ ८६ ॥ 


१ - तदिति ? इति नास्ति बाल० । २- “० तदपेक्ष्य ” इति मुद्रितेषु । 
३ - 'गौरिमित्रः ” इति बाल०, तारा०। ४ - “लुबाख्यायिकार्थस्य ! इति मुद्रितेषु । 

स इति प्रथमासमर्थादस्येति षष्ट्यर्थ यथाविहितं प्रत्ययो भवति, यत्‌ प्रथमासमर्थ 
निवासश्चेत्‌ स भवति। निवसन्त्यस्मिन्निवासो देश उच्यते। खुघ्नो निवासोउस्य 
स्रौघ्न:। माथुरः। राष्ट्रिय:॥ 


अभिजनश्च ॥ ६० ॥ 


सोझ्स्येत्येव। स इति प्रथमासमर्थादस्येति षष्ट्यर्थे यथाविहितं प्रत्ययो भवति, 
यत्‌ प्रथमासमर्थमभिजनश्चेत्‌ स भवति। अभिजन:ः पूर्वबान्धवः। तत्संबन्धाद्‌ देशो 5- 
प्यभिजन इत्युच्यते-यस्मिन्‌ पूर्वबान्धवैरैषितम्‌। तस्मादिह देशवाचिनः प्रत्ययः, न 
बन्धुभ्यः, निवासप्रत्यासत्ते:। खुघ्नोइभिजनो5स्य स्रौध्च:। माथुरः। राष्ट्रियः। निवासा- 
भिजनयोः को विशेषः ? यत्र संप्रत्युष्यते स निवासः, यत्र पूर्वरुषितं सोइडभिजनः। 
योगविभाग उत्तरार्थ:॥ 


आयुधजीविभ्यश्छ: पर्वते ॥ ६१ ॥ 


सोउस्याभिजन इति वर्तते। आयुधजीविभ्य इति तादर्थ्ये चतुर्थी, पर्वत इति 
प्रकृतिविशेषणम्‌ | पर्वतवाचिनः प्रथमासमर्थादभिजनादस्येति षष्ट्यर्थे छः प्रत्ययो भवति । 
आयुधजीविभ्य आयुधजीव्यर्थम्‌ू, आयुधजीविनो5भिधातु प्रत्ययो भवतीत्यर्थ:। हृदूगोलः 
पर्वतोउईभिजन एषामायुधजीविनां हृदूगोलीयाः। अन्धकवर्तीयाः। रोहितगिरीया:। आयुध- 
जीविभ्य इति किम्‌ ? ऋक्षोदः पर्वतो उभिजन एपां ब्राह्मणानाम्‌, आर्षोदा ब्राह्मणा: | पर्वत 
इति किम्‌ ? सांकाश्यका आयुधजीविनः॥ 


शण्डिकादिभ्यो ज्यः ॥ ६२ ॥ 


शण्डिक इत्येवमादिभ्यः प्रातिपदिकेभ्यो उ्यः प्रत्ययो भवति सोउस्याभिजन इत्येतस्मिन्‌ 
विषये। अणादेरपवाद:। शाण्डिक्यः। सार्वसेन्यग-॥ शण्डिक। सर्वसेन। सर्वकेश। 
शक। सट। रक। शड्गज। बोध। शण्डिकादिः॥ 


सिन्धुतक्षशिलादिभ्योडणजौ ॥ €३ ॥ 


आदिशब्दः प्रत्येकमभिसंबध्यते । सिन्ध्वादिभ्यः प्रातिपदिकेभ्यस्तक्षशिलादिभ्यश्च 
यथासंख्यमणजो प्रत्ययी भवतः सो स्याभिजन इत्येतस्मिन्‌ विषये। सैन्धवः। वार्णवः॥ 
सिन्धु। वर्णु। गन्धार। मधुमत्‌। कम्बोज। कश्मीर। साल्व। किष्किन्धा। गब्दिका। 
उरस। दरतू। ये तु कच्छादिषु ( ४.२.१३३ ) पठ्यन्ते सिन्धुवर्णुप्रभुतयः, तेभ्यस्तत 


१- “च ! इत्यधिक बाल०। २ - “गदिका ! इति है०। 

एवाणि सिद्धे मनुष्यवुओ ( ४.२.१३४ ) बाधनार्थ वचनम्‌। तक्षशिलादिभ्यः खल्वपि-- 
ताक्षशिलः । वात्सोद्धरण:॥ तक्षशिला। वत्सोद्धरण। कौमेदुर | काण्डवारण। ग्रामणी। 
सरालक। कंस। किन्‍्नर। संकुचित। सिंहकोष्ठ। कर्णकोष्ठ। बर्बर। अवसान॥ 


तूदीशलातुरवर्मतीकूचवाराड्‌ ढक्छण्ढज्यकः ॥ ६४ ॥ 


तूधादिभ्यश्चतुर्भ्य: शब्देभ्यो यथासंख्यं चत्वार एव ढक्‌ छणू ढज्‌ यक्‌ इत्येते 
प्रत्यया भवन्ति सोउस्याभिजन इत्येतस्मिन्‌ विषये । अणोडपवादः। तौदेयः। शालातुरीयः। 
वार्मतेय:। कौचवार्य:॥ 


भक्तिः ॥ ६४ ॥ 


समर्थविभक्तिः प्रत्ययार्थश्चानुवर्तते । अभिजन इति निवृत्तम्‌। स इति प्रथमा- 
समर्थादस्येति षष्ट्यर्थे यथाविहितं प्रत्ययो भवति, यत्‌ प्रथमासमर्थ भक्तिश्चेत्‌ तद्‌ 
भवति। भज्यते सेव्यत इति भक्तिः। खुघ्नो भक्तिरस्य स्रौघ्न:। माथुरः। राष्ट्रिय:॥ 


अचित्ताददेशकालाटू ठक्‌ ॥ ६६ ॥ 


देशकालव्यतिरिक्तादचित्तवाचिनः प्रातिपदिकाट्‌ ठक्‌ प्रत्ययो भवति सोषस्य 
भक्तिरित्येतस्मिन्‌ विषये । अणो5्पवादः । वृद्धाच्‌ छ परत्वादू बाधते। अपूपो भक्तिरस्य 
आपूपिकः। शाष्कुलिकः। पायसिकः। अचित्तादिति किम्‌ ? देवदत्त:। अदेशादिति 
किम्‌? स्रौष्च:। अकालादिति किम ? ग्रैष्म:॥ 


महाराजाटू ठञ्‌ ॥ ६७ ॥ 


महाराजशब्दाटू ठज्‌ प्रत्ययो भवति सो5स्य भक्तिरित्येतस्मिन्‌ विषये । अणो5्पवादः। 
महाराजो भक्तिरस्य माहाराजिकः। प्रत्ययान्तरकरणं स्वरार्थम्‌॥ 


वासुदेवार्जुनाभ्यां वुन्‌ ॥ ६८ ॥ 


वासुदेवार्जुनशब्दाभ्यां वुन्‌ प्रत्ययो भवति सो5स्य भक्तिरित्येतस्मिन्‌ विषये । छाणोरप- 
वादः। वासुदेवो भक्तिरस्थ वासुदेवक:। अर्जुनकः। ननु च वासुदेवशब्दाद्‌ 'गोत्रक्षत्रियास्पेभ्य:०! 
( ४.३.६६ ) इति वुजस्त्येव। न चात्र वुनूवुजोर्विशेषो विद्यते, किमर्थ वासुदेवग्रहणम्‌ ? 
संज्षैषा देवताविशेषस्य न क्षत्रियाख्या। 'अल्पाच्तरम्‌” ( २.२.३४ ) 'अजाद्वदन्तम्‌” ( २. 
२.३३ ) इति वा अर्जुनशब्दस्य पूर्वनिपातमकुर्वन्‌ ज्ञापपति--अभ्यह्ित॑ पूर्व निपततीति॥ 


१ - “अपूपा ” इति बाल०। २-“च ” इति है०। 

गोत्रक्षत्रियाख्येभ्यो बहुल वुज्‌ ॥ ६६ ॥ 


गोत्राख्येभ्यः क्षत्रियाख्ये भ्य श्च प्रातिपदिकेभ्यो बहुल॑ वुजू प्रत्ययो भवति सो5स्य 
भक्तिरित्येतस्मिन्‌ विषये । अणो5पवाद:। वृद्धाच्छ परत्वादू बाधते। ग्लुचुकायनिर्भक्तिरस्य 
ग्लौचुकायनकः। औपगवकः। कापटवकः। क्षत्रियाख्येभ्य:--नाकुलकः। साहदेवकः। 
साम्बकः। आख्याग्रहणं प्रसिद्धक्षत्रियशब्दपरिग्रहार्थमू, यथाकर्थ॑चित्‌ क्षत्रियवृत्तिभ्यो मा 
भूत्‌। बहुलग्रहणात्‌ क्वचिदगप्रवृत्तिरिव। पाणिनो भक्तिरस्य पाणिनीयः। पौरवीय:॥ 


जनपदिनां जनपदवत्‌ सर्व जनपदेन समानशब्दानां बहुवबचने॥ १००॥ 


जनपदिनो ये बहुवचने जनपदेन समानशब्दाः, तेषां जनपदवत्‌ सर्व भवति, 
प्रत्ययः प्रकृतिश्च, सो5स्य भक्तिरित्येतस्मिन्‌ विषये । 'जनपदतदवध्योश्च” ( ४.२.१२४) 
इत्यत्र प्रकरणे ये प्रत्यया विहिताः, ते जनपदिशभ्यो5स्मिन्नर्थेइतिदिश्यन्ते। जनपदिनो 
जनपदस्वामिनः क्षत्रियाः। अड्डा जनपदो भक्तिरस्य आड्रकः। वाढ़्कः। सौहाकः। 
पौण्ड्रक:। तद्ददड्जाः क्षत्रिया भक्तिरस्य आइ्ुकः। वाह़कः। सौहाकः। पौण्ड्रकः। 
जनपदि- नामिति किम्‌ ? पज्चाला ब्राह्मणा भक्तिरस्य पाज्याल:। सर्वग्रहणं प्रकृत्यतिदेशार्थम्‌, 
स च द्थ्ेकयोः प्रयोजयति। वृद्धिनिमित्तेषु च वुआदिषु विशेषो नास्तीति। मद्रवृज्योः 
कनि ( ४.२.१३१ ) विशेषः। मद्रस्यापत्यम्‌, द्ज्मगधकलिड्रसूरमसादणू” ( ४.१.१७० 
) माद्र:। वृजिशब्दादपि (ृद्धेत्कोसलाजादाउ्ज्यडू” ( ४.१.१७१ ), वार्ज्य:। स भक्तिर- 
स्पेति प्रकृतिनिहसि कृते मद्रकः। वृजिकः। जनपदेन समानशब्दानामिति किम्‌ ? 
अनुषण्डो जनपदः, पौरवो राजा, स भक्तिरस्य पौरवीय: । बहुबचनग्रहणं समानशब्दता- 
विषयलक्षणार्थम्‌। अन्यथा हि यत्रैव समानशब्दता तत्रैवातिदेशः स्यादू, एकवचन- 
द्विवचनयोर्न स्यात्‌, वाड्रो वाड्री वा भक्तिरस्पेति । बहुवचने तु बहुवचने समानशब्दानामेक- 
वचनद्विवचनयोः सत्यपि शब्दभेदे उतिदेशो भवति। वाड़ोो वाड्रो वा भक्तिरस्य वाइकः॥ 


तेन प्रोक्तम्‌ ॥ १०१ ॥ 


तेनेति तृतीयासमर्थात्‌ प्रोक्तमित्यस्मिन्नर्थे यथाविहितं प्रत्ययो भवति। प्रकर्षेणोक्त 
प्रोक्तमित्युच्यते, न तु कृतम्‌, कृते ग्रन्थे! ( ४.३.११६ ) इत्यनेन गतार्थत्वातू। अन्येन 
कृता, माथुरेण प्रोक्ता माथुरी वृत्ति। पाणिनीयमू। आपिशलमू। काशकृत्स्नमू॥ 


तित्तिरिवरतन्तुखण्डिकोखाचू छणू ॥ १०२ ॥ 
तित्तियादिभ्यः शब्देभ्यश्छण्‌ प्रत्ययो भवति तेन प्रोक्तमित्येतस्मिन्‌ विषये। 


१ - “गतत्वातू !” इति बाल०। 

अणो5्पवादः। तित्तिरिणा प्रोक्तमधीयते तैत्तिरीयाः। वारतन्तवीयाः। खाण्डिकीयाः। 
ओखीया:। छन्दसि चायमिष्यते, तित्तिरिणा प्रोक्तः श्लोक इत्यत्र न भवति, 'शौनकादिभ्य१- 
छन्दसि” ( ४.३.१०६ ) इत्यत्रास्यानुवृत्ते:। छन्दोइधिकारविहितानां च तद्धिषयतेष्यते॥ 


काश्यपकौशिकाभ्यामृषिभ्यां णिनिः ॥ १०३ ॥ 


काश्यपकौशिकशब्दाभ्यामृषिवाचिभ्यां णिनिः प्रत्ययो भवति तेन प्रोक्तमित्येत- 
स्मिन्‌ विषये। छस्यापवाद:। णकार उत्तरत्र वृद्धबर्थ:। कल्पस्ताभ्यां प्रोक्त इति स्मर्यते । 
तस्यापि च तद्िषयता भवत्येव, 'शौनकादिभ्यश्छन्दसि! ( ४.३.१०६ ) इत्यत्रानुवृत्तेः, 
छन्दोषधिकारविहितानां च तत्र तद्विषयतेष्यते। काश्यपेन प्रोक्त कल्पमधीयते 
काश्यपिन:। कौशिकिनः। ऋषिभ्यामिति किम्‌ ? इदानींतनेन गोत्रकाश्यपेन प्रोक्त 
काश्यपीयम्‌॥ 


कलापिवैशम्पायनान्तेवासिभ्यश्च ॥ १०४ ॥ 


कलाप्यन्तेवासिनां वैशंपायनान्तेवासिनां च ये वाचकाः शब्दास्तेभ्यो णिनिः 
प्रत्ययो भवति तेन प्रोक्तमित्येतस्मिन्‌ विषये । अणो5पवादः। छ तु परत्वादू बाधते। तत्र 
कलाप्यन्तेवासिनश्चत्वारः-हरिद्रु, छगली, तुम्बुरु,, उलप इति। वैशम्पायनान्तेवासिनो 
नव--आलम्बिः, पलड्रः, कमलः, ऋचाभ:, आरुणि:, ताण्ड्य:, श्यामायनः, कठः, कलापी 
इति। प्रत्यक्षकारिणो गृह्मन्ते, न तु व्यवहिताः शिष्यशिष्या:। कुतः ? कलापिखाडायन- 
ग्रहणात्‌। तथाहि, वैशंपायनान्तेवासी कलापी, तदन्तेवासिनो वैशंपायनान्तेवासिन एव 
भवन्ति, कि कलापिग्रहणेन ? तथा वैशंपायनान्तेवासी कठः, तदन्तेवासी खाडायनः, 
तस्य कि शौनकादिषु पाठेन ? तदेतत्‌ प्रत्यक्षकारिग्रहणस्य लिड्रमू। कलाप्यन्तेवासिभ्य- 
स्तावत्‌-हरिद्रुणा प्रोक्तमधीयते हारिद्रविण:। तौम्बुरविण:। औलपिनः। छगलिनो 
ढिनुक ( ४.३.१०६ ) वक्ष्यति। वैशम्पायनान्तेवासिभ्य:--आलम्बिन:। पालइड्विनः। 
कामलिनः। आर्चाभिन:। आरुणिनः। ताण्डिनः। श्यामायनिनः | कठालू लुक वक्ष्यति 
( ४.३.१०७ ), कलापिनश्चाणम्‌ ( ४.३.१०८ ) । 
हरिद्ररेषां प्रथमस्ततश्छगलितुम्बुरू । 
उलपेन चतुर्थेन कालापकमिहोच्यते॥ 
आल्म्बिश्वरकः प्राचां पलड्रकमलावुभौ। 
ऋचाभारुणिताण्ड्याश्च मध्यमीयास्रयो उपरे॥ 
श्यामायन उदीच्येषु उक्तः कठकलापिनो:। 


१ - “ शब्द ” वाचि ! इति न स्तो है०। २ - “कौशिकिनः ” इति नास्ति बाल०। 
३- “० खाण्डायन० ” इति न्‍्यासपद० । 

चरक इति वैशंपायनस्याख्या, तत्संबन्धेन सर्वे तदन्तेवासिनश्चरका इत्युच्यन्ते॥ 


पुराणप्रोक्तेषु ब्राह्मणकल्पेषु ॥ १०५ ॥ 


प्रत्ययार्थविशेषणमेतत्‌ | तृतीयासमर्थात्‌ प्रोक्ते णिनिः प्रत्ययो भवति यत्‌  प्रोक्त 
पुराणप्रोक्ताश्चेदू ब्राह्मणकल्पास्ते भवन्ति । पुराणेन चिरन्तनेन मुनिना प्रोक्ताः। ब्राह्मणेषु 
तावत्‌ू-भाल्लविन:ः। शाट्यायनिनः। ऐतरेयिण:। कल्पेषु-पैड़ी कल्प:॥ आरुणपराजी | 
पुराणप्रोक्तेष्विति किम्‌ ? याज्ञवल्कानि ब्राह्मणानि। आश्मरथः कल्पः। याज्ञवल्क्यादयो 5- 
चिरकाला इत्याख्यानेषु वार्ता। तया व्यवहरति सूत्रकारः। तद्विषयता कस्माद्‌ू न 
भवति? प्रतिपदं ब्राह्मणेषु यः प्रत्ययः, तस्य तदिषयता विधीयते णिनेः। अयं तु 
याज्ञवल्क्य- शब्दस्य कण्वादिषु ( ४.२.१११ ) पाठादणू। न चाय॑ योगश्छन्दोषधिकारमनुवर्तयति, 
तेन कल्पेष्वपि न भवति। पुराण इति निपातनात्‌ तुडभावः। न चात्यन्तबाधैव, तेन 
पुरातनमित्यपि भवति॥ 


शौनकादिशभ्यशछन्दसि ॥ १०६ ॥ 


शौनक इत्येवमादिभ्यो णिनिः प्रत्ययो भवति तेन प्रोक्तमित्येतस्मिन्‌ विषये 
छन्दस्यभिधेये । छाणोरपवाद:। शौनकेन प्रोक्तमधीयते शौनकिनः ( कौ० सू० ८५.८ )। 
वाजसनेयिनः ( आप० श्रौ० १.८5.१२ ) । छन्दसीति किमू ? शौनकीया शिक्षा। 
कठशाठ इत्यत्र पट्यते। तत्‌ संघातार्थम्‌, केवलाद्धि लुक वक्ष्यति ( ४.३.१०७ )। 
कठशाठाभ्यां प्रोक्तमधीयते काठशाठिन:॥ शौनक। वाजसनेय। साड्रव। शाईरव। 
सांपेय । शाखेय। खाडायन। स्कन्ध। स्कन्द। देवदत्तशठ। रज्जुकण्ठ। रज्जुभार। 
कठशाठ । कशाय। तलवकार। पुरुषांसक। अश्वपेय। शौनकादिः॥ 


कठचरकालू लुकू ॥ १०७ ॥ 


कठचरकशब्दाभ्यां परस्य प्रोक्तप्रत्ययस्य लुगू भवति | कठशब्दाद्‌ वैशंपायनान्ते- 
वासिभ्यः ( ४.३.१०४ ) इति णिनेः, चरकशब्दादप्यण:। कठेन प्रोक्तमधीयते कठाः। 
चरकाः। हन्दसीत्येव--काठाः। चारका:॥ 


कलापिनोडइण्‌ ॥ १०८ ॥ 


कलापिशब्दादण्‌ प्रत्ययो भवति तेन प्रोक्तमित्येतस्मिन्‌ विषये। वैशंपायनान्ते- 
वासित्वाद्‌ णिनेरपवादः। कलापिना प्रोक्तमधीयते कालापाः। इनण्यनपत्ये' ( ६.४. 
१६४ ) इति प्रकृतिभावे प्राप्ते, नान्तस्य टिलोपे सब्रह्मचारिपीठसर्पिकलापिकुथुमितैत- 
लिजाजलिजाडृलिलाडलिशिलालिशिखण्डिसूकरसग्मसुपर्वणामुपसंख्यानम्‌” ( वा० ६.४. 

१४४ ) इति टिलोपः। अथाण्ग्रहणं किम, यथाप्राप्तमित्येव सिद्धम्‌ू ? अधिकविधानार्थम्‌, 
तेन माथुरी वृत्तिः, सौलभानि ब्राह्मणानीत्येवमादि सिद्धम्‌॥ 


छगलिनो ढिनुकू ॥ १०६ ॥ 


छगलिनूशब्दाद ढिनुक्‌ प्रत्ययो भवति तेन प्रोक्तमित्येतस्मिन्‌ विषये। कलाप्यन्ते- 
वासित्वाद्‌ णिनेरपवाद:। छगलिना प्रोक्तमधीयते छागलेयिनः॥ 


पाराशर्यशिलालिभ्यां भिक्षुनटसूत्रयोः ॥ ११० ॥ 


णिनिरिहानुवर्तते, न ढिनुकू। पाराशर्यशिलालिभ्यां णिनिः प्रत्ययो भवति तेन 
प्रोक्तमित्येतस्मिन्‌ विषये। भिक्षुनटसूत्रयोरिति यथासंख्य॑ प्रत्ययार्थविशेषणम्‌ । सूत्रशब्दः 
प्रत्येकमभिसंबध्यते । तद्विषयता चात्रेष्यते, तदर्थ छन्दोग्रहणमनुवर्त्यमू, गुणकल्पनया च 
भिक्षुनटसूत्रयोश्ठ न्दस्त्वम्‌। पाराशर्येण प्रोक्तमधीयते पाराशरिणो भिक्षवः। शैलालिनो 
नटा:ः। भिक्षुनटसूत्रयोरिति किमू ? पाराशरमू। शैलालमू॥ 


कर्मन्दकृशाश्वादिनिः ॥ १११ ॥ 


भिक्षुनटसूत्रयोरित्येव | कर्मन्दकृशाश्वशब्दाभ्यामिनि:ः प्रत्ययो भवति तेन प्रोक्त- 
मित्येतस्मिन्‌ विषये यथासंख्यं भिक्षुनटसूत्रयोरभिधेययो:। अणोडपवादः। अत्रापि 
तद्विषयतार्थ छन्दोग्रहणमनुवर्त्यम्‌ । कर्मन्देन प्रोक्तमधीयते कर्मन्दिनो भिक्षवः। कृशाश्विनो 
नटाः। भिक्षुनटसूत्रयोरित्येव-कार्मन्दम्‌। काशश्विम्‌॥ 


तेनैकदिक्‌ ॥ ११२ ॥ 


तेनेति तृतीयासमथदिकदिगित्येतस्मिन्नर्थे यथाविहितं प्रत्ययो भवति । एकदिक्‌ 
तुल्यदिक्‌, समानदिगित्यर्थ:। सुदाम्ना एकदिक्‌ सौदामनी विद्युत्‌। हैमवती। त्रैककुदी। 
पैलुमूली। तेनेति प्रकृते पुनः समर्थविभक्तिग्रहणं छन्दोडधिकारनिवृत्त्यर्थम्‌ | पूर्वत्र हि 
छन्दो 5धिकारात्‌ तद्विषयता साध्यते॥ 


तसिश्च ॥ ११३ ॥ 


तसिश्च प्रत्ययो भवति तेनैकदिगित्येतस्मिन्‌ विषये। पूर्वेण घादिष्वणादिषु च 
प्राप्तेष्वयमपर: प्रत्ययो विधीयते। स्वरादिपाठादव्ययत्वमू। सुदामतः। हिमवत्तः। 
पिलुमूलत:॥ 


उरसो यच्च ॥ ११४ ॥ 

उरःशब्दादू यत्‌ प्रत्ययों भवति, चकारात्‌ तसिश्च, तेनैकदिगित्येतस्मिन्‌ विषये । 
अणो5्पवादः। उरसैकदिगू उरस्यः। उरस्तः॥ 


उपज्ञाते ॥ ११९ ॥ 


तेनेत्येव | तृतीयासमर्थादुपज्ञात इत्येतस्मिन्‌ू विषये यथाविहितं प्रत्ययो भवति। 
विनोपदेशेन ज्ञातमुपन्ञनातमू, स्वयमभिसंबुद्धमित्यर्थ:-। पाणिनिनोपज्ञातं पाणिनीयम- 
कालक व्याकरणम्‌। काशकृत्स्नं गुरुलाघवम्‌। आपिशल दुष्करणम्‌॥ 


कृते ग्रन्थे ॥ ११६ ॥ 


तेनेत्येव | तृतीयासमर्थात्‌ कृत इत्येतस्मिन्नर्थे यथाविहितं प्रत्ययो भवति, यत्‌ 
तत्‌ कृत॑ ग्रन्थश्चेत्‌ू स भवति। वररुचिना कृता वाररुचाः श्लोका:। हैकुपादो ग्रन्थः। 
भैकुराटो ग्रन्थः। जालूकः। ग्रन्थ इति किमू ? तक्षकृतः प्रासादः। उत्पादितं कृतम्‌, 
विद्यमानमेव ज्ञातमुपज्ञातमित्ययमनयोर्विशेष:॥ 


संज्ञायामू ॥ ११७ ॥ 


तृतीयासमर्थात्‌ कृत इत्येतस्मिन्नर्थे यथाविहितं प्रत्ययो भवति समुदायेन चेत्‌ 
संज्ञा ज्ञायते | मक्षिकाभिः कृतं माक्षिकम्‌ । कार्मुकम्‌। सारघम्‌। पौत्तिकम्‌। मधुनः संज्ञा 
एताः॥ 


कुलालादिभ्यो वुज्‌ ॥ ११८ ॥ 


तेन, कृते, संज्ञायामिति चैतत्‌ सर्वमनुवर्तते | कुलालादिभ्यो वुज़ू प्रत्ययो भवति 
तेन कृतमित्येतस्मिन्नर्थे संज्ञायां गम्यमानायामू। कौलालकम्‌। वारुडकम्‌॥ कुलाल। 
वरुड। चण्डाल। निषाद। कर्मार। सेना। सिरिध्र। सेन्द्रिय। देवराज। परिषत्‌। 
वधू। रुरू। ध्रुव। रुद्र। अनडुह। ब्रह्मन्‌। कुम्भकार। श्वपाक। कुलालादिः॥ 


क्षुद्राभ्रमरवटरपादपादअज्‌ ॥ ११9१6 ॥ 


तेन, कृते, संज्ञायामिति सर्वमनुवर्तते। क्षुद्रादिभ्योउज्‌ प्रत्ययो भवति तेन कृत 
इत्येतस्मिन्‌ विषये संज्ञायां गम्यमानायामू। अणो5पवादः। स्वरे विशेषः। क्षुद्रादिभिः 
कृत क्षौद्रमू। भ्रामरमू। वाटरमू। पादपम्‌॥ 


१ - “ ०संबद्ध० ! इति मुद्रितेषु ॥ २ -  पुष्करणम्‌ ” इति बाल० । 

तस्येदम्‌ ॥ १२० ॥ 


तस्येति षष्टीसमर्थादिदमित्येतस्मिन्‌ विषये यथाविहितं प्रत्ययो भवति | अणादयः 
पज्च महोत्सर्गाः, घादयश्च प्रत्यया यथाविहितं विधीयन्ते। प्रकृतिप्रत्ययार्थयोः षष्ट्यर्थमात्र 
तत्संबन्धिमात्रं च विवक्षितम्‌, यदपरं लिड्डसंख्याप्रत्यक्षपरोक्षादिक तत्‌ सर्वमविवक्षितम्‌ । 
उपगोरिदमौपगवम्‌ । कापटवम्‌। राष्ट्रियमू। अवारपारीणम्‌। अनन्तरादिष्वनभिधानाद्‌ 
न भवति, देवदत्तस्थानन्तरमिति ॥ संवहेस्तुरणिट्‌ च॥ संवोदुः स्वं सांवहित्रमू। सिद्ध 
एवात्राण्‌, इडर्थमुपसंख्यानम्‌ ॥ अग्नीधः शरणे रज्‌ भं च॥ आग्नीध्रमू ॥ समिधा- 
माधाने षेण्यणू॥ सामिधेन्यो मन्त्र:। सामिधेनी ऋक्‌॥ 


रथाद्‌ यत्‌ ॥ १२१ ॥ 


रथशब्दाद्‌ यत्‌ प्रत्ययो भवति तस्येदमित्येतस्मिन्‌ विषये। अणो5्पवादः। 
रथस्येदं रथ्यमू, चक्र वा युगं वा। रथाडू एवेष्यते नान्यत्र, अनभिधानात्‌ । 'रथसीताहलेभ्यो 
यद्वधिधौ! ( १.१.७२ महाभाष्यवा० ) इति तदन्तविधिरुपसंख्यायते। परमरथ्यम्‌। 
उत्तमरथ्यम्‌॥ 


पत्रपूर्वादयू ॥ १२२ ॥ 


पतन्ति तेनेति पत्रमश्वादिकं वाहनमुच्यते। तत्पूर्वाद्‌ रथशब्दादजू प्रत्ययो 
भवति तस्येदमित्येतस्मिन्‌ विषये | पूर्वस्य यतो5उपवाद:। आश्वरथं चक्रम्‌। औष्ट्ररथम्‌ । 
गार्दभरथम्‌॥ 


पत्राध्वर्युपरिषदश्च ॥ १२३ ॥ 


पत्र वाहनम्‌, तद्वाचिनः प्रातिपदिकादध्वर्युपरिषच्छब्दाभ्यां चाजू प्रत्ययो भवति 
तस्येदमित्येतस्मिन्‌ विषये । अणो5पवादः ॥ पत्राद्‌ वाहो॥ अश्वस्येदं वहनीयमाश्वम्‌। 
औष्ट्रमू। गार्दभम्‌। आध्वर्यवम्‌। पारिषदम्‌॥ 


हलसीराटू ठक्‌ ॥ १२४ ॥ 


हलसीरशब्दाभ्यां ठक्‌ प्रत्ययो भवति तस्येदमित्येतस्मिन्‌ विषये। अणो5पवादः। 
हलस्येदं हालिकम्‌। सैरिकम्‌॥ 


दन्द्ाद्‌ वुन्‌ वैरमैथुनिकयोः ॥ १२५ ॥ 


१ - “ आग्नीधः ? इति है०। २- “रण ! इति मुद्रितेषु । 

उन्द्रसज्ञकाद्‌ वुन्‌ प्रत्ययो भवति तस्येदमित्येतस्मिन्‌ विषये, वैरमैथुनिकयोः 
प्रत्ययार्थ- विशेषणयो:। अणोष्पवाद:। छ तुपरत्वाद्‌ बाधते। वैरे तावत्‌ू-बाभ्रव्यशालड्रायनिका । 
काकोलूकिका। मैथुनिकायाम्‌ू-अतन्रिभरद्धाजिका। कुत्सकुशिकिका। विवहन॑ मैथुनिका । 
वैरस्य नपुंसकत्वेषप्यमी स्वभावतः स्रीलिड्जः ॥ वैरे देवासुरादिभ्यः प्रतिषेधो वक्तव्य:॥ 
दैवासुरम्‌। राक्षोउ्सुरं वैरम्‌॥ 


गोत्रचरणाद्‌ वुज्‌ ॥ १२६ ॥ 


गोत्रवाचिभ्यश्चरणवाचिभ्यश्च प्रातिपदिकेभ्यो वुज्‌ प्रत्ययो भवति तस्येदमित्येतस्मिन्‌ 
विषये। अणो5्पवाद:। छ ॑ तु परत्वाद्‌ बाधते। गोत्रात्‌ तावतू-ग्लौचुकायनकम्‌। 
ओऔपगवकम्‌ ॥ चरणादू धर्माम्नाययोरिष्यते॥ काठकम्‌। कालापकम्‌। मौदकम्‌। 
पैप्पलादकम्‌॥ 


सब्बाडूलक्षणेष्वज्यजिञामण्‌ ॥ १२७ ॥ 


संघादिषु प्रत्ययार्थविशेषणेष्वजन्तादू, यजन्तादू, इजन्तात्‌ च प्रातिपदिकादण्‌ 
प्रत्ययो भवति तस्येदमित्येतस्मिन्‌ विषये। पूर्वस्य वुओोडपवादः ॥ घोषग्रहणमत्र 
कर्तव्यम्‌॥ तेन वैषम्याद्‌ यथासंख्यं न भवति। अजन्‍्तात्‌-बैदः संघः। बैदोड्डूः। बैदं 
लक्षणम्‌। बैदों घोष:। यजन्तात्‌-गार्ग:ः संघः। गार्गोष्ड्रः। गार्ग लक्षणम्‌। गार्गो 
घोषः। इजन्तात्‌-दाक्षः संघः। दाक्षोउड्ड:। दाक्ष लक्षणम्‌। दाक्षो घोष:। अड्डूलक्षणयो: 
को विशेषः ? लक्षणं लक्ष्यस्यैव चिह्॒भूतं स्व॑ं यथा विद्या बिदानामू, अड्डस्तु गवादिस्थो 5पि 
गवादीनां स्व॑ न भवति। णित्करणं डीबर्थ पुंवदूभावप्रतिषेधार्थ च। बैदी विद्यास्य 
बैदीविद्य:॥ 


शाकलादा ॥ १२८ ॥ 


शाकलशब्दात्‌ संघादिषु प्रत्ययार्थविशेषणेषु वाणू प्रत्ययो भवति तस्येदमित्येतस्मिन्‌ 
विषये। वुजोष्पवादः। शाकल्येन प्रोक्तमधीयते, शाकलाः। तेषां संघ: शाकलः, 
शाकलकः। शाकलोडडू:, शाकलकोड्ड्रू:। शाकलं लक्षणम्‌, शाकलक लक्षणम्‌ । शाकलो 
घोषः, शाकलको घोष:॥ 


१ - “विवहनमैथुनिका ' इत्यपपाटो मुद्रितेषु । २ - यथान्यासपद० । 
३ - 'शाकलेन ” इति मुद्रितेषु पाठः। 

छन्दोगौक्थिकयाज्ञिकबहवृचनटाज्‌ ज्यः ॥ १२६ ॥ 


संघादयो निवृत्ताः, सामान्येन विधानम्‌। छन्दोगादिश्यः शब्देभ्यो ज्यः प्रत्ययो 
भवति तस्येदमित्येतस्मिन्‌ विषये । वुअणोरपवाद:। चरणादू धर्माम्नाययो:, तत्साहचर्याद्‌ 
नटशब्दादपि धर्माम्नाययोरेव भवति। हन्दोगानां धर्मो वाम्नायो वा छान्दोग्यमू। औक्थि- 
क्यमू। याज्ञिक्यमू। बाहवृच्यम्‌ू। नाट्यमू। अन्यत्र छान्दोगं कुलमित्यादि॥ 


न दण्डमाणवान्तेवासिषु ॥ १३० ॥ 


दण्डप्रधाना माणवा दण्डमाणवाः, अन्तेवासिनः शिष्याः। तेष्वभिधेयेषु वुञ्‌ 
प्रत्ययो न भवति। गोत्रग्रहणमिहानुवर्तते, तेन वुजूप्रतिषेधो विज्ञायते। गौकक्षाः 
दण्डमाणवा अन्तेवासिनो वा। दाक्षा:। माहकाः॥ 


शरैवतिकादिभ्यश्छ: ॥ १३१ ॥ 


रैवतिकादिभ्यश१छ: प्रत्ययों भवति तस्येदमित्येतस्मिन्‌ विषये। गोत्रप्रत्ययान्ता 
एते, ततः पूर्वेण वुजि प्राप्ते छविधानार्थ वचनम्‌ | रेवतिकीय: | स्वापिशीयः॥ रैवतिक। 
स्वापिशि। ज्लैमवृद्धि। गौरग्रीवि। औदमेयि। औदवाहि। बैजवापि॥ 


कौपिज्जलहास्तिपदादणू ॥ १३२ ॥ 


कौपिज्जलहास्तिपदशब्दाभ्यामण्‌ प्रत्ययो भवति तस्येदमित्येतस्मिन्‌ विषये। 
गोत्रवुओडपवाद:, गोत्राधिकारातूं। कौपिज्जलः। हास्तिपदः॥ 


आधर्वणिकस्येकलोपश्च ॥ १३३ ॥ 


अणित्येव। आशर्वणिकशब्दादण्‌ प्रत्ययो भवति, तत्सन्नियोगेन चेकलोपः, 
तस्येदमित्येतस्मिन्‌ विषये। चरणवुजो5पवादः। आशधर्वणिकस्यायम्‌ आशथर्वणों धर्म 
आम्नायो वा। “चरणादू धर्माम्नाययोः” ( वा० ४.३.१२६ )॥ 


तस्य विकारः ॥ १३४ ॥ 


तस्येति षष्ठीसमर्थाद्‌ विकार इत्येतस्मिन्‌ विषये यथाविहितं प्रत्ययो भवति। 
प्रकतेरवस्थान्तरं विकार:। किमिहोदाहरणम्‌ ? अप्राण्यादुदात्तमवृद्धम्‌ , यस्य च नान्यत्‌ 
प्रतिपदं विधानम्‌। अश्मनो विकार आश्मनः। आश्मः। “अश्मनो विकारे! ( वा० ६.४. 
१४४ ) इति टिलोपः पाक्षिकः। भास्मनः। मार्त्तिकः। नित्स्वरेणायुदात्ता एते। तस्यप्रकरणे 
तस्येति पुनर्वचनं शैषिकनिवृत्त्यर्थम्‌। विकारावयवयो्घादयो न भवन्ति | हालः। सैरः॥ 

अवयवे च प्राण्योषधिवृक्षेभ्यः ॥ १३५९ ॥ 


प्राण्योषधिवृक्षवाचिभ्य: शब्देभ्य: षष्ठीसमर्थेभ्योडउवयवे यथाविहित प्रत्ययो भवति, 
चकारादू विकारे च। तत्र प्राणिभ्योषजं वक्ष्यति ( ४.३.१५४ )। कपोतस्य विकारो5वयवो 
वा कापोतः। मायूरः। तैत्तिः। ओषधिभ्यः-मौर्व काण्डम्‌। मौर्व भस्म। वृक्षेभ्य:-- 
कारीरं काण्डमू। कारीरं भस्म। इत उत्तरे प्रत्ययाः प्राण्योषधिवृक्षेभ्यो विकारावय- 
वयोर्भवन्ति | अन्येभ्यस्तु विकारमात्रे। कथं दयमप्यधिक्रियते तस्य विकारः, अवयवे च 
प्राण्योषधिवृक्षेभ्य इति ? विकारावयवयोर्युगपदधिकारो5पवादविधानार्थ:। कृतनिर्देशौ 
( ४.३.१२० ) हि तौ॥ 


बिल्वादिभ्योषणू ॥ १३६ ॥ 


बिल्व इत्येवमादिभ्यो 5ण्‌ प्रत्ययो भवति विकारावयवयोरभर्थयो: | यथायोगमज्‌- 
मयटोरपवाद:। बिल्वस्य विकारोडवयवो वा बैल्वः। गवेधुकाशब्दो5त्र पट्यते, ततः 
कोपधादेव सिद्धे मयडूबाधनार्थ ग्रहणम्‌॥ बिल्व। ब्रीहि। काण्ड। मुदूग। मसूर। 
गोधूम। इक्षु। वेणु। गवेधुका। कर्पासी। पाटली। कर्कन्धू। कुटीर। बिल्वादि:॥ 


कोपधाच्च ॥ १३७ ॥ 


ककारोपधात््‌ प्रातिपदिकादण्‌ प्रत्ययो भवति यथायोगं विकारावयवयोरर्थयो:। 
अजो5्पवादः। तर्कु-तार्कवम्‌। तित्तिडीक-तैत्तिडीकम्‌। माण्डूकम्‌। दार्दुरूकम्‌। 
माधूकम्‌॥ 


त्रपुजतुनोः षुकू ॥ १३८ ॥ 


त्रपुजतुशब्दाभ्यामण्‌ प्रत्ययो भवति विकारे, तत्सन्नियोगेन तयोः षुगागमो 
भवति। ओरजो5पवादः । त्रपुणो विकारः त्रापुषम्‌ । जातुषम्‌। अप्राण्यादित्वादू नावयवे॥ 


ओरज्‌ ॥ १३६ ॥ 


उवर्णन्तात्‌ प्रातिपदिकादजू प्रत्ययो भवति विकारावयवयोरर्थयो:। अणो5्प- 
वादः। अनुदात्तादेरन्यदिहोदाहरणम्‌। दैवदारवम्‌। भाद्रदारवम्‌॥ 


अनुदात्तादेश्व ॥ १४० ॥ 


अनुदात्तादेः प्रातिपदिकादजू _प्रत्ययो भवति विकारावयवयोरर्थयो:। अणो5प- 
वादः। दाधित्थम्‌। कापित्थम्‌। माहित्थम्‌॥ 

पलाशादिभ्यो वा ॥ १४१ ॥ 


पलाशादिभ्य: प्रातिपदिकेभ्यो वाजू प्रत्ययो भवति विकारावयवयोरर्थयो:। पालाशम्‌ । 
खादिरम्‌। यावासम्‌। उभयत्र विभाषेयम्‌ । पलाशखदिरशिंशपास्पन्दनानामनुदात्तादित्वात्‌ 
प्राप्ते, अन्येषामप्राप्ते॥ पलाश। खदिर। शिंशपा। स्पन्दन। करीर। शिरीष। यवास। 
विकड्भुत। पलाशादिः॥ 


शम्याष्ट्लजू ॥ १४२ ॥ 


शमीशब्दाट्‌ टूलजू प्रत्ययो भवति विकारावयवयोरर्थयो:। अजो5पवाद:। शामीलं 
भस्म। शामीली खुक्‌॥ 


मयड्‌ वैतयोर्भाषायामभक्ष्याच्छठादनयो: ॥ १४३ ॥ 


प्रकृतिमात्राद्‌ वा मयटू प्रत्ययो भवति भक्ष्याच्छादनवर्जितयोरविकारावयवयोरर्थ- 
योर्भाषायां विषये यथायथं प्रत्ययेषु प्राप्तुघु॥ अश्ममयम्‌, आश्मनम्‌ | मूर्वामयम्‌, मौर्वम्‌। 
भाषायामिति किम्‌ ? बैल्वः खादिरों वा यूपः ( आप० श्रौ० १८.१.८ ) स्यथात्‌। 
अभक्ष्याच्छादनयोरिति किम्‌ ? मौद्‌गः सूप:। कार्पासमाच्छादनम्‌। एतयोरित्यनेन किम्‌, 
यावता विकारावयवौ प्रकृतावेव ? ये विशेषप्रत्ययाः 'प्राणिरजतादिभ्योष्ज्‌! ( ४.३. 
१५४) इत्येवमादयस्तद्धिषयेषपि यथा स्यातू-कपोतमयम्‌, कापोतम्‌। लोहमयमू , 
लौहमिति॥ 


नित्यं वृद्धशरादिभ्यः ॥ १४४ ॥ 


भाषायामभक्ष्याच्छादनयोरित्येव । वृद्धेभ्यः प्रातिपदिकेभ्यः शरादिभ्यश्चाभक्ष्या- 
च्छादनयोर्विकारावयवयोर्भाषायां विषये नित्यं मयट्‌ प्रत्ययो भवति। वृद्धेभ्यस्तावत्‌- 
आम्रमयम्‌। शालमयम्‌। शाकमयम्‌। शरादिभ्यः--शरमयम्‌। दर्भभयम्‌। मृन्मयम्‌। 
नित्यग्रहणं किमू, यावतारम्भसामथ्यदिव नित्यं भविष्यति ? एकाचो नित्यं मयटमिच्छन्ति, 
तदनेन क्रियते-त्वड्मयम्‌, ख्रड्मयम्‌, वाइमयमिति॥ शर। दर्भ। मृत्‌। कुटी। तृण। 
सोम । बल्वज। शरादिः॥ 


गोश्च पुरीषे ॥ १४५ ॥ 


गोशद्दात्‌ पुरीषेषभिधेये मयट्‌ प्रत्ययो भवति। गोमयम्‌। पुरीष इति किम्‌ ? 
गव्यं पयः। पुरीषं न विकारो नाप्यवयवः, तस्येद॑विषये विधानमू। विकारावयवयोस्तु 
गोपयसोर्यतं ( ४.३.१६० ) वक्ष्यति॥ 


१ - “ आश्मम्‌ ! इत्यपि स्थात्‌। जयादित्यो विकारे टिलोपं पाक्षिक मन्यते ( ४.३.१३४ ), वामनस्तु नित्यम्‌ । 

पिष्टाच्च ॥ १४६ ॥ 


पिष्टशब्दादू नित्यं मयट्‌ प्रत्ययो भवति तस्य विकार इत्येतस्मिन्‌ विषये। अणो5्पवादः। 
पिष्टमयं भस्म॥ 


संज्ञायां कन्‌ू ॥ १४७ ॥ 
पिष्टशब्दात्‌ कनू्‌ प्रत्ययो भवति विकारे संज्ञायां विषये | मयटो5पवादः । पिष्टकः॥ 
ब्रीहेः पुरोडाशे ॥ १४८ ॥ 


ब्रीहिशब्दाद्‌ मयट्‌ प्रत्ययो भवति पुरोडाशे विकारे। बिल्वाद्यणो5पवादः । व्रीहिमयः 
पुरोडाशः। ब्रैहमन्यत्‌॥ 


असंज्ञायां तिलयवाभ्याम्‌ ॥ १४६ ॥ 


तिलयवशब्ाभ्यामसंज्ञाविषये मयट प्रत्ययो भवति विकारावयवयोरर्थयो: | तिलमयम्‌। 
यवमयम्‌। असंज्ञायामिति किमू ? तैलम्‌। यावकः। “यावादिभ्यः कन्‌? ( ९.४.२६ )॥ 


उयचश्छन्दसि ॥ १९० ॥ 


द्यचः प्रातिपदिकाच्‌ छन्‍्दसि विषये मयटू प्रत्ययो भवति विकारावयवयोरर्थयो:। 
भाषायां मयहुक्तः, झन्दस्यप्राप्तो विधीयते। यस्य॑ पर्ण१मर्यी जुहूर्भवति ( तै० सं० ३.५. 
७,१ )। दर्भगमंयं) वांसो भवति ( मै० सं० १. ११.८ )। शरम॑य ब्हिर्भवति ( आ० श्रौ० 
६.७.५ )॥ 


नोत्वदर्धबिल्वात्‌ ॥ १९१ ॥ 


उत्वतः प्रातिपदिकादू वर्धबिल्वशब्दाभ्यां च मयटू प्रत्ययों न भवति। द्यच- 
श्5न्दसि! ( ४.३.१५० ) इति प्राप्तः प्रतिषिध्यते। मौज्जं शि१क्य॑म्‌ ( तै० सं० ९.१.१०. 
५ )। गार्मुतं च१रुम्‌ ( तै० सं० २.४.४.१ )। वार्ध्री बालप्रग्रथिता ( आप० श्रौ० १८. 
१०.२३ ) भवति। बै॥ववों ब्रह्मवर्च)संकामेन क़ार्यः ( मै० सं० ३.६.३ )। तपरकरणं 
तत्कालार्थम्‌ू। धूममयान्यभ्राणि। मतुबूनिर्देशस्तदन्तविधिनिरासार्थ:। इहैव स्यात्‌-- 
वैणवी यष्टिरिति॥ 


तालादिभ्योषणू ॥ १५२ ॥ 
तालादिश्यः प्रातिपदिकेभ्यो5ण्‌ प्रत्ययो भवति विकारावयवयोरर्थयो:। मयडादी- 

नामपवादः। ताल धनुः। बार्हिणम्‌। ऐन्द्रालिशमू॥ तालादू धनुषि ( ग० सू० १०४)। 
बार्हिण। इन्द्रालिश। इन्द्रादृश। इन्द्रायुथ। चाप। श्यामाक। पीयूक्षा। तालादिः॥ 


जातरूपेभ्यः परिमाणे ॥ १५३ ॥ 


जातरूप॑ सुवर्णम्‌ । बहुवचननिर्देशात्‌ तद्ाचिनः सर्वे गृद्यन्ते । जातरूपवाचिभ्य:ः 
प्रातिपदिकेभ्यो उण्‌ प्रत्ययो भवति परिमाणे विकारे | मयडादीनामपवाद: । हाटको निष्कः। 
हाटक कार्षापणम्‌। जातरूपम्‌ । तापनीयम्‌। परिमाण इति किमू ? यष्टिरियं हाटकमयी॥ 


प्राणिरजतादिभ्योषज्‌ ॥ १९४ ॥ 


प्राणिवाचिभ्यः प्रातिपदिकेभ्यो रजतादिभ्यश्चाजू प्रत्ययो भवति विकारावयवयोरर्थयो:। 
अणादीनामपवादः। अनुदात्तादेरज्‌ ( ४.३.१४० ) विहित एव, परिशिष्टमिहोदाहरणम्‌ । 
प्राणिभ्यस्तावत्‌ू-कापोतम्‌ । मायूरम्‌। तैत्तिरमू। रजतादिभ्य:--राजतमू्‌। सैसम्‌। 
लौहमू। रजतादिषु येडनुदात्तादयः पट्यन्ते रजतकण्टकारप्रभृतयः, तेभ्योडजि सिद्धे 
पुनर्वचनं मयड्बाधनार्थम्‌॥ रजत। सीस। लोह। उठुम्बर। नीलदारू। रोहितक। 
बिभीतक। पीतदारू। तीब्रदारु। बत्रिकण्टक। कण्टकार। रजतादिः॥ 


जितश्च तत्प्रत्ययात्‌ ॥ १९५९ ॥ 


अजित्येव। तदिति विकारावयवयोरर्थयोः प्रत्यवमर्शः। जिदू यो विकारावयव- 
प्रत्ययः, तदन्तात्‌ प्रातिपदिकादजू प्रत्ययो भवति विकारावयवयोरेव। मयटोडपवाद:। 
ओरज्‌! ( ४.३.१३६ ), 'शम्याष्ट्लज्‌” ( ४.३.१४२ ), 'प्राणिरजतादिभ्योष्ज्‌” ( ४.३. 
१९४ ), उष्ट्राद्‌ वुज्‌” ( ४.३.१५७ ), 'एण्या ढज्‌ ( ४.३.१५९६ ), 'कंसीयपरशव्ययोर्य- 
जजौ०” ( ४.३.१६८ ) इत्येते प्रत्यया गृह्यन्ते । दैवदारवस्य विकारो उवयवो वा दैवदारवम्‌ । 
दाधित्थस्य दाधित्थम्‌ू | पालाशस्य पालाशम्‌। शामीलस्य शामीलम्‌। कापोतस्य कापो- 
तम्‌। औष्ट्रकस्य औष्ट्रकम्‌। ऐणेयस्य ऐणेयम्‌। कांस्यस्य कांस्यमू। पारशवस्य 
पारशवम्‌। जित इति किम्‌ ? बैल्वमयम्‌। तत्प्रत्ययादिति किमू ? बैदमयम्‌॥ 


क्रीतवत्‌ परिमाणात्‌ ॥ १५९६ ॥ 


'प्राग्वतेष्ठज्‌” ( ९५.१.१८ ) इत्यत आश्भ्य क्रीतार्थे ये प्रत्ययाः परिमाणाद्‌ 
विहिताः, ते विकारे5तिदिश्यन्ते। परिमाणात्‌ क्रीत इव प्रत्यया भवन्ति तस्य विकार 
इत्येतस्मिन्‌ विषये । अणादीनामपवादः। संख्यापि परिमाणग्रहणेन गृह्मयते, न रूढिपरिमाणमेव । 

१ - “नीचदारु ' इति बाल०।  २- “कपीत दारु ” इति बाल०। “पीतदास ' इति है०। 

३ - संख्या च ' इति पाठान्तरम्‌ । 

निष्केण क्रीतं॑ नैष्किकम्‌। एवं निष्कस्य विकारो नैष्किकः। शतेन क्रीतं शत्यम्‌, 
शतिकमू। शतस्य विकारः शत्यः, शतिकः। साहख्र:। वतिः सर्वसादृश्यार्थ:। “अध्यर्धपूर्वाद्‌ 
दिगोर्लुगसंज्ञायाम्‌' ( ५.१.२८ ) इत्येवमादिकमप्यतिदिश्यते। द्विसहस्र:ः, द्विसाहस्रः। 
द्विनिष्कः, द्विनैष्किकः॥ 

उष्ट्राद्‌ वुज्‌ ॥ १४७ ॥ 


उष्ट्रशब्दाद्‌ वुज्‌ प्रत्ययों भवति विकारावयवयोरर्थयो:। प्राण्यओडपवादः। 
उष्ट्रस्य विकारोडबयवो वा औष्ट्रकः॥ 


उमोर्णयोर्वा ॥ १९८ ॥ 


उमाशब्दादूर्णाशब्दातू च वा वुज्‌ प्रत्ययो भवति विकारावयवयोरर्थयो:। औमकम्‌, 
ओऔममू। और्णकम्‌, ओर्णम्‌॥ 


एण्या ढञज्‌ ॥ १९६ ॥ 


एणीशब्दादू ढजू प्रत्ययो भवति विकारावयवयोरर्थयो:। प्राण्यओडपवादः। 
ऐणेयं मांसम्‌। पुंसस्त्वजेव भवति। एणस्य मांसमैणम्‌॥ 


गोपयसोर्यत्‌ ॥ १६० ॥ 


गोपयःशब्दाभ्यां यत्‌ प्रत्ययो भवति विकारावयवयोरर्थयोः | गव्यम्‌ । पयस्यम्‌ । 
सर्वत्र गोरजादिप्रसड़े यत्‌” ( वा० ४.१.८५ ) अस्त्येव, मयड्विषये तु विधीयते॥ 


द्रोश्च ॥ १६१ ॥ 
द्रुशब्दाद्‌ यत्‌ प्रत्ययों भवति विकारावयवयोरर्थयो:। ओरजो5पवाद:। द्रव्यम्‌॥ 
माने वयः ॥ १६२ ॥ 


ब्रुशब्दाद्‌ माने विकारविशेषे वयः प्रत्ययो भवति। यतो5पवादः। द्रुवयम्‌॥ 
फले लुकू ॥ १६३ ॥ 


विकारावयवयोरुत्पन्नस्य फले तद्विशेषे विवक्षिते लुगू भवति। आमलक्याः 
फलम्‌ आमलकमू। कुवलम्‌। बदरम्‌। फलितस्य वृक्षस्य फलमवयवो भवति विकारश्च, 
पललवितस्थेव पल्‍लव:॥ 


१ - “ अध्यर्धपूर्वद्धिगोर्लुगसंज्ञायाम्‌ ' इति मूले । 

प्लक्षादिभ्योषणू ॥ १६४ ॥ 


फल इत्येव। प्लक्षादिभ्यः प्रातिपदिकेभ्य:ः फले विकारावयवत्वेन विवक्षितेडण्‌ 
प्र्॒तययो भवति। अजोडपवाद:। विधानसामर्थ्यात्‌ तस्य न लुगू भवति। पघ्लाक्षम्‌। 
नैयग्रोधमु॥ प्लक्ष। न्यग्रोध। अश्वत्थ। इड्गुदी। शिग्रु। कर्कन्धु। बृहती। 
प्लक्षादि:॥ 


जम्ब्वया वा ॥ १६५ ॥ 


फल इत्येव। जम्बूशब्दात्‌ फलेउभिधेये वाणू प्रत्ययों भवति । अजोडपवादः। 
अत्राणो विधानसामर्थ्यालू लुगू न भवति, अजस्तु भवत्येव। जाम्बवानि फलानि, 
जम्बूनि वा॥ 


लुप्‌ च ॥ १६६ ॥ 


वेत्येव । जम्ब्वाः फलेडभिधेये प्रत्ययस्य वा लुबू भवति। युक्तवद्भावे विशेषः। 
जम्ब्वाः फल जम्बू: फलम्‌ , जम्बु फलम्‌ , जाम्बवमिति वा ॥ लुप्प्रकरणे फलपाकशुषामुप- 
संख्यानम्‌॥ व्रीहयः। यवाः। माषाः। मुद्गाः। तिलाः ॥ पुष्पमूलेषु बहुलम्‌॥ 
मल्लिकायाः पुष्पं मल्लिका । नवमल्लिका जातिः। बिदार्या मूलं बिदारी। अंशुमती। 
बृहती । न च भवति-पाटलानि पुष्पाणि। शाल्वानि मूलानि | बहुलवचनात्‌ क्वचिदन्यदपि 
भवति। कदम्बं पुष्ममू। अशोकम्‌। करवीरम्‌। बैल्वानि फलानीति॥ 


हरीतक्यादिभ्यश्च ॥ १६७ ॥ 


हरीतकी इत्येवमादिभ्य: शब्देभ्यः फले प्रत्ययस्य लुब्‌ भवति। लुकि प्राप्ते लुपो 
विधाने युक्तवद्भावे स््रीप्रत्ययश्रवणे च विशेष: | हरीतक्या: फलं हरीतकी । कोशातकी । 
नखरजनी। अत्र च व्यक्तियुक्तवद्भावेनेष्यते, वचन त्वभिधेयवदेव भवति। हरीतक्याः 
फलानि हरीतक्यः॥ हरीतकी। कोशातकी। नखरजनी। शष्कण्डी। दाडी। दोडी। 
दीडी। श्वेतपाकी। अर्जुनपाकी। काला। द्वाक्षा। ध्वाइक्षा। गर्गरिका। कण्टकारिका। 
शेफालिका। येषां च फलपाकनिमित्तः शोष: ( ग० सू० १०५ )। पुष्पमूलेषु बहुलम्‌ 
( ग० सू० १०६ )। हरीतक्यादिः॥ 


कंसीयपरशव्ययोर्यजजौ लुकू च ॥ १६८ ॥ 


१ - “येषां............... 'बहुलम्‌ ” इति पाठ: क्वाचित्कः | 

ध्राकक्रीताच्छ:ः ( ५९.१.१ )-कंसीय:। उगवादिभ्यो यत्‌” ( ९.१.२ )- 
परशव्य:। कंसीयपरशव्यशब्दाभ्यां यथासंख्यं यजजी प्रत्ययी भवतस्तस्य विकार इत्येतस्मिन्‌ 
विषये, तत्संनियोगेन च कंसीयपरशव्ययोर्लुगू भवति। कंसीयस्य विकारः कांस्यः। 
परशव्यस्थ विकारः पारशवः। प्रातिपदिकाधिकारादू धातुप्रत्यवस्थ न लुगू भवति। 
परशव्यशब्दादनुदात्तादित्वादेवाजि सिद्धे लुगर्थ वचनम्‌। ननु च “यस्येति०” ( ६.४. 
१४८) इति लोपे कृते 'हलस्तद्वितस्य” ( ६.४.१५० ) इति यलोपो भविष्यति ? नैतदस्ति। 
ईतीति तत्र वर्तते॥ 


॥ इति श्रीजयादित्यविरचितायां काशिकायां वृत्तो चतुर्थाध्यायस्य तृतीयः पाद:॥ 


बा ७ व 


॥ चतुर्थाध्यायस्य चतुर्थः पादः ॥ 


प्राग्वहतेष्ठकू ॥ १॥ 


“ततदहति रथयुगप्रासड्म्‌! ( ४.४.७६ ) इति वक्ष्यति। प्रागेतस्माद्‌ वहतिसंशब्दनादू 
यानर्थननुक्रमिष्याम:, ठक्‌ प्रत्ययस्तेष्वधिकृतो वेदितव्यः। वक्ष्यति--तिन दीव्यति खनति 
जयति जितम्‌” ( ४.४.२ ) इति। अक्षैर्दीव्यति आक्षिकः ॥ ठकूप्रकरणे तदाहेति 
माशब्दादिभ्य उपसंख्यानम्‌॥ माशब्द इत्याह माशब्दिक:। नैत्यशब्दिकः। कार्यशब्दिकः | 
वाक्यादेतत्‌ प्रत्ययविधानम्‌ ॥ आहोौ प्रभूतादिभ्य:॥ प्रभूतमाह प्राभूतिकः। पार्याप्तिकः। 
क्रियाविशेषणात््‌ प्रत्ययः ॥ पृच्छतो सुस्नातादिभ्यः॥ सुस्नातं पृच्छति सौस्नातिकः। 
सौखरात्रिक:। सौखशायनिकः ॥ गच्छतौ परदारादिभ्य:॥ परदारान्‌ गच्छति पारदारिकः। 
गौरुतल्पिकः॥ 

तेन दीव्यति खनति जयति जितम्‌ ॥ २ ॥ 


तेनेति तृतीयासमर्थाद्‌ दीव्यति खनति जयति जितमित्येतेष्वर्थेषु ठक्‌ प्रत्ययो 
भवति। अभज्नैर्दीव्यति आक्षिक:। शालाकिकः। अभ्रद्या खनति आभ्निकः। कौद्दालिकः 
अक्षैर्जयति आक्षिकः। अक्षैर्जितम्‌ आक्षिकमू। शालाकिकमू। सर्वत्र करणे तृतीया 
समर्थविभक्ति:। देवदत्तेन जितमिति प्रत्ययो न भवति, अनभिधानात्‌। अड्गुल्या 
खनतीति च। प्रत्ययार्थे संख्याकालयोरविवक्षा। क्रियाप्रधानत्वेषपि चाख्यातस्य तद्धितः 
स्वभावात्‌ साधनप्रधान:॥ 


संस्कृतम्‌ ॥ ३ ॥ 
तेनेति तृतीयासमर्थात्‌ संस्क्ृतमित्येतस्मिन्नर्थे ठक्‌ प्रत्ययो भवति। सत उत्कर्षाधानं 
संस्कारः। दध्ना संस्कृतं दाधिकम्‌ । शाईवेरिकम्‌ । मारिचिकम्‌। योगविभाग उत्तरार्थ:॥ 


कुलत्थकोपधादण्‌ ॥ ४ ॥ 


कुलत्थशब्दात्‌ ककारोपधाचू्‌ छब्दाच्‌ च प्रातिपदिकादण्‌ प्रत्ययो भवति संस्कृतमित्ये- 
तस्मिन्‌ विषये। ठको5पवादः। कुलत्थेः संस्कृत कौलत्थम्‌। ककारोपधात्‌--तैत्तिडीकम्‌ । 
दार्दभकम्‌॥ 


तरति ॥ ९ ॥ 


तेनेति तृतीयासमर्थात्‌ तरतीत्येतस्मिन्नर्थे ठक्‌ प्रत्ययो भवति। तरति प्लवत 
इत्यर्थ:। काण्डप्लवेन तरति काण्डप्लविकः। औडुपिकः॥ 


गोपुच्छाट्‌ ठज्‌ ॥ ६ ॥ 
गोपुच्छशब्दाट्‌ ठजू प्रत्ययो भवति तरतीत्येतस्मिन्नर्थे। ठको5पवादः। स्वरे 
विशेषः। गौपुच्छिक:॥ 
नोद्यचष्ठन्‌ ॥ ७ ॥ 


नौशब्दादू दयचश्च प्रातिपदिकाटू ठन्‌ प्रत्ययो भवति तरतीत्येतस्मिन्नर्थे। ठको5प- 
वादः। नावा तरति नाविकः। दयचः खल्वपि--घटिकः। प्लविकः। बाहुकः। षकारः 
सांहितिको नानुबन्धः। बाहुका स्त्री 


१ - “मारीचिकमू ? इत्यपपाटो है० । 

आकर्षात्‌ पपदिर्भस्रादिभ्यः कुसीदसूत्राच्च । 
आवसथात्‌ किशरादेः षितः षडेते ठगधिकारे॥ 
विधिवाक्यापेक्षं च षट्त्वमू, प्रत्ययास्तु सप्त॥ 


चरति ॥ ८ ॥ 


तेनेति तृतीयासमर्थात्‌ चरतीत्येतस्मिन्नर्थे ठक्‌ प्रत्ययो भवति। चरतिर्भक्षणे 
गतौ च ( भ्वा० ३७६ ) वर्तते। दध्ना चरति दाधिकः। हास्तिकः। शाकटिकः॥ 


आकर्षात्‌ ष्ठलू ॥ ६ ॥ 


आकर्षशब्दात्‌ ष्टलू प्रत्ययो भवति चरतीत्येतस्मिन्नर्थे। ठकोषपवादः। लकारः 
स्वरार्थ:। षकारों डीषर्थ:। आकर्षेण चरति आकर्षिकः। आकर्षिकी। आकर्ष इति 
सुवर्णपरीक्षार्थो निकषोपल उच्यते॥ 


पर्पादिभ्यः ष्ठन्‌ ॥ १० ॥ 


पर्ष इत्येवमादिभ्यः ष्ठन्‌ प्रत्ययो भवति चरतीत्येतस्मिन्नर्थे। ठको5्पवादः। 
नकारः स्वरार्थ:। षकारो डीषर्थ:। पर्पिकः। पर्षिकी। अश्विकः। अश्विकी॥ पर्प। 
अश्व। अश्वत्थ। रथ। जाल। न्यास। व्याल। पादः पच्च ( ग० सू० १०७ )। 
पदिकः। पर्पादिः॥ 


श्वगणाट्‌ ठञजू च ॥ ११ ॥ 


श्वगणशब्दात्‌ ठजू्‌ प्रत्ययो भवति, चकारात्‌ ष्ठन्‌, चरतीत्येतस्मिन्नर्थ। ठको5पवादः। 
श्वगणेन चरति श्वागणिकः | श्वागणिकी | ष्ठन्‌ू-श्वगणिकः। श्वगणिकी। श्वादेरिजि 
(७,३.८ ) इत्यत्र वक्ष्यति--इकारादिग्रहणं च कर्तव्यं श्वागणिकाद्यर्थम्‌! ( वा० ७.३.८) 
इति। तेन ठजि द्वारादिकार्य न भवति॥ 


वेतनादिभ्यो जीवति ॥ १२ ॥ 


तेनेति तृतीयासमर्थेभ्यो वेतनादिभ्यः शब्देभ्यो जीवतीत्येतस्मिन्नर्थे ठकू प्रत्ययो 
भवति। वेतनेन जीवति वैतनिकः कर्मकरः। धनुर्दण्डग्रहणमत्र संघातविगृहीतार्थम्‌ । 
धानुर्दण्डिक:। धानुष्कः। दाण्डिकः॥ वेतन। वाह। अर्धवाह। धनुर्दण्ड। जाल। 
वेस। उपवेस। प्रेषण | उपस्ति । सुख। शय्या। शक्ति । उपनिषत्‌। उपवेष। ख्रक्‌। 
पाद। उपस्थान। वेतनादिः॥ 


१ - “ पाद। पञ्च। पदिक। ” इति है०। 

वस्नक्रयविक्रयाट्‌ ठनू ॥ १३ ॥ 


वस्नक्रयविक्रयशब्दाभ्यां तृतीयासमर्थाभ्यां ठन्‌ प्रत्ययो भवति, जीवतीत्येतस्मिन्‌ 
विषये। ठको5पवादः। वस्नेन जीवति वस्निकः। क्रयविक्रयग्रहणं संघातविगृहीतार्थम्‌ । 
क्रयविक्रयिकः। क्रयिकः। विक्रयिकः॥ 


आयुधाच्छ च ॥ १४ ॥ 


आयुधशब्दाच्‌ 5प्रत्ययो भवति, चकारात्‌ ठंश्च, जीवतीत्येतस्मिन्‌ विषये। 
आयुधेन जीवति आयुधीयः। आयुधिकः॥ 
हरत्युत्सड्रादिभ्यः ॥ १५९ ॥ 


तेनेत्येव । उत्सड्रादिभ्यस्तृतीयासमर्थेभ्यो हरतीत्येतस्मिन्नर्थे ठक्‌ प्रत्ययो भवति | 
हरतिर्देशान्तरप्रापणे वर्तते। उत्सड़ेन हरति औत्सड्जिक:। औडुपिकः॥ उत्सड्र। उड्डुप। 
उत्पत। पिटक। उत्सड्रादिः॥ 


भद््रादिभ्य: ष्ठनू ॥ १६ ॥ 


भम्नेत्येवमादिभ्यस्तृतीयासमर्थेभ्यो हरतीत्येतस्मिन्नर्थे ष्टन्‌ प्रत्ययो भवति । भद्रया 
हरति भद्धिकः। भद्धिकी। भरटिकः। भरटिकी॥ भद्रा। भरट। भरण। शीर्षभार। 
शीर्षेभार। अंसभार। अंसेभार। भम्नादिः॥ 


विभाषा विवधवीवधात्‌ ॥ १७ ॥ 


हरतीत्येव | विवधवीवधशब्दाभ्यां तृतीयासमर्थाभ्यां विभाषा ष्टन्‌ प्रत्ययो भवति। 
तेन मुक्ते प्रकृतष्ठप्‌ भवति। विवधेन हरति विवधिकः। विवधिकी। वीवधिकः। 
वीवधिकी । ठक्‌ खल्वपि--वैवधिकः | वैवधिकी । विवधवीवधशब्दी समानार्थी पथि 
पर्याहारे च वर्तेते॥ 


अणू कुटिलिकायाः ॥ १८ ॥ 


हरतीत्येव । कुटिलिकाशब्दात्‌ तृतीयासमर्थादण्‌ प्रत्ययो भवति हरतीत्येतस्मिन्नर्थे । 
कुटिलिकया हरति मृगो व्याधं कौटिलिको मृग:। कुटिलिकया हरत्यज्ञारान्‌ कौटिलिकः 
कर्मारः। कुटिलिका वक्रगतिः, कर्माराणामायुधकर्षणी लोहमयी यष्टिश्चोच्यते॥ 


निर्वृत्तिकक्षद्यृतादिभ्यः ॥ १६ ॥ 

तेनेत्येव | अक्षद्यूतादिभ्यस्तृतीयासमर्थिेभ्यो निर्वुत्त इत्येतस्मिन्नर्थे ठक्‌ प्रत्ययो 
भवति। अक्षयूतेन निर्वृत्तम्‌ आक्षद्यूतिक वैरम्‌। जानुप्रहतिकम्‌॥ अक्षद्यूत। जानुप्रहत । 
जड्जप्रहत | पादस्वेदन | कण्टकमर्दन | गतागत। यातोपयात। अनुगत। अक्षद्यूतादिः॥ 


त्रेमम्‌ नित्यमू ॥ २० ॥ 


निर्वृत्त इत्येव। 'ड्वितः क्त्रःः ( ३.३.८८ ) इत्ययं त्रिशब्दो गृद्यते। त््यन्तादू 
नित्य॑ मप्‌ प्रत्ययो भवति तेन निर्वुत्त इत्येतस्मिन्नर्थे। डुपचष्‌ पाके' ( भ्वा० ७२२ )-- 
पक्त्रिममू। डुवप्‌ ( भ्वा० ७२६ )-उप्थम्रिमम्‌। डुकृजू ( तना० १० )-क्रृत्रिमम्‌। 
नित्यग्रहणं स्वातन्त्यनिवृत्त्यर्थम्‌। तेन तयन्तं नित्य मप्प्रत्ययान्तमेव भवति, विषयान्तरे 
न प्रयोक्तव्यमिति ॥ भावप्रत्ययान्तादिमबू वक्तव्य:॥ पाकेन निर्वृत्तं पाकिमम्‌। 
त्यागिमम। सेकिमम्‌। कुट्टिमम्‌॥ 


अपमित्ययाचिताभ्यां ककनो ॥ २१ ॥ 


निर्वृत्त इत्येव। अपमित्ययाचितशब्दाभ्यां यथासंख्यं कक्‌ कनू इत्येतौ प्रत्ययो 
भवतो निर्वृत्त इत्येतस्मिन्नर्थे। आपमित्यकम्‌। याचितकम्‌॥ 


संसृष्टे ॥ २२ ॥ 


तेनेत्येव | तृतीयासमर्थात्‌ संसृष्ट इत्येतस्मिन्नर्थ ठक्‌ प्रत्ययो भवति । संसृष्टमेकीभूतम- 
भिन्‍नमित्यर्थ:। दध्ना संसृष्टं दाधिकमू। मारिचिकम्‌। शाईवेरिकम्‌। पैप्पलिकम्‌॥ 


चूर्णादिनिः ॥ २३ ॥ 


चूर्णशब्दादिनिः प्रत्ययो भवति संसुष्टे । ठको5पवाद:। चूर्णैः संसृष्टाश्चूर्णिनो5पूपाः । 
चूर्णिनो धानाः॥ 


लवणाल्लुक्‌ ॥ २४ ॥ 


संसृष्ट इत्यनेनोत्पन्नस्थ ठको लवणशब्दादू लुगू भवति। लवणः सूपः। लवणं 
शाकम्‌। लवणा यवागू:। द्रव्यवाची लवणशब्दो लुक प्रयोजयति, न गुणवाची॥ 


मुद्गादण्‌ ॥ २५ ॥ 


मुद्गशब्दादण्‌ प्रत्ययो भवति संसृष्ट इत्येतस्मिन्‌ विषये । ठकोउपवाद:। मौदूग 
ओदनः। मौदूगी यवागू:॥ 

व्यज्जनैरुपसिक्ते ॥ २६ ॥ 


तेनेत्येव | व्यज्जनवाचि9भ्यः प्रातिपदिकेभ्यस्तृतीयासमर्थेभ्य उपसिक्त इत्येतस्मिन्नर्थे 
ठक्‌ प्रत्ययो भवति। दध्ना उपसिक्त दाधिकम। सौपिकम्‌। खारिकम्‌। व्यज्जनैरिति 
किम्‌ ? उदकेनोपसिक्त ओदनः॥ 


ओजःसहो 5म्भसा वर्तते ॥ २७ ॥ 


ओजस्‌ सहस्‌ अम्भस्‌ इत्येतेभ्यस्तृतीयासमर्थेभ्यो वर्तत इत्यर्थे ठक्‌ प्रत्ययो 
भवति। ओजसा वर्तत औजसिकः शूरः। साहसिकश्चौरः। आम्भसिको मत्स्य:॥ 


तद्मत्यनुपूर्वमीपलोमकूलम्‌ ॥ २८ ॥ 


तदिति द्वितीयासमर्थविभक्ति:। प्रति अनु इत्येवंपूर्वेभ्य ईपलोमकूलशब्देभ्यो 
द्वितीया- समर्थेभ्यो वर्तत इत्येतस्मिन्नर्थे ठक्‌ प्रत्ययो भवति। ननु च वृतिरकर्मकः, तस्य 
कथ्थ कर्मणा संबन्ध: ? क्रियाविशेषणमकर्मकाणामपि कर्म भवति। प्रतीप॑ं वर्तते 
प्रातीपिकः। आन्वीपिकः। प्रातिलोमिकः। आनुलोमिकः। प्रातिकूलिकः। आनुकूलिकः॥ 


परिमुखं च ॥ २६ ॥ 


परिमुखशब्दाद्‌ द्वितीयासमर्थाद्‌ वर्तत इत्यस्मिन्नर्थे ठक्‌ प्रत्ययो भवति। परिमुखं 
वर्तते पारिमुखिक:ः। चकारोष्नुक्तसमुच्चयार्थ:। पारिपा्श्विक:॥ 


प्रयच्छति गर्ई॑म्‌ ॥ ३० ॥ 


तदिति द्वितीयासमर्थात्‌ प्रयच्छतीत्येतस्मिन्नर्थे ठक्‌ प्रत्ययों भवति, यत्‌ तदू 
द्वितीया- समर्थ गम चेत्‌ तद्‌ भवति। डिगुणार्थ द्विगुणम्‌, तादर्थ्यात्‌ ताच्छब्यम्‌। 
दिगुणं प्रयच्छति दैगुणिकः। त्रैगुणिकः ॥ वृद्धेर्वुधुषिभावो वक्तव्य:॥ वार्धुषिकः। 
प्रकृत्यन्तरं वा वृद्धिपर्यायो वृधुषिशब्दः। गह्॑मिति किम्‌ ? दिगुणं प्रयच्छत्यधमर्ण:॥ 


कुसीददशैकादशात्  ष्ठन्ष्ठयों ॥ ३१ ॥ 


प्रयच्छति गर्हमित्येव । कुसीदं वृद्धिः, तदर्थ द्रव्यं कुसीदमू। एकादशार्था दश 
दशैकादशशब्देनोच्यन्ते। कुसीददशैकादशशब्दाभ्यां यथासंख्य॑ ष्ठन्‌ ष्ठच्‌ इत्येतौ प्रत्ययो 
भवतः प्रयच्छति गह्म॑मित्येतस्मिन्‌ विषये। ठको5पवादौ। कुसीदं प्रयच्छति कुसीदिकः । 
कुसीदिकी। दशैकादशिकः। दशैकादशिकी॥ 

उज्छति ॥ ३२ ॥ 


तदिति द्वितीयासमर्थादुज्छतीत्येतस्मिन्नर्थे ठक्‌ प्रत्ययो भवति। बदराण्युज्छति 
बादरिकः। श्यामाकिकः। भूमौ पतितस्यैकेकस्य कणस्योपादानमुज्छ:। कणानुज्छति 
काणिकः॥ 


रक्षति ॥ ३३ ॥ 


तदिति द्वितीयासमर्थाद्‌ रक्षतीत्येतस्मिन्नर्थे ठक्‌ प्रत्ययों भवति। समाज रक्षति 
सामाजिकः | सांनिवेशिकः॥ 


शब्ददर्दुर करोति ॥ ३४ ॥ 


तदिति द्वितीयासमर्थाभ्यां शब्ददर्दुरशब्दाभ्यां करोतीत्येतस्मिन्नर्थे ठक्‌ प्रत्ययो 
भवति। शब्द करोति शाब्दिको वैयाकरण:। दार्दुरिकः कुम्भकारः॥ 


पक्षिमत्यमृगान्‌ हन्ति ॥ ३९ ॥ 


तदित्येव। पक्ष्यादिभ्यो द्वितीयासमर्थेभ्यो हन्तीत्येतस्मिन्नर्थे ठक्‌ प्रत्ययो भवति | 
स्वरूपस्य पर्यायाणां तद्विशेषाणां च ग्रहणमिहेष्यते | पक्षिणो हन्ति पाक्षिक:। शाकुनिकः। 
मायूरिकः। तैत्तिरिक:। मत्स्य-मात्स्यिक:। मैनिकः। शाफरिकः। शाकुलिकः। 
मृग-मार्गिक:। हारिणिक:। सौकरिकः। सारड्डिकः॥ 


परिपन्थं च तिष्ठति ॥ ३६ ॥ 


परिपन्थशब्दात्‌ तदिति द्वितीयासमर्थात्‌ तिष्टतीत्येतस्मिन्नर्थे ठक्‌ प्रत्ययो भवति। 
परिपन्थं तिष्ठति पारिपन्थिकश्चौर:। चकारो भिन्‍नक्रमः प्रत्ययार्थ समुच्चिनोति । परिपन्थ॑ 
हन्ति पारिपन्थिकः। समर्थविभक्तिप्रकरणे पुनर्द्धितीयोच्चारणं लौकिकवाक्यप्रदर्शनार्थम्‌ । 
परिपथशब्दपर्यायः परिपन्थशब्दो5स्तीति ज्ञापपति। स विषयान्तरे5पि प्रयोक्तव्य:॥ 


माथोत्तरपदपदव्यनुपदं धावति ॥ ३७ ॥ 


माथशब्दोत्तरपदात्‌ प्रातिपदिकात्‌ पदवी अनुपद इत्येताभ्यां च धावतीत्येतस्मिन्नर्थे 
ठक्‌ प्रत्ययो भवति। दण्डमाथं धावति दाण्डमाथिक:। शौल्कमाथिकः। पादविकः। 
आनुपदिकः। माथशब्दः पथिपर्यायः॥ 

आक्रन्दाटू ठजू च ॥ ३८ ॥ 


आक्रन्वन्त्येतस्मिन्नित्याक्रन्दों देश:। अथवाक्रन्यत इत्याक्रन्द आर्तायनमुच्यते । 
विशेषाभावादू डयोरपि ग्रहणम्‌ । आक्रन्दशब्दात्‌ तदिति द्वितीयासमर्थाद्‌ धावतीत्येतस्मिन्नर्थे 
ठजू्‌ प्रत्ययो भवति, चकारात्‌ ठक्‌ू च। स्वरे विशेष:। आक्रन्दं धावति आक्रन्दिकः। 
आक्रन्दिकी॥ 


पदोत्तरपदं गृह्माति ॥ ३६ ॥ 


पदशब्द उत्तरपद् यस्य तस्मात्‌ पदोत्तरपदशब्दात्‌ तदिति द्वितीयासमर्थाद्‌ गृह्ातीत्ये- 
तस्मिन्नर्थे ठक्‌ प्रत्ययो भवति। पूर्वपद् गृह्लाति पौर्वपदिकः। औत्तरपदिकः। पदान्तादिति 
नोक्तम्‌-बहुचूपूर्वान्‌ मा भूदिति॥ 


प्रतिकण्ठार्थललामं च ॥ ४० ॥ 


प्रतिकण्ठार्थललामशब्देभ्यस्तदिति द्वितीयासमर्थेभ्यो गृह्लातीत्येतस्मिन्नर्थे ठक्‌ 
प्रत्ययो भवति। प्रतिकण्ठ गृह्नाति प्रातिकण्टिक:। आर्थिकः। लालामिकः॥ 


धर्म चरति ॥ ४१ ॥ 


धर्मशब्दात्‌ तदिति द्वितीयासमर्थात्‌ चरतीत्येतस्मिन्नर्थे ठक्‌ प्रत्ययों भवति। 
चरतिरासेवायां नानुष्ठानमात्रे | धर्म चरति धार्मिक:॥ अधर्माच्चिति वक्तव्यम्‌॥ आधर्मिकः॥ 


प्रतिपथमेति ठश्च ॥ ४२ ॥ 


प्रतिपथशब्दाद्‌ द्वितीयासमर्थाद्‌ एतीत्यस्मिन्नर्थे ठन्‌ प्रत्ययों भवति, चकारात्‌ 
ठक्‌ च। प्रतिपथमेति प्रतिपधिकः। प्रातिपथिकः॥ 


समवायान्‌ समवैति ॥ ४३ ॥ 


समवायवाचिभ्यः शब्देभ्यस्तदिति द्वितीयासमर्थेभ्यः समवैतीत्येतस्मिन्नर्थ ठक्‌ 
प्रययो भवति। समवायः समूह उच्यते, न संप्रधारणा। समवायानिति बहुवचनं 
स्वरूपविधि- निरासार्थम्‌। समवैति आगत्य तदेकदेशीभवतीत्यर्थ:। समवायान्‌ समवैति 
सामवायिकः। सामाजिकः। सामूहिकः। सान्निवेशिकः॥ 


परिषदो ण्यः ॥ ४४ ॥ 

परिषदो ण्यः प्रत्ययो भवति समवायान्‌ समवैतीत्येतस्मिन्‌ विषये। ठको5पवादः। 
परिषदं समवैति पारिषद्य:॥ 


सेनाया वा ॥ ४९ ॥ 


सेनाशब्दादू वा ण्यः प्रत्ययो भवति समवायान्‌ समवैतीत्येतस्मिन्नर्थ । ठकोडपवादः । 
पक्षे सोषपि भवति। सेनां समवैति सैन्य:। सैनिकः॥ 


संज्ञायां ललाटकुक्कुट्यो पश्यति ॥ ४६ ॥ 


ललाटकुक्कुटीशब्दाभ्यां तदिति द्वितीयासमर्थाभ्यां पश्यतीत्येतस्मिन्नर्थे ठक्‌ प्रत्ययो 
भवति संज्ञायां विषये। संज्ञाग्रहणमभिधेयनियमार्थम्‌ , न तु रूढ्चर्थभ्‌। ललाटं पश्यति 
लालाटिकः सेवकः। कौक्‍्कुटिको भिक्षुः। सर्वावयवेभ्यो ललाटं दूरे दृश्यते। तदनेन 
ललाटदर्शनेन सेवकस्य स्वामिन  प्रत्यनुपश्लेष: कार्येष्वनुपस्थायित्वं लक्ष्यते। लालाटिकः 
सेवकः। स्वामिनः कार्येषु नोपतिष्ठत इत्यर्थ:। कुक्कुटीशब्देनापि कुक्कुटीपातो लक्ष्यते। 
देशस्याल्पतया हि भिक्षुरविश्षिप्तदृष्टिः पादविक्षेपदेशे चक्षुः संयम्य गच्छति, स उच्यते 
कौक्कुटिक इति॥ 


तस्य धर्म्यम्‌ ॥ ४७ ॥ 


तस्येति षष्टीसमर्थाद्‌ धर्म्यमित्येतस्मिन्नर्थे ठक्‌ प्रत्ययो भवति। धर्म्य न्याय्यम्‌, 
आचाययुक्तमित्यर्थ:। शुल्कशालाया धर्म्य शौल्कशालिकमू। आकरिकम्‌। आपणिकम्‌। 
गौल्मिकम्‌॥ 


अणू महिष्यादिभ्यः ॥ ४८ ॥ 


महिषीत्येवमादिभ्यो5ण्‌ प्रत्ययो भवति तस्य धर्म्यमित्येतस्मिन्‌ विषये। ठकोडपवाद:। 
महिष्या धर्म्य माहिषम्‌। प्राजावतम्‌॥ महिषी। प्रजावती। प्रलेषिका। विलेपिका। 
अनुलेपिका। पुरोहित। मणिपाली। अनुचारक। होतृ। यजमान। महिष्यादिः॥ 


ऋतो5्ज्‌ ॥ ४६ ॥ 


ऋकारान्तात्‌ प्रातिपदिकादजू प्रत्ययो भवति तस्य धर्म्यमित्येतस्मिन्‌ विषये। 
टठको5पवादः। पोतुर्धर्म्य पौन्रम्‌। औदूगात्रम्‌ ॥ नराच्चेति वक्तव्यमू्‌॥ नरस्य धर्म्या 
नारी ॥ विशसितुरिड्लोपश्च॥ विशसितुर्धर्म्य वैशस्त्रम्‌ु ॥ विभाजयितुर्णिलोपश्च॥ 
विभाजयितुर्धर्म्य वैभाजित्रम्‌॥ 

अवक्रयः ॥ ९० ॥ 


तस्येत्येव । षष्ठीसमर्थादिवक्रय इत्येतस्मिन्नर्थे ठक्‌ प्रत्ययो भवति | अवक्रीणीते5- 
नेनेत्यवक्रयः, पिण्डक उच्यते। शुल्कशालाया अवक्रयः शौल्कशालिकः। आकरिकः। 
आपणिकः। गौल्मिकः। नन्ववक्रयो5पि धर्म्यममेव ? नैतदस्ति। लोकपीडया धर्माति- 
क्रमेणाप्यवक्रयो भवति॥ 


तदस्य पण्यम्‌ ॥ ५१ ॥ 


तदिति प्रथमासमर्थादस्येति षष्ट्यर्थे ठक्‌ प्रत्ययों भवति, यत्‌ तत्‌ प्रथमासमर्थ 
पण्यं चेत्‌ तदू भवति। अपूषाः पण्यमस्य आपूरपििक:। शाष्कुलिक:। मौदकिकः। 
पण्यमिति विशेषणं तद्वितवृत्तावन्तर्भूतम्‌ , अतः पण्यशब्दो न प्रयुज्यते॥ 


लवणाटू ठज्‌ ॥ ५२ ॥ 


लवणशब्दाटू ठज्‌ प्रत्ययो भवति तदस्य पण्यमित्येतस्मिन्‌ विषये । ठको5पवादः | 
स्वरे विशेष:।॥ लवणं पण्यमस्य लावणिकः॥ 


किशरादिभ्यः ष्ठन्‌ ॥ ९३ ॥ 


किशर इत्येवमादिभ्यः ष्ठन्‌ प्रत्ययों भवति तदस्य पण्यमित्येतस्मिन्‌ विषये। 
ठको5पवाद: | किशरादयो गन्धविशेषवचना: । किशराः पण्यमस्य किशरिकः। किशरिकी | 
नरदिकः। नरदिकी॥ किशर। नरद। नलद। सुमड्ल। तगर। गुग्गुलु। उशीर। 
हरिद्रा। हरिद्रायणी। किशरादिः॥ 


शलालुनोउन्यतरस्याम्‌ ॥ ५४ ॥ 


शलालुशब्दादन्यतरस्यां ष्ठन्‌ प्रत्ययो भवति तदस्य पण्यमित्येतस्मिन्‌ विषये। 
ठको5पवादः, पक्षे सोडपि भवति। शलालुशब्दो गन्धविशेषवचनः। शलालु पण्यमस्य 
शलालुकः। शलालुकी। शालालुकः। शालालुकी॥ 


शिल्पम्‌ ॥ ५५ ॥ 


तदिति प्रथमासमर्थादस्येति षष्ट्यर्थे ठक्‌ प्रत्ययो भवति, यत्‌ तत्‌ प्रथमासमर्थ 
शिल्प चेत्‌ तद्‌ भवति। शिल्पं कौशलमू । मृदड्रवादनं शिल्पमस्य मार्दड्रिक:। पाणविकः। 
वैणिकः। मृदड्रवादने वर्तमानो मृदड्गशब्दः प्रत्ययमुत्पादयति । शिल्प॑ तद्धितवृत्तावन्तर्भवति॥ 


एएएज.ए20-902.0०7 
काशिका ४०३ 


मड्डुकझर्झरादणन्यतरस्याम्‌ ॥ ५६ ॥ 


मड्डुकझर्मरशब्दाभ्यामन्यतरस्यामण्‌ू प्रत्ययो भवति तदस्य शिल्पमित्येतस्मिन्‌ 
विषये। ठको5पवादः। पक्षे सोडपि भवति। मड्डुकवादनं शिल्पमस्य माड्डुकः, 
माइूडुकिकः। झार्मरः, झार्मरिकः॥ 


प्रहरणम्‌ ॥ ९७ ॥ 


तदस्येत्येव। तदिति प्रथमासमर्थादस्येति षष्ट्यर्थे ठक्‌ प्रत्ययों भवति, यत्‌ तत्‌ 
प्रथमासमर्थ प्रहरणं चेत्‌ तद्‌ भवति। असिः प्रहरणमस्य आसिकः। प्रासिकः। चाक्रिकः। 
धानुष्कः॥ 


परश्वधाट्‌ ठञजू च ॥ ९८ ॥ 


परश्वधशब्दाट्‌ ठजू प्रत्ययो भवति, चकाराटू ठक्‌। स्वरे विशेषः। परश्वधः 
प्रहरणमस्य पारश्वधिकः॥ 


शक्तियष्ट्योरीकक्‌ ॥ ५६ ॥ 


शक्तियष्टिशब्दाभ्यामीकक्‌ प्रत्ययो भवति तदस्य प्रहरणमित्येतस्मिन्‌ विषये। 
ठको5पवाद:। शक्ति: प्रहरणमस्य शाक्तीकः। याष्टीकः॥ 


अस्तिनास्तिदिष्टं मतिः ॥ ६० ॥ 


तदस्येत्येव । तदिति प्रथमासमर्थेभ्यो उस्ति नास्ति दिष्ट इत्येतेभ्य: शब्देभ्यो 5स्पेति 
षष्ट्यर्थे ठक्‌ प्रत्ययों भवति, यत्‌ तत्‌ प्रथमासमर्थ मतिश्चेत्‌ तदू भवति। अस्ति 
मतिरस्य आस्तिकः। नास्ति मतिरस्य नास्तिकः। दैष्टिकः।न च मतिसत्तामात्रे प्रत्यय 
इष्यते। कि तहिं ? परलोकोझ5स्तीति यस्य मतिरस्ति, स आस्तिकः। तद्विपरीतो 
नास्तिकः। प्रमाणानुपातिनी यस्य मतिः स दैष्टिक:। तदेतदभिधानशक्तिस्वभावालू 
लभ्यते। अस्तिनास्तिशब्दी निपाती, वचनसामर्थ्याद्‌ वा आख्याताद वाक्याचू च प्रत्यय:॥ 


शीलम्‌ ॥ ६१ ॥ 


तदस्येत्येव। तदिति प्रथमासमर्थादस्येति षष्ट्यर्थे ठक्‌ प्रत्ययों भवति, यत्‌ तत्‌ 
प्रथमासमर्थ शीलं चेत्‌ तदू्‌ भवति। शीलं स्वभावः। अपूपभक्षणं शीलमस्य आपूपिकः। 
शाष्कुलिक:। मौदकिकः। भक्षणक्रिया तद्विशिषणं च शील॑ तद्वितवृत्तावन्तर्भवति॥ 


१ - “ अस्ति ” इति नास्ति है०। 

छत्रादिभ्यो णगः ॥ ६२ ॥ 


छत्र इत्येवमादिभ्य: प्रातिपदिकेभ्यो णः प्रत्ययों भवति तदस्य शीलमित्येतस्मिन्‌ 
विषये। ठको5पवादः। छत्र॑ शीलमस्य छात्र:। छादनादावरणाचछ्छत्रमू। गुरुकार्येष्व- 
वहितस्तच्छिद्रावरणप्रवृत्तश्छत्रशीलः शिष्यश्छात्र:। स्थाशब्दोत्र पठ्यते, स चोपसर्गपूर्वोज्त्र 
गृह्यते-आस्था संस्था अवस्थेति॥ छत्र। बुभुक्षा। शिक्षा। पुरोह। स्था। चुरा। 
उपस्थान। ऋषि | कर्मन्‌। विश्वधा। तपसू। सत्य। अनृत। शिबिका। छत्रादिः॥ 


कमध्यियने वृत्तम्‌ ॥ ६३ ॥ 


तदस्येत्येव। तदिति प्रथमासमर्थादस्येति षष्ठयर्थे ठक्‌ प्रत्ययो भवति, यत्‌ तत्‌ 
प्रथमासमर्थ कर्म चेद्‌ तदृत्तमध्ययनविषयं भवति। एकमन्यदध्ययने कर्म वृत्तमस्य 
ऐकान्यिकः। दैयन्यिकः। त्रैयन्यिक:। एकमन्यदिति विगृह्य तद्धितार्थो०” ( २.१.५१ 
) इति समासः। ततश्च ठक्‌ प्रत्ययः। अध्ययने कर्म वृत्तमित्येतत्‌ सर्व तद्धितवृत्तावन्तर्भवति । 
यस्या- ध्ययनप्रयुक्तस्य परीक्षाकाले पठतः स्खलितमपपाठरूपमेक॑ जातम्‌, स उच्यत 
ऐकान्यिक इति। एवं दैयन्यिकः, त्रैयन्यिक इति॥ 


बहच्पूर्वपदाट्‌ ठचू ॥ ६४ ॥ 


बहूचू पूर्वपदं यस्य तस्माद्‌ बहचूपूर्वपदात्‌ प्रातिपदिकात्‌ ठचू प्रत्ययो भवति 
तदस्य कमध्ययने वृत्तमित्येतस्मिन्नर्थ। ठकोउपवादः। द्वादशान्यानि कर्माण्यध्ययने 
वृत्तान्यस्य द्वादशान्यिकः। त्रयोदशान्यिकः। चतुर्दशान्यिक इति। चतुर्दशापपाठा अस्य 
जाता इत्यर्थ:। उदात्ते कर्तव्ये योउनुदात्तं करोति, स उच्यतेःन्यत्‌ त्वं करोषीति॥ 


हित भक्षा: ॥ ६५ ॥ 


तदस्येत्येव। तदिति प्रथमासमर्थादस्येति षष्ट्यर्थे ठक्‌ प्रत्ययों भवति, यत्‌ तत्‌ 
प्रथमासमर्थ हित॑ चेत्‌ तद्‌ भवति, तच्च भक्षा:। ननु च हितयोगे चतुर्थ्या भवितव्यम्‌, 
तत्र कथं षष्ट्यर्थे प्रययो विधीयते ? एवं तर्हिं सामर्थ्याद्‌ विभक्तिविपरिणामो भविष्यति । 
अपूपभक्षणं हितमस्मै आपूपिकः। शाष्कुलिक:। मौदकिकः। हितार्थक्रिया च तद्वित- 
वृत्तावन्तर्भवति॥ 


तदस्मै दीयते नियुक्तम्‌ ॥ ६६ ॥ 


१ - “ यस्याध्ययने नियुक्तस्य ' इति बाल०। 

तदिति प्रथमासमर्थाद्‌ अस्मा इति चतुर्थ्यर्थे ठक्‌ प्रत्ययों भवति, यत्‌ तत्‌ 
प्रथमासमर्थ तच्चेद्‌ दीयते नियुक्तम्‌। नियोगेनाव्यभिचारेण दीयत इत्यर्थ:। अव्यभिचारो 
नियोगः। अग्रे भोजनमस्मै नियुक्त दीयत आग्रभोजनिकः। आपूरपिकः। शाष्कुलिकः। 
केचित्‌ तु नियुक्त नित्यमाहुः। अपूषा नित्यमस्मै दीयन्त आपूपिकः॥ 


श्राणामांसौदनाटू टिठउनू ॥ ६७ ॥ 


श्राणामांसीदनशब्दाभ्यां टिटन्‌ प्रत्ययो भवति तदस्मै दीयते नियुक्तमित्येतस्मिन्नर्थे। 
ठको5पवाद:। इकार उच्चारणार्थ:। टकारो डीबर्थ:। श्राणा नियुक्तमस्मै दीयते 
श्राणिकः। श्राणिकी। मांसोदनिकः। मांसौदनिकी। अथ ठजेव कस्माद नोक्तः, न हात्र 
ठजष्टिठनो वा विशेषो5स्ति ? मांसौदनग्रहणं संघातविगृहीतार्थ केचिदिच्छन्ति | तत्र 
वृद्धयभावो विशेष:। ओदनिकः। ओदनिकी॥ 


भक्तादणन्यतरस्यथाम्‌ ॥ ६८ ॥ 


भक्तशब्दादण्‌ प्रत्ययो भवत्यन्यतरस्यां तदस्मै दीयते नियुक्तमित्येतस्मिन्‌ विषये। 
टठको5पवादः। पक्षे सोडपि भवति। भक्तमस्मै दीयते नियुक्त भाक्तः, भाक्तिकः॥ 


तत्र नियुक्तः ॥ ६६ ॥ 


तत्रेति सप्तमीसमर्थाद्‌ नियुक्त इत्येतस्मिन्नर्थे ठक्‌ प्रत्ययो भवति । नियुक्तोषधिकृतो 
व्यापारित इत्यर्थ:। शुल्कशालायां नियुक्त: शौल्कशालिक:। आकरिकः। आपणिकः। 
गोल्मिकः। दौवारिकः॥ 


अगारान्ताटू ठनू ॥ ७० ॥ 
अगारशब्दान्तात्‌ प्रातिपदिकात्‌ ठनू प्रत्ययो भवति तत्न नियुक्त इत्येतस्मिन्‌ 
विषये। ठको5पवादः। देवागारे नियुक्तो देवागारिकः। कोष्ठागारिकः। भाण्डागारिकः॥ 
अध्यायिन्यदेशकालातू ॥ ७१ ॥ 


तत्रेत्येव | सप्तमीसमर्थाददेशवाचिनः प्रातिपदिकादकालवाचिनश्चाध्यायिन्यभिधेये 
ठक्‌ प्रत्ययो भवति। अध्ययनस्य यौ देशकालो शास्रेण प्रतिषिद्धो तावदेशकालशब्देनोच्येते, 
तत इदं प्रत्ययविधानम्‌। श्मशानेडधीते श्माशानिकः। चातुष्पथिक:। अकालातू- 
चतुर्दश्यामधीते चातुर्दशिक:। आमावास्यिक:। अदेशकालादिति किम्‌ ? खुघ्ने5धीते। 
पूवल्निउधीते॥ 


१- “ननु च ” इति बाल०। 

कठिनान्तप्रस्तारसंस्थानेषु व्यवहरति ॥ ७२ ॥ 


तत्रेत्येत। कठिनशब्दान्तात्‌ सप्तमीसमर्थात्‌ प्रस्तारसंस्थानशब्दाभ्यां च ठक्‌ 
प्रत्ययो भवति व्यवहरतीत्येतस्मिन्नर्थे। व्यवहार: क्रियातत्त्वमू, यथा लौकिकव्यवहार इति। 
वंशकठिने व्यवहरति वांशकठिनिकः चक्रचरः | वार्धकठिनिकः। प्रास्तारिकः। सांस्थानिकः॥ 


निकटे वसति ॥ ७३ ॥ 


निकटशब्दात्‌ सप्तमीसमर्थाद्‌ वसतीत्येतस्मिन्नर्थे ठक्‌ प्रत्ययों भवति। यस्य 
शाख््रतो निकटवासस्तत्रायं विधिः। आरण्यकेन भिक्षुणा ग्रामात्‌ क्रोशे वस्तव्यमिति 
शास्त्रमू। निकटे वसति नैकटिको भिक्षुः:॥ 


आवसथात्‌ ष्ठल्‌ ॥ ७४ ॥ 


तत्रेत्येव। आवसथशब्दात्‌ सप्तमीसमर्थाद्‌ वसतीत्येतस्मिन्नर्थे ष्ठलू प्रत्ययो 
भवति। लकारः स्वरार्थ:। षकारो डीषर्थ:-। आवसथे वसति आवसधिकः। आवसधिकी। 
टठकः पूर्णोड्वधिः, अतः परमन्य:ः प्रत्ययो विधीयते॥ 


प्राग्घिताद्‌ यत्‌ ॥ ७५ ॥ 


तस्मे हितम्‌” ( ५.१.५ ) इति वक्ष्यति। प्रागेतस्माद्‌ हितसंशब्दनादू यानित 
ऊर्ध्वमनुक्रमिष्यामो यत्प्रत्ययस्तेष्वधिकृतो वेदितव्य:। वक्ष्यति--“'तद॒हति रथयुगप्रासड्म्‌ 
( ४.४.७६ )-रथ्य:। युग्यः। प्रासड्बबः॥ 


तद्‌ वहति रथयुगप्रासड्म्‌ ॥ ७६ ॥ 


तदिति द्वितीयासमर्थेभ्यो रथयुगप्रासड्डिभ्यो वहतीत्येतस्मिन्नर्थे यत्‌ प्रत्ययो भवति । 
रथं वहति रथ्यः। युग्यः। प्रासड्ग्य:। 'रथसीताहलेभ्यो यद्विधौ” ( १.१.७२ महाभाष्यवा०) 
इति तदन्तविध्युपसंख्यानात्‌ परमरथ्य इत्यपि भवति॥ 


धुरो यड़ूढहको ॥ ७७ ॥ 


तद्‌ वहतीत्येव। धुर्‌ इत्येतस्माद्‌ द्वितीयासमर्थाद्‌ वहतीत्येतस्मिन्नर्थे यत्‌ ढक्‌ 
इत्येतौ प्रत्ययी भवतः। धुरं वहतीति धुर्यः। धौरेय:ः॥ 


खः सर्वधुरात्‌ ॥ ७८ ॥ 

तद्‌ वहतीत्येव । सर्वधुराशब्दाद्‌ द्वितीयासमर्थाद्‌ वहतीत्येतस्मिन्नर्थे खः प्रत्ययो 
भवति। सर्वधुरां वहति सर्वधुरीण:। ख्रीलिड़े न्याय्ये सर्वधुरादिति प्रातिपदिकमात्रापेक्षो 
निर्देशः। ख इति योगविभागः कर्तव्य इष्टसंग्रहार्थ:। उत्तरधुरीण:। दक्षिणधुरीण:॥ 


एकधुराल्लुकू च ॥ ७६ ॥ 


तद्‌ वहतीत्येव। एकधुराशब्दाद्‌ द्वितीयासमर्थाद्‌ वहतीत्येतस्मिन्नर्थे खः प्रत्ययो 
भवति, तस्य च लुगू भवति। वचनसामर्थ्यात्‌ पक्षे लुगू विधीयते। एकधुरां वहति 
एकधुरीण:। एकधुरः॥ 


शकटादणू्‌ ॥ ८० ॥ 


तद्‌ वहतीत्येव। शकटशब्दादू द्वितीयासमर्थाद्‌ वहतीत्येतस्मिन्नर्थेडण्‌ प्रत्ययो 
भवति। शकटं वहति शाकटो गोः॥ 


हलसीराटू ठकू ॥ ८१ ॥ 


तद्‌ वहतीत्येव। हलसीरशब्दाभ्यां द्वितीयासमर्थाभ्यां वहतीत्येतस्मिन्नर्थ ठक्‌ 
प्रतययो भवति। हल॑ वहति हालिकः। सैरिकः॥ 


संज्ञायां जन्याः ॥ ८२ ॥ 


तद्‌ वहतीत्येव। जनीशब्दादू द्वितीयासमर्थाद्‌ वहतीत्येतस्मिन्नर्थे यत्‌ प्रत्ययो 
भवति, समुदायेन चेत्‌ संज्ञा गम्यते। जनीं वहति जन्या, जामातुर्वयस्था। सा हि 
विहारादिषु जामातृसमीपं प्रापयति | जनी वधूरुच्यते॥ 


विध्यत्यधनुषा ॥ ८३ ॥ 


तदिति द्वितीयासमर्थाद्‌ विध्यतीत्येतस्मिन्नर्थे यत्‌ प्रत्ययो भवति, न चेद्‌ धनुष्‌ 
करणं भवति। पादौ विध्यन्ति पद्याः शर्कराः। ऊरव्याः कण्टका:। अधनुषेति किम्‌ ? 
पादौ विध्यति धनुषा। नन्वसमर्थत्वादनभिधानात्‌ च प्रत्ययो न भवति, नहि धनुषा पद्य 
इत्युक्ते विवक्षितोडर्थः प्रतीयते ? एवं तर्िं धनुष्प्रतिषेधेन व्यधनक्रिया विशेष्यते-यस्यां 
धनुष्करणं न संभाव्यत इति। तेनेह न भवति-चौरं विध्यति, शबत्रुं विध्यति देवदत्त 
इति॥ 


१- सा.......... प्रापयति ” इति बहुत्र नास्ति। 


एएज.ए26(-५02.0०7 


४०८ काशिका 


धनगणं लब्धा ॥ ८४ ॥ 
तदित्येव। धनगणशब्दाभ्यां द्वितीयासमर्थाभ्यां लब्धेत्येतस्मिन्नर्थे यत्‌ प्रत्ययो 
भवति। धन्यः। गण्यः। लब्धेति तृन्नन्‍्तम्‌ , तेन द्वितीया समर्था विभक्तिर्युज्यते॥ 
अन्नाणू णः ॥ ८५ ॥ 
अन्नशब्दात्‌ तदिति द्वितीयासमर्थात्‌ लब्धेत्येतस्मिन्नर्थे णः प्रत्ययो भवति। 
अन्न लब्धा आन्नः॥ 
वशं गतः ॥ ८६ ॥ 


वशशब्दात्‌ तदिति द्वितीयासमर्थाद्‌ गत इत्येतस्मिन्नर्थे यत्‌ प्रत्ययों भवति। 
वशं गतो वश्यः। कामप्राप्तो विधेय इत्यर्थ:॥ 


पदमस्मिन्‌ दृश्यम्‌ ॥ ८७ ॥ 


निर्देशादेव प्रथमा समर्थविभक्ति:। पदशब्दात्‌ प्रथमासमर्थाद्‌ दृश्यार्थोपाधिकाद- 
स्मिन्निति सप्तम्यर्थे य॒त्‌ प्रत्ययो भवति। पद दृश्यमस्मिन्‌ पद्म: कर्दमः। पद्याः पांसवः। 
शक्यार्थ क्ृत्यप्रत्ययः। शक्‍्यते यस्मिनू पद द्रष्टुं प्रतिमुद्रोत्पादनेन, स पद्यः कर्दमः। 
कर्दमस्यावस्थोच्यते नातिद्रवों नातिशुष्क इति॥ 


मूलमस्याबरहिं ॥ ८८ ॥ 


मूलशब्दात्‌ प्रथमासमर्थादाबई्त्येवमुपाधिकादस्येति षष्ट्यर्थ यत्‌ प्रत्ययो भवति । 
मूलमेषामाबर्हि मूल्या माषा:। मूल्या मुद्रा:। 4वृहू उद्यमने”! ( तुदा० ५८ ), येषां 
मूलमावृह्यत उत्पाट्यते, ते मूल्याः, सुष्ठु निष्पन्ना:। मूलोत्पाटनेन विना ग्रहीतुं न 
शक्यन्त इत्यर्थ:॥ 


संज्ञायां धेनुष्या ॥ ८६ ॥ 


धेनुष्येति निपात्यते संज्ञायां विषये। संज्ञाग्रहणमभिधेयनियमार्थम्‌। धेनोः 
षुगा- गमो यश्च प्रत्ययो निपात्यते। अन्‍्तोदात्तोषपि हायमिष्यते। या धेनुरुत्तमर्णाय 
ऋण- प्रदानादू दोहनार्थ दीयते सा धेनुष्या। पीतदुग्धेति यस्याः प्रसिद्धिः। धेनुष्यां 
भवते ददामि॥ 


गृहपतिना संयुक्ते उ्यः ॥ ६० ॥ 

निर्देशादेव तृतीयासमर्थविभक्ति:। गृहपतिशब्दात्‌ तृतीयासमर्थात्‌ संयुक्त इत्ये- 
तस्मिन्नर्थे ज्यः प्रत्ययों भवति। गृहपतिना संयुक्तो गार्हपत्योउग्निः। अन्यस्यापि 
गृहपतिना संयोगो5स्ति, तत्र संज्ञाधिकारादतिप्रसड्निवृत्ति:॥ 


नौवयोधर्मविषमूलमूलसीतातुलाभ्यस्तार्यतुल्यप्राप्यव ध्यानाम्य- 
समसमितसंमितेषु॥ ६१ ॥ 


नावादिश्यो5पष्टभ्यः शब्देभ्यो उष्टस्वेव तार्यादिष्वर्थषु यथासंख्य॑ यत्‌ प्रत्ययो भवति । 
प्रत्ययार्थदारेण तृतीयासमर्थविभक्तिर्लभ्यते। नावा तार्य नाव्यमुदकम्‌। नाव्या नदी। 
शक्यार्थे कृत्यः। वयसा तुल्यो वयस्यः सखा। संज्ञाधिकारोइभिधेयनियमार्थ:। तेन 
वयसा तुल्ये शत्रौ न भवति। धर्मेण प्राप्यं धर्म्मम्‌। ननु च 'धर्मादनपेते” ( ४.४.६२ ) 
इति वक्ष्यमाणेनैव सिद्धम्‌ ? नैतदस्ति। धर्म यदनुवर्तते तद्‌ धर्मादनपेतमित्युच्यते | फल 
तु धर्मावपेत्यैव, कार्यविरोधित्वाद्‌ धर्मस्प। विषेण वध्यो विष्य:। विषेण वधमर्ह- 
तीत्यर्थ:। मूलेनानाम्यं मूल्यमू। आनाम्यमभिभवनीयम्‌। पटादीनामुत्पत्तिकारणं मूलम्‌, 
तेन तदभिभूयते शेषीक्रियते | मूल्यं हि सगुणं मूल करोति। 'पोरखुपधात्‌” ( ३.१ .६८ ) 
इति यति प्राप्त आनाम्यमिति निपातनाद्‌ ण्यत्‌। मूलेन समो मूल्य: पट:। उपादानेन 
समानफल उइत्यर्थस्‍। सीतया समितं सीत्य॑ क्षेत्रम। समितं संगतमित्यर्थः। 
रथसीताहलेभ्यो यद्धिधी ( महाभाष्यवा० १.१.७२ ) इति तदन्तविधिरपीष्यते | परमसीत्यम्‌ । 
उत्तमसीत्यम्‌। दिसीत्यम्‌। त्रिसीत्यम्‌। तुलया संमितं तुल्यम्‌ । संमितं समान सदृशमित्यर्थ:। 
यथा तुला परिच्छिनत्ति परम्‌, एवं तदपीति॥ 


धर्मपथ्यर्थन्यायादनपेते ॥ ६२ ॥ 


निर्देशादेव पञ्चमी समर्थविभक्तिः। धर्मादिभ्यः पञ्चमीसमर्थेभ्योउनपेत इत्ये- 
तस्मिन्नर्थे यत्‌ प्रत्ययों भवति। धमादनपेत॑ं धर्म्यमू। पथ्यम्‌। अर्थ्यम्‌। न्याय्यम्‌। 
संज्ञाधिकारादभिधेयनियम :॥ 


छन्दसो निर्मिते ॥ ६३ ॥ 


प्रत्ययार्थसामर्थ्यलभ्या समर्थविभक्तिः। घन्दःशब्दात्‌ तृतीयासमर्थाद्‌ निर्मित 
इत्ये- तस्मिन्नर्थे यत्‌ प्रत्ययो भवति। निर्मित उत्पादित:। 5न्दसा निर्मितश्छन्दस्यः। 
इच्छया कृत इत्यर्थ:। इच्छापर्यायश्ठन्दःशब्द इह गृद्यते॥ 


9 - मूल्यमूलशब्दयोर्विपर्यासो मुद्रितेषु । २- “ उन्दसा ! इत्यधिक है०। 

उरसोडण्‌ च ॥ ६४ ॥ 


उरःशब्दात्‌ तृतीयासमर्थाद्‌ निर्मित इत्येतस्मिन्नर्थेंउण्‌ प्रत्ययो भवति, चकारादू 
यत्‌ च। उरसा निर्मित औरसः पुत्र:। उरस्यः पुत्र:। संज्ञाधिकारादभिधेयनियम:॥ 


हृदयस्य प्रियः ॥ ६५ ॥ 


निर्देशादेव समर्थविभक्ति:। हदयशब्दात्‌ षष्टीसमर्थात्‌ प्रिय इत्येतस्मिन्नर्थे यत्‌ 
प्रत्ययो भवति। हृदयस्य प्रियो हृ्यो देशः। हथं वनम्‌। संज्ञाधिकारादभिधेयनियमः । 
इह न भवति-हृदयस्य प्रियः पुत्र इति॥ 


बन्धने चर्षो ॥ ६६ ॥ 


हृदयस्येत्येव । बन्धन इति प्रत्ययार्थ:। तद्विशेषणमृषिग्रहणम्‌ | बध्यते येन तद्‌ 
बन्धनम्‌। हृदयशब्दात्‌ षष्ठीसमर्थाद्‌ बन्धन ऋषावभिधेये यत्‌ प्रत्ययो भवति | ऋषिर्वेदो 
गृह्मते। हृदयस्य बन्धनमृषिहद्यः। परहदयं येन बध्यते वशीक्रियते, स वशीकरणमन्त्रो 
हथ्य इत्युच्यते॥ 


मतजनहलात्‌ करणजल्पकर्षेषु ॥ ६७ ॥ 


मतादिशभ्यरिधभ्य: शब्देभ्यर्ष्वेव करणादिष्वर्थेषु यथासंख्य॑ यत्‌ प्रत्ययो भवति। 
प्रत्ययार्थसामर्थ्याद्‌ लब्धा षष्ठी समर्थविभक्तिः। मत ज्ञानं तस्य करण मत्यम्‌। भावसाधनं 
वा। जनस्य जल्पो जन्यः। हलस्य कर्षो हल्यः। दिहल्यः। त्रिहल्यः। कर्षणं कर्ष:। 
भावसाधन वा॥ 


तत्र साधु: ॥ ६८ ॥ 


तत्रेति सप्तमीसमर्थात्‌ साधुरित्येतस्मिन्नर्थे यत्‌ प्रत्ययों भवति। सामसु साधुः 
सामन्यः। वेमन्यः। कर्मण्य:। शरण्यः। साधुरिह प्रवीणो योग्यो वा गृह्मयते, नोपकारकः । 
तत्र हि परत्वात्‌ 'तस्मै हितम्‌” ( ५.१.५ ) इत्यनेन विधिना भवितव्यम्‌॥ 


प्रतिजनादिभ्यः खञ्‌ ॥ ६६ ॥ 


प्रतिजनादिभ्यः शब्देभ्य: खजू प्रत्ययो भवति तत्र साधुरित्येतस्मिन्नर्थ । यतोषपवाद:। 
प्रतिजने साधु: प्रातिजनीनः। जनेजने साधुरित्यर्थ:। ऐदंयुगीन:। सांयुगीनः॥ प्रतिजन। 
इदंयुग। संयुग। समयुग। परयुग। परकुल। परस्यकुल। अमुष्यकुल। सर्वजन। 
विश्वजन। पञ्चवजन। महाजन। प्रतिजनादिः। यत्र हितार्थ एव साध्वर्थस्तत्र वचनात्‌ 
प्राकूक़ीतीया बाध्यन्ते॥ 

भक्ताणू णः; ॥ १०० ॥ 
भक्तशब्दादू णः प्रत्ययो भवति तत्र साधुरित्येतस्मिन्‌ विषये। यतोडपवादः। 
भक्ते साधुर्भाक्तः शालिः। भाक्तास्तण्डुला:॥ 
परिषदो ण्य: ॥ १०१ ॥ 


परिषच्छब्दाद ण्यः प्रत्ययो भवति तत्र साधुरित्येतस्मिन्‌ विषये। यतोडपवादः। 
परिषदि साधु: पारिषद्यः | णप्रत्ययो5प्यत्रेष्यते। तदर्थ योगविभागः क्रियते । परिषदो णो 
भवति। परिषदि साधुः पारिषदः। ततो ण्यः। परिषद इत्येव॥ 
कथादिशभ्यष्ठक्‌ ॥ १०२ ॥ 


कथादिभ्य: शब्देभ्यष्टक्‌ प्रत्ययो भवति तत्र साधुरित्येतस्मिन्‌ विषये। यतो5पवादः। 
कथायां साधु: काथिकः। वैकथिकः॥ कथा। विकथा। वितण्डा। कुष्टचित्‌। 
जनवाद। जनेवाद। वृत्ति। सदूगृह। गुण। गण। आयुर्वेद। कथादिः॥ 
गुडादिभ्यष्ठजू ॥ १०३ ॥ 


गुडादिभ्यः शब्देभ्यष्टज्‌ प्रत्ययो भवति तत्र साधुरित्येतस्मिन्‌ विषये | यतो5पवादः। 
गुडे साधुर्गौडिक इक्षु:। कौल्माषिको मुदूगः। साक्तुको यवः॥ गुड। कुल्माष। सक्तु। 
अपूप। मांसौदन। इश्लु। वेणु। संग्राम। संघात। प्रवास। निवास। उपवास। 
गुडादिः॥ 


पथ्यतिथिवसतिस्वपतेर्दज्‌ ॥ १०४ ॥ 


पथ्यादिभ्य: शब्देभ्यो ढज्‌ प्रत्ययो भवति तत्र साधुरित्येतस्मिन्‌ विषये। यतोडपवादः। 
पथि साधु पाथेयम्‌। आतिथेयम्‌। वासतेयम्‌। स्वापतेयम्‌॥ 


सभाया यः ॥ १०५९ ॥ 


सभाशब्दादू यः प्रत्ययो भवति तत्र साधुरित्येतस्मिन्‌ विषये। यतो5पवादः। 
स्वरे विशेष:। सभायां साधुः सभ्यः॥ 


ढश्छन्दसि ॥ १०६ ॥ 


सभाशब्दादू ढः प्रत्ययो भवति तत्र साधुरित्येतस्मिन्‌ विषये छन्‍्दसि। यस्या- 
| [| [.। | कक 
पवादः। स५भेयो युवास्य१ यजमानस्य वीरो जायताम्‌ ( मा० सं० २२.२२ )॥ 

समानतीर्थ वासी ॥ १०७ ॥ 


साधुरिति निवृत्तम्‌। वासीति प्रत्ययार्थ:। समानतीर्थशब्दात्‌ तत्रेति सप्तमी- 
समर्थाद्‌ वासीत्येतस्मिन्नर्थे य॒त्‌ प्रत्ययो भवति। समाने तीर्थ वासीति सतीर्थ्य:। समानोपा- 
ध्याय इत्यर्थ:। तीर्थशब्देनेह गुरुरुच्यते॥ 


समानोदरे शयित ओ चोदात्तः ॥ १०८ ॥ 


समानोदरशब्दात्‌ सप्तमीसमर्थात्‌ शयित इत्येतस्मिन्नर्थे यत्‌ प्रत्ययो भवति, 
ओकारश्चोदात्त:। शयितः स्थित इत्यर्थ:। समानोदरे शयितः समानोदर्यो भ्राता॥ 


सोदरादू यः ॥ १०६ ॥ 


सोदरशब्दात्‌ सप्तमीसमर्थात्‌ शयित इत्येतस्मिन्नर्थे यः प्रत्ययो भवति । विभाषोदरे” 
(६.३.८८ ) इति सूत्रेण यकारादी प्रत्यये विवक्षिते प्रागेव समानस्य सभाव:। समानोदरे 
शयितः सोदर्यो भ्राता। ओ चोदात्तः ( ४.४.१०८ ) इति नानुवर्तते। यकारे स्वरः॥ 


भवे छनन्‍्दसि ॥ ११० ॥ 


तत्रेत्येव | सप्तमीसमर्थाद्‌ भव इत्येतस्मिन्नर्थे छन्दससि विषये यत्‌ प्रत्ययो भवति। 
अणादीनां घादीनां चापवादः। सति दर्शने तेषपि भवन्ति सर्वविधीनां छन्दसि व्यभिचारात्‌ । 
न्मों मेगैघ्यांय च विद्युत्यांय च नम॑: ( तै० सं० ४.५.७.२ )। आ पादपरिसमाप्तेश्ठन्दो5- 
धिकारः, भवाधिकारश्च 'समुद्राभ्राद्‌ घ:ःः ( ४.४.११८ ) इति यावत्‌॥ 


पाथोनदीभ्यां ड््यणू ॥ १११ ॥ 


पाथःशब्दादू नदीशब्दात्‌ च डूयण्‌ प्रत्ययो भवति तत्र भव इत्येतस्मिन्नर्थे। 
यतो5पवाद:। पाथसि भवः पाथ्यो वृषा ( ऋ० ६.१६.१५ )। चनों दधीत नाथो गिरों 
मे ( ऋ० २.३५.१ )। पाथोडन्तरिक्षम्‌॥ 


वेशन्तहिमवद्भ्यामणू ॥ ११२ ॥ 


वेशन्तशब्दाद्‌ हिमवच्छब्दात्‌ चाण्‌ प्रत्ययो भवति तत्र भव इत्येतस्मिन्‌ विषये। 
यतो5पवाद:। वैश१नतीभ्य१: स्वाहां ( तै० सं० ७,४.१३.६ )। हैमव१तीभ्य१: स्वाहा ( तु०-- 
शौ० सं० १६.२.१ )॥ 


१ - “समानस्य सभावस्तीर्थे यः ” इत्यपि क्वचित्‌ । 

स्रोतसो विभाषा ड्यडूड्यो ॥ ११३ ॥ 


स्रोतसूशब्दाद्‌ विभाषा इडूयत्‌ डय इत्येतौ प्रत्ययों भवतस्तत्र भव इत्येतस्मिन्‌ 
विषये। यतो5पवादः। पक्षे सोडपि भवति। स्रोतसि भवः ख्रोत्यः ( ऋ० १०.१०४.८)। 
स्रोत१स्यः ( शौ० सं० १६.२.४ )। डूयड्ड्ययो: स्वरे विशेषः॥ 


ख्च 


सगर्भसयूथसनुतादू यन्‌ ॥ ११४ ॥ 


सगर्भसयूथसनुतशब्देभ्यो यन्‌ प्रत्ययो भवति तत्र भव इत्येतस्मिन्‌ विषये। 
यतो5पवाद:। स्वरे विशेष:। अनु भ्राता सगभ्भ्य): ( मा० सं० ४.२० )। अनु सखा 
सयूथ्यः ( तै० सं० १.२.४.२ )। यो न॥: सनुत्यः ( ऋ० २.३०.६ )। सर्वत्र 'समानस्य 
छन्दस्य०” ( ६.३.८४ ) इति सभावः:॥ 


तुग्राद घनू ॥ ११९ ॥ 


तुग्रशब्दाद्‌ घन्‌ प्रत्ययो भवति तत्र भव इत्येतस्मिन्‌ विषये। यतोडपवादः। 
त्वमग्ने वृषभस्तुग्रियाणामू। अन्नाकाशयज्नवरिष्ठेषु तुग्रशब्दः॥ 


अग्राद्‌ यतू ॥ ११६ ॥ 


अग्रशब्दाद्‌ यत्‌ प्रत्ययो भवति तत्र भव इत्येतस्मिन्‌ विषये। अग्रे भवम्‌ 
अग्रब॑म्‌ ( मा० सं० १६.३० )। किमर्थमिदं यावता सामान्येन यद्‌ विहित एव ? 'घच्छौ 
च'? ( ४.४.११७ ) इति वक्ष्यति, ताभ्यां बाधा मा भूदिति पुनर्विधीयते॥ 


घच्छो च ॥ ११७ ॥ 


अग्रशब्दादू यत्‌ घच्छौ च प्रत्यया भवन्ति तत्र भव इत्येतस्मिन्‌ विषये। अग्रूय॑ 
म्‌ (खि० १.३.७ )। अग्रियम्‌ ( ऋ० १.१३.१० )। अंग्रीयम्‌ ( मै० सं० २.७.१३ )। 
चकारः तुग्राद्‌ घन” ( ४.४.११५ ) इत्यस्यानुकर्षणार्थ:। अग्रियम्‌। स्वरे विशेष:॥ 


समुद्राभ्राद्‌ घ: ॥ ११८ ॥ 


समुद्रशब्दादभ्रशब्दात्‌ च घः प्रत्ययो भवति तत्र भव इत्येतस्मिन्नर्थे। यतो5प- 
समुद्रियां ॥ दीनांम ॥ भ्रिय॑स्येव ॥ घोषां 
वादः। समुद्रिया न2दीनामू ( ऋ० ७.८७.१ )। अशभश्नियस्येव) घोषा: ( ऋ० १०.६८.१ )। 
अभ्रशब्दस्यापूर्वनिपातः, तस्य लक्षणस्य व्यभिचारित्वात्‌॥ 


१ - “ अग्न्याकाश० ! इति पाठान्तरम्‌ । 

बर्हिषि दत्तम्‌ ॥ ११६ ॥ 


भव इति निवृत्तम्‌। बर्हिःशब्दात्‌ सप्तमीसमर्थाद्‌ दत्तमित्येतस्मिन्‍्नर्थे य॒त्‌ प्रत्ययो 
भवति। बर्दिष्येंषु निधिषुं प्रियेषु ( ऋ० १०.१९.५ )॥ 


दूतस्य भागकर्मणी ॥ १२० ॥ 


निर्देशादेव समर्थविभक्ति:। दूतशब्दात्‌ षष्टीसमर्थाद्‌ भागे कर्मणि चाभिधेये 
यत्‌ प्रत्ययो भवति। भागोंडशः। कर्म क्रिया। यद॑ग्ने) यासिं दूत्यम्‌ (ऋ० १.१२.४ )। 
दूतभागः, दूतकर्म वा॥ 


रक्षोयातूनां हननी ॥ १२१ ॥ 


निर्देशादेव समर्थविभक्ति:। रक्षःशब्दाद्‌ यातुशब्दात्‌ च षष्टीसमर्थाद्‌ हननीत्येत- 
स्मिन्‍्नर्थे यत्‌ प्रत्ययो भवति। हन्यतेजनयेति हननी। याँ वां मित्रावरुणौ रक्ष१स्या तशनूँ 
: ( मै० सं० २.३.१ )। रक्षसां हननी। यात१व्या ( मै० सं० २.३.१ )। यातूनां हननी। 
बहुवचन स्तुतिवैशिष्ट्यज्ञापनार्थम्‌ । बहूनां रक्षसां हननेन तनू: स्तूयते॥ 


रेवतीजगतीहविष्याभ्य: प्रशस्थे ॥ १२२ ॥ 


रेवत्यादिभ्यः षष्ठीसमर्थेभ्य: प्रशस्ये वाच्ये यत्‌ प्रत्ययो भवति। प्रशंसन प्रशस्यम्‌ । 
भावे क्‍्यप्‌ प्रत्ययो भवति। यद्वो रेवती रेवत्यम्‌ ( काठ० सं० १.८ )। यद्वों जगतीर्जगत्यम्‌ 
( काठ० सं० १.८ )। यद्दों हविष्या हविष्यम्‌ ( काठ० सं० १.८ )। हविषे हिता 
हविष्या:, तासां प्रशंसनं हविष्यम्‌। 'यस्येति च! ( ६.४.१४८ ) इति लोपे कृते 'हलो यमां 
यमि लोपः” ( ८.४.६४ ) इति लोपः॥ 


असुरस्य स्वम्‌ ॥ १२३ ॥ 


असुरशब्दात्‌ षष्टीसमर्थात्‌ स्वमित्येतस्मिन्नर्थे यत्‌ प्रत्ययो भवति। अणो5प- 
वादः। असुर्श्य वां ए१तत्पात्रं) य॑ंत्‌ कुलालकृतम्‌ चक्रवृत्तम्‌ ( मै० सं० १.८.३ )॥ 


मायायामण्‌ ॥ १२४ ॥ 


असुरशब्दात्‌ षष्टीसमर्थाद्‌ मायायां स्वविशेषेषण्‌ू प्रत्ययो भवति। पूर्वस्य 
यतो5प- वादः। आसुरी माया स्व॒धयां कृतासिं ( मा० सं० ११.६६ )॥ 


तद्वानासामुपधानो मन्त्र इतीष्टकासु लुकू च मतोः ॥ १२९ ॥ 

तद्घानिति निर्देशादेव समर्थविभक्ति:। मतुबन्तात्‌ प्रातिपदिकात्‌ प्रथमासमर्थादा- 
सामिति षष्ट्यर्थे य॒त्‌ प्रत्ययो भवति, यत्‌ प्रथमासमर्थमुपधानो मन्त्रश्चेत्‌ू स भवति, यत्‌ 
तदासामिति निर्दिष्टमिष्टकाश्चेत्‌ ता भवन्ति । लुक्‌च मतोरिति प्रकृतिनिर्हास:। इतिकरणस्ततश्चेद्‌ 
विवक्षा। तद्वानित्यवयवेन समुदायो निर्दिश्यते। वर्चः शब्दों यस्मिन्‌ मन्त्रेडस्ति, स 
वर्चस्वानू। उपधीयते येन स उपधान:। चयनवचन इत्यर्थ:। वर्चस्वानुपधान- मन्त्र 
आसामिष्टकानामिति विगृह्य यति विहिते मतोरलुकि कृते व१र्च१स्याँ ( तै० ब्रा० १.८.६.१) 
उपदधाति। ते१ज॥१स्यां ( तै० ब्रा० १.८.६.१ ) उपदधाति। पंय१स्यां: ( लै० सं० २.३.१३. 
२ )। रेतस्याः ( ष० विं० २.१ )। तद्वानिति किम्‌ ? मन्त्रसमुदायादेव मा भूत्‌। उपधान 
इति किमू ? वर्चस्वानुपस्थानमन्त्र आसामित्यत्र मा भूत्‌। मन्त्र इति किमू ? अड्गुलिमानुपधानो 
हस्त आसामित्यत्र मा भूत्‌। इष्टकास्विति किमू ? वर्चस्वान्‌ उपधानमन्त्र एषां 
कपालानामित्यत्र मा भूतू। इतिकरणो नियमार्थ:। अनेकपदसंभवे5पि केनचिदेव पदेन 
तद्घान्‌ मन्त्रो गृह्मते, न सर्वेण॥ 


अश्विमानण्‌ ॥ १२६ ॥ 


अश्विशब्दो यस्मिन्‌ मन्त्रेउस्ति सोईश्विमानू। अश्विमच्छब्दादण्‌ प्रत्ययो भवति। 
पूर्वस्य यत्तोउपपवादः। अश्विमानुपधानो मन्त्र आसामिष्टकानामिति विगृद्याण्‌ विधीयते, 
तत्र मतुपो लुकि कृत 'इनण्यनपत्ये' ( ६.४.१६४ ) इति प्रकतिभावः। आश्विनीरुपदर्धाति 
( श० ब्रा० ८.२.१.१ )॥ 


वयस्यासु मूर्ध्नों मतुप्‌ ॥ १२७ ॥ 


वयस्वानुपधानो मन्त्रो यासां ता वयस्याः, तास्वभिधेयासु मूर्ध्नों मतुपू प्रत्ययो 
भवति। पूर्वस्य यतोउषपवाद:। यस्मिन्‌ मन्त्रे वयःशब्दो मूर्धन्‌शब्दश्व विद्यते, स 
वयस्वानपि भवति मूर्धन्चानपि। यथा-मूर्धा वर्य: प्र)जाप॑ति११हन्‍द॑: ( मा० सं० १४.६ ) 
इति। तत्र वयस्वच्छब्दादिव मूर्धन्वच्छब्दादपि यति प्राप्ते मतुब्‌ विधीयते। मूर्ध१न्व्ती 
भवन्ति ( तै० सं० ९.३.८.२ )। वयस्या एव मूर्धन्वत्य:ब। वयस्यास्विति किम्‌ ? यत्र 
मूर्धनूशब्द एव केवलो न वयःशब्दस्तत्र मा भूत्‌। मूर्धन्वत इति वक्तव्ये मूर्ध्न इत्युक्तम्‌, 
मतुपो लुक भाविन चित्ते कृत्वा॥ 


१ - “वर्चस्वान्‌ ............. मित्यत्र ” इति युक्तो5पि पाठ: टिप्पण्यां प्रदर्शित: है० । मुद्रितेषु ' अड्गुलि .. 
.««मित्यत्र ” इति पूर्वप्रत्युदाहरणमेवानुमुद्रितम्‌ । 


२ - “विधास्यते ” इति है०। “विधायते ' इति बाल०। 

मत्वर्थ मासतन्वो: ॥ १२८ ॥ 


यस्मिन्नर्थे मतुब्‌ विहितः, तस्मिंश्छन्दसि विषये यत्‌ प्रत्ययो भवति मासतन्वोः 
प्रत्ययार्थविशेषणयो:। प्रथमासमर्थादस्त्युपाधिकात्‌ षष्ट्यर्थे सप्तम्यर्थे च यत्‌ प्रत्ययो 
भवति। मत्वर्थीयानामपवाद:। नभांसि विद्यन्ते यस्मिन्‌ू मासे नभ१स्य॑: ( तै० सं० १.४. 
१४.१ ) मास:। सह१स्य॑ः (लै० सं० १.४.१४.१ )। तप)स्य: ( तै० सं० १.४.१४.१ )। 
मध॥व्य: ( तै० सं० ९.२.६.३ )। नभःशब्दो5प्रेषु वर्तते। तन्‍्वां खल्वपि--ओजोस्यां 
विद्यत ओज॥सया त'नूं:। रक्ष)स्या त4नूँ: ( मै० सं० २.३.१ )। मासतन्वोरिति किम्‌ ? 
मधुमता पात्रेण चरति। मासतन्वोरनन्तरार्थे च। मध्वस्मिन्नस्ति मध्वस्मिनननन्तरमिति 
वा मधव्यो मासः ॥ लुगकारेकाररेफाश्च वक्तव्या:॥ लुक्तावत्‌ू-तर्पश्च तप१स्य॑श्च) 
( तै० सं० १.४.१४.१ )। नभ॑श्च नभ१स्य॑श्च) ( तै० सं० १.४.१४.१ )। सहंश्च सह१- 
स्य॑श्च) ( तै० सं० १.४.१४.१ )। नपुंसकलिड्ं छान्दसत्वात्‌। अकारः-इ१षः ( लै० सं० 
१.४.१४.१ ) मासः । ऊ१र्जः ( तै० सं० १.४.१४.१ ) मासः। इकारः-शुचिं: ( तै० सं० 
१.४.१४.१ ) मासः। रेफः-शुक्रः ( तै० सं० १.४.१४.१ ) मासः॥ 


मधोर्ज च ॥ १२६ ॥ 


मधुशब्दाद्‌ मत्वर्थे जः प्रत्ययो भवति चकारादू यत्‌ च। उपसंख्यानात्‌ लुकू च। 
[| + | [| + [। + 
माध॑वः ( तै० सं० १.४.१४.१ )। मध9व्यः ( तै० सं० ९.२.६.३ )। मधुः ( तै० सं० १. 
४.१४.१ )। तनन्‍वां खल्वपि-माधवा, मधव्या, मधुः तनूः॥ 


ओजसोऊ5हनि यत्खो ॥ १३० ॥ 


मत्वर्थ इत्येव। ओजशशब्दाद मत्वर्थे यत्खो प्रत्ययी भवतो5हन्यभिधेये। ओजस्यमहः। 
ओजसीनमह:॥ 


वेशोयशआदेर्भगादू यलू ॥ १३१ ॥ 


मत्वर्थ इत्येव | वेशोयशसी आदी यस्य प्रातिपदिकस्य तस्माद्‌ वेशोयशआदेर्भगान्तात्‌ 
प्रातिपदिकाद मत्वर्थे यलू प्रत्ययों भवति। लकारः स्वरार्थ:। वेशोभगो विद्यते यस्य स 
वेशोभग्य:। यशोभग्य:। वेश इति बलमुच्यते। श्रीकामप्रयत्नमाहात्म्यवीर्ययशस्सु 
भगशब्द:। वेशश्चासौ भगश्च श्रीप्रभृतिर्वेशोभगः, सोउस्यास्तीति वेशोभग्य:॥ 


खचजच ॥ १३२ ॥ 
वेशोयशआदेर्भगान्तात्‌ प्रातिपदिकादू मत्वर्थ खः प्रत्ययों भवति | योगविभागो 

यथासंख्यनिरासार्थ उत्तरार्थश्च । चकारादू यत्‌। वेशोभगीनः। वेशोभग्य:। यशोभगीनः। 
यशोभग्य:॥ 
पूर्व: कतमिनयो च ॥ १३३ ॥ 


मत्वर्थ इति निवृत्तम्‌। निर्देशादेव समर्थविभक्ति:। पूर्वशब्दात्‌ तृतीयासमर्थात्‌ 
कृतमित्येतस्मिन्नर्थ इन य इत्येतौ प्रत्ययी भवतः। चकारात्‌ ख च। गम्भीरेंभिः पर्थिभिः 
पूर्विणैभि: ( काठ० सं० ६.६.१६ )। पूर्व्यः ( तै० सं० १.८.५.२ )। पूर्वीणिः। पूर्वैरिति 
बहुवचनान्तेन पूर्वपुरुषा उच्यन्ते। तत्कृताः पन्थानः प्रशस्ता इति पथां प्रशंसा॥ 

अदूभिः संस्कृतम्‌ ॥ १३४ ॥ 

निर्देशादेव समर्थविभक्ति:। अपृशब्दात्‌ तृतीयासमर्थात्‌ संस्कृतमित्येतस्मिन्नर्थे 

यत्‌ प्रत्ययो भवति। यस्ये१दमप्ये ह?विः ( ऋ० १०.८६.१२ )। अदूभिः संस्कृृतमिति॥ 
सहस्रेण संमितो घः ॥ १३५९ ॥ 


निर्देशादेव समर्थविभक्ति:। सहस्रशब्दात्‌ तृतीयासमर्थात्‌ सम्मितावित्येतस्मिन्नर्थे 
घः प्रत्ययो भवति। सम्मितस्तुल्यः सदृशः। अ१यम9ग्निः संह१स्त्रिय: ( तै० सं० ४.७.१३. 
४ )। सहसतुल्य इत्यर्थ:। केचित्तु समिताविति पठन्ति। तत्रापि समित्या सम्मित एव 
लक्षयितव्यः। तत्र न्दसि प्रयोगदर्शनात्‌॥ 
मतो च ॥ १३६ ॥ 


मत्वर्थ च सहस्रशब्दादू घः प्रत्ययों भवति। सहस्रमस्य विद्यते सहसख्रियः। 
तपःसहस्राभ्यां विनीनी' ( ९.२.१०२ ), अण्‌ च! ( ९.२.१०३ ) इत्यस्यापवादः॥ 


सोममहति यः ॥ १३७ ॥ 


निर्देशादेव समर्थविभक्तिः। सोमशब्दाद्‌ द्वितीयासमर्थादर्हतीत्येतस्मिन्नर्थे यः 
प्रत्ययो भवति। सोममर्हन्ति सोम्या ब्राह्मणा: ( काठ० सं० ९.२ )। यज्ञाहा इत्यर्थ:। यति 
प्रकृते यग्रहणम्‌। स्वरे विशेषः॥ 


मये च ॥ १३८॥ 


सोमग्रहणम्‌, यश्चानुवर्तते। मय इति मयडर्थों लक्ष्यते। सोमशब्दादू मयडर्थे 


१ - “ ब्राह्मणास्सोम्या: ” इति संहितापाठः। 

यः प्रत्ययो भवति। आगतविकारावयवप्रकृता मयडर्था:। हितुमनुष्येभ्यो उन्यतरस्यां 
रूप्य: ( ४.३.८१ ), मयट्‌ च” ( ४.३.८२ ), मयड़्‌ वैतयोर्भाषायामभक्ष्याच्छादनयो:” (४, 
३.१४३ ), तत्पकृतवचने मयट्‌” ( ९.४.२१ ) इति। तत्र यथायोगं समर्थविभक्ति:। 
पिबांति सोम्यं मधु ( ऋ० ८.२४.१३ )। सोममयमित्यर्थ:॥ 


मधोः: ॥ १३६ ॥ 


यशब्दो निवृत्त:। मधुशब्दाद्‌ मयडर्थे यत्‌ प्रत्ययो भवति। मधव्यान्‌ स्तोकान्‌ 
( पै० सं० १.८८.२ )। मधुमयानित्यर्थ:॥ 


वसोः समूहे च ॥ १४० ॥ 


वसुशब्दात्‌ समूहे वाच्ये यत्‌ प्रत्ययो भवति चकाराद्‌ मयडर्थे च। यथायोगं 
समर्थविभक्ति:। वसव्यः समूह: । मयडर्थो वा ॥ अक्षरसमूहे छन्‍्दसः स्वार्थ उपसंख्यानम्‌॥ 
ऑश्रावय इंति च॑तुरक्षरम्‌। अस्तु श्रष)डिंति१ चंतुरक्षम्‌। यंज इंति क्बक्षरम्‌। यें 
य॑जामहें इंति३ पज्चाक्ष)रम। उ््यक्षों व)षट्कार:। ए१ष॑ वें सप्तदशाक्षरश्ठन्दस्यः 
प्र)जापतिर्यज्ञो मन्त्रे विहितः ( मै० सं० १.४.११ )। सप्तदशाक्षराण्येव छन्दस्य इत्यर्थः। 
छन्दःशब्दादक्षरसमूहे वर्तमानात्‌ स्वार्थे यत्‌ प्रत्ययः ॥ वसुशब्दादपि यद्‌ वक्तव्यः॥ 
हस्तों पृणस्व ब१हुमिर्व)सत्यैं: ( शौ० सं० ७.२६.८ )। वसुभिरित्यर्थ।. अ१ग्निरींशे 
वसक9व्यस्य (ऋ० ४.५५.८ )। वसोरित्यर्थ:॥ 


नक्षत्राद्‌ घ: ॥ १४१ ॥ 


नक्षत्रशब्दादू घः प्रत्ययो भवति स्वार्थे। समूह इति नानुवर्तते। नक्ष+त्रियेंभ्यः 
स्वाहाँ ( मा० सं० २२.२८ )॥ 


सर्वदेवात्‌ तातिलू ॥ १४२ ॥ 


सर्वदेवशब्दाभ्यां तातिलू प्रत्ययो भवति छन्दसि विषये स्वार्थिकः। सश१र्वतां 
तिमू ( ऋ० १०.३६.१४ )। दे१वर्तांतिम (ऋ० ३.१६.२ )॥ 


शिवशमरिष्टस्य करे ॥ १४३ ॥ 


करोतीति करः प्रत्ययार्थ:। तत्सामर्थ्यलभ्या षष्ठी समर्थविभक्ति:। शिवादिभ्यः 


१ - पाठभेदेनोपलभ्यते। ( अपि द्र० -- तै० सं० १.६.११.१ )। 

शब्देभ्यः षष्टीसमर्थेभ्यः कर इत्येतस्मिन्नर्थे तातिलू प्रत्ययों भवति। शिवं करोतीति 
शिवतातिः ( पै० सं० ९५.३६.१ )। शंतांतिः (ऋ० ८.१८.७ )। अरिपष्टतांतिः: (ऋ० १०. 
६०.८ )॥ 


भावे च ॥ १४४ ॥ 


भावे चार्थे छन्दरसि विषये शिवादिभ्यस्तातिलू प्रत्ययों भवति। शिवस्य भावः 
शिवतातिः ( पै० सं० ९.३६.१ )। शंतांति: (ऋ० ८.१८.७ )। अरि+ष्टतांति: (ऋ० १०. 
६०.८ )। यतः पूर्णोष्बधिः। अतः परमन्यः प्रत्ययो5धिक्रियते॥ 


॥ इति श्रीजयादित्यविरचितायां काशिकायां वृत्तो चतुर्थाध्यायस्य चतुर्थः पाद:॥ 


